

فہم القرآن سیریز نمبر 1  
سورۃ سیریز

# سُورَةُ النُّورِ

[www.KitaboSunnat.com](http://www.KitaboSunnat.com)



سوال و جواب کی صورت میں  
قرآن مجید کی ہر آیت کی وضاحت

نگہت ہاشمی

## معزز قارئین توجہ فرمائیں

- کتاب و سنت ڈاٹ کام پر دستیاب تمام الیکٹرانک کتب... عام قاری کے مطالعے کیلئے ہیں۔
- مجلس التحقیق الاسلامی کے علمائے کرام کی باقاعدہ تصدیق و اجازت کے بعد (Upload) کی جاتی ہیں۔
- دعوتی مقاصد کیلئے ان کتب کو ڈاؤن لوڈ (Download) کرنے کی اجازت ہے۔

## تنبیہ

ان کتب کو تجارتی یا دیگر مادی مقاصد کیلئے استعمال کرنے کی ممانعت ہے  
کیونکہ یہ شرعی، اخلاقی اور قانونی جرم ہے۔

اسلامی تعلیمات پر مشتمل کتب متعلقہ ناشرین سے خرید کر تبلیغ دین کی کاوشوں میں بھرپور شرکت اختیار کریں

PDF کتب کی ڈاؤن لوڈنگ، آن لائن مطالعہ اور دیگر شکایات کے لیے درج ذیل ای میل ایڈریس  
پر رابطہ فرمائیں۔

✉ [KitaboSunnat@gmail.com](mailto:KitaboSunnat@gmail.com)

🌐 [www.KitaboSunnat.com](http://www.KitaboSunnat.com)



# تفسیر سورۃ النور

نگہت ہاشمی



# تفسیر سورۃ النور

نگہت ہاشمی

النور پبلیکیشنز

جملہ حقوق بحق ادارہ محفوظ ہیں

نام کتاب : ”قُرْآنًا عَجَبًا“ (تفسیر سورۃ النور)  
مصنفہ : نگہت ہاشمی  
طبع اول : جون 2009ء  
طبع دوم : اپریل 2018ء  
تعداد : 2100  
ناشر : النور انٹرنیشنل  
لاہور : 102-H گلبرگ III، نزد فردوس مارکیٹ، لاہور  
فون نمبر : 0336-4033045, 042-35881169, 042-35851301  
کراچی : گراؤنڈ فلور کراچی بیچ ریزیڈنسی نزد بلاول ہاؤس، کلفٹن بلاک III، کراچی  
فون نمبر : 0336-4033034 - 021-35292341-42  
فیصل آباد : 121-A فیصل ٹاؤن، ویسٹ کینال روڈ، فیصل آباد  
فون نمبر : 03364033050, 041-8759191  
ای میل : sales@alnoorpk.com  
ویب سائٹ : www.alnoorpk.com  
فیس بک : Nighat Hashmi, Alnoor International

## فہرست

9	1	❖	رکوع
23	2	❖	رکوع
39	3	❖	رکوع
46	4	❖	رکوع
81	5	❖	رکوع
95	6	❖	رکوع
109	7	❖	رکوع
124	8	❖	رکوع
133	9	❖	رکوع



بِسْمِ اللَّهِ الرَّحْمَنِ الرَّحِيمِ

### ابتدائیہ

قرآن مجید کو انسان کے قلب و ذہن اور زندگی میں اُتارنے کے لیے اللہ سبحانہ و تعالیٰ نے جو طریقے اختیار کیے ہیں، اُن میں سے ایک اہم طریقہ سوال و جواب کا ہے۔ مثلاً سورۃ المدثر میں اللہ تعالیٰ سوال کرتے ہیں:

﴿وَمَا آذُرُكَ مَا سَقُرُ﴾

”اور تمہیں کس نے خبر دی کہ دوزخ کیا ہے؟“ (27)

پھر اگلی ہی آیات میں جواب دیا جاتا ہے:

﴿لَا تَبْقَىٰ وَ لَا تُدْمَىٰ ۝ لَوْ أَهَّ لَلْبَشَرِ ۝ عَلَيْهَا تِسْعَةَ عَشَرَ ۝﴾

”نہ وہ باقی رکھے گی اور نہ وہ چھوڑے گی۔ کھال کو جھلسا دینے والی ہے۔ اُس پر انیس فرشتے مقرر ہیں“

سورۃ البلد میں اللہ تعالیٰ خود ہی سوال اٹھا کر جواب دیتے ہیں:

﴿وَمَا آذُرُكَ مَا الْعُقَبَةُ ۝ فَكُ رَاقِبَةٌ ۝ أَوْ إِطْعَمَ فِي يَوْمٍ ذِي مَسْعَبَةٍ ۝ تَبِيئًا دَامِقَرَبَةٌ ۝

أَوْ وَسَكِنِيئًا دَامِقَرَبَةٌ ۝ ثُمَّ كَانَ مِنَ الَّذِينَ آمَنُوا وَ تَوَاصَوْا بِالصَّبْرِ وَ تَوَاصَوْا بِالْمَرْحَمَةِ ۝﴾

”اور تم کیا جانو کہ کیا ہے وہ دشوار گزار گھاٹی؟ کسی گردن کا چھڑانا یا بھوک والے دن کھانا کھلانا،

کسی رشتہ دار یتیم کو یا خاک نشین محتاج کو، پھر یہ کہ وہ اُن لوگوں میں ہو جو ایمان لائے اور جنہوں

نے ایک دوسرے کو صبر کی وصیت کی اور ایک دوسرے کو رحم کرنے کی نصیحت کی۔“

سوال آدھا علم ہے۔ سوال جب اٹھایا جاتا ہے تو ذہن متوجہ ہو جاتا ہے پھر جب جواب آتا ہے تو اس کا اثر گہرا ہوتا ہے۔ نبی ﷺ کثرت

سے اس طریقے کو استعمال فرماتے تھے۔ امام بخاری رحمۃ اللہ علیہ نے سیدنا عبد اللہ رضی اللہ عنہ سے روایت نقل کی ہے، انہوں نے بیان کیا:

قَالَ النَّبِيُّ ﷺ: أَيُّكُمْ مَالٌ وَارِثُهُ أَحَبُّ إِلَيْهِ مِنْ مَالِهِ؟

قَالُوا: يَا رَسُولَ اللَّهِ مَا مِنَّا أَحَدٌ إِلَّا مَالُهُ أَحَبُّ إِلَيْهِ؟

قَالَ: فَإِنَّ مَالَهُ مَا قَدَّمَ، وَمَالٌ وَارِثُهُ مَا أَخَّرَ (صحیح بخاری: 6442)

نبی ﷺ نے فرمایا: ”تم میں سے کون ہے جسے اپنے مال سے زیادہ اپنے وارث کا مال پیارا ہو؟“  
انہوں نے عرض کیا: ”یا رسول اللہ ﷺ! ہم میں سے کوئی بھی ایسا نہیں جس کو اپنا مال زیادہ پیارا نہ ہو۔“  
آپ ﷺ نے فرمایا:

”بے شک اُس کا مال وہ ہے جو اس نے آگے بھیجا (یعنی اللہ تعالیٰ کی راہ میں خرچ کیا)

اور اس نے جو (مال) پیچھے چھوڑا، وہ اس کے وارث کا مال ہے۔“

ہر آیت میں غور و فکر کے بہت سے پہلو ہوتے ہیں لیکن انسان عام طور پر انہیں نظر انداز کر کے گزر جاتا ہے۔ یہ پہلو سوال کی صورت میں سامنے آئیں تو انسان رُک کر سوچتا ہے۔ سوال و جواب کے انداز میں سیکھنا زیادہ آسان ہو جاتا ہے۔ انسان کو سوالوں کے جواب مل جائیں تو اطمینان ہو جاتا ہے اور دل جمتا ہے۔

قرآن حکیم کو سوال و جواب کی صورت میں **قُرْآنًا عَجَبًا** کے نام سے مرثب کرنے کی کوشش کی ہے۔ ہر آیت کے اہم پہلوؤں کو سوال کی صورت میں اُٹھایا ہے اور نکات (Points) کی صورت میں ان کا جواب قرآن حکیم ہی سے لینے کی کوشش کی ہے۔ میں نے تجربہ کیا ہے کہ اس طرح اہم نکات (Tips) پر آجاتے ہیں، وہ نکات جن پر انسان عام طور یا تو سوچتا نہیں یا پھر ویسے ہی گزر جاتا ہے۔ قرآن مجید کو اس انداز میں پڑھ کر ہر وہ شخص فائدہ اُٹھا سکتا ہے جو قرآن کے راستے کا مسافر بننا چاہتا ہے۔ اگرچہ سوال و جواب کے طریقے سے شعور بیدار ہوتا ہے لیکن ایک انسان کا علم محدود ہے، سمجھ محدود ہے، فرشتوں کی بات کو سامنے رکھیں تو اپنے علم کی حقیقت سامنے آتی ہے۔

﴿سُبْحٰنَكَ لَا عِلْمَ لَنَا اِلَّا مَا عَلَّمْتَنَا اِنَّكَ اَنْتَ الْعَلِيْمُ الْحَكِيْمُ﴾

”آپ پاک ہیں جو آپ نے ہمیں سکھایا ہے اس کے سوا ہمیں کچھ علم نہیں

یقیناً آپ ہی سب کچھ جاننے والے، کمال حکمت والے ہیں“ (البقرہ: 32)

میں ان سب افراد کی بہت ممنون ہوں جن لوگوں نے اس کاوش کو پایۂ تکمیل تک پہنچانے میں میری مدد کی۔ قارئین سے درخواست ہے غلطیوں کی نشاندہی ضرور کریں۔ اگر اس سے کوئی بھلائی نصیب ہو تو اسے اللہ تعالیٰ کا کرم سمجھ لیں، آخرت کی فکر لاحق ہو جائے تو دعاؤں میں یاد رکھیں۔ اللہ تعالیٰ میری خطاؤں سے درگزر فرمائیں

دُعاؤں کی طلب گار

نگہت ہاشمی

﴿ آياتها ۶۴ ﴾ ﴿ سُورَةُ النُّورِ مَكِّيَّةٌ ۱۰۲ ﴾ ﴿ ركوعاتها ۹ ﴾

سوال 1: یہ سورت کہاں نازل ہوئی؟ اس میں کتنے رکوع اور کتنی آیات ہیں؟

جواب: یہ سورت مدینہ میں نازل ہوئی۔ اس میں 9 رکوع اور 64 آیات ہیں۔

سوال 2: مصحف میں ترتیب اور نزولی ترتیب کے اعتبار سے اس سورت کا کیا نمبر ہے؟

جواب: مصحف میں ترتیب کے اعتبار سے یہ 24 ویں سورت ہے اور نزولی ترتیب کے اعتبار سے یہ 102 ویں سورت ہے۔

سوال 3: اس سورت کی کیا فضیلت ہے؟

جواب: مجاہد رضی اللہ عنہ نے کہا: رسول اللہ صلی اللہ علیہ وسلم نے فرمایا: اپنے مردوں کو سورۃ المائدہ اور عورتوں کو سورۃ النور کی تعلیم دو۔ (تفسیر نمبر: 449/9)

رکوع نمبر 1

﴿ بِسْمِ اللَّهِ الرَّحْمَنِ الرَّحِيمِ ﴾

﴿ سُورَةٌ أَنْزَلْنَاهَا وَفَرَضْنَاهَا وَأَنْزَلْنَا فِيهَا آيَاتٍ بَيِّنَاتٍ لِّعَلَّكُمْ تَذَكَّرُونَ ﴾

”یہ ایک سورت ہے جسے ہم نے نازل کیا ہے اور ہم نے اسے فرض کیا ہے اور ہم نے اس میں واضح آیات نازل کی ہیں

تاکہ تم نصیحت حاصل کرو“ (1)

سوال 1: ﴿ سُورَةٌ أَنْزَلْنَاهَا وَفَرَضْنَاهَا وَأَنْزَلْنَا فِيهَا آيَاتٍ بَيِّنَاتٍ لِّعَلَّكُمْ تَذَكَّرُونَ ﴾ ”یہ ایک سورت ہے جسے ہم نے نازل

کیا ہے اور ہم نے اسے فرض کیا ہے اور ہم نے اس میں واضح آیات نازل کی ہیں تاکہ تم نصیحت حاصل کرو“ کی وضاحت کریں؟

جواب: (1) ﴿ سُورَةٌ أَنْزَلْنَاهَا ﴾ ”یہ ایک سورت ہے جسے ہم نے نازل کیا ہے“ اللہ تعالیٰ کی کتاب میں سے یہ سورت ہے۔ جو ہم نے

اپنے بندے اور رسول محمد صلی اللہ علیہ وسلم پر نازل کی ہے۔ (ابیر القاسم: 990)

(2) یعنی اس میں کلام سننے والے کے دل میں شک داخل نہیں ہوتا کہ متکلم کی کیا مراد ہے۔ (جامع البیان: 69/18)

(3) اس سورت میں بیان کردہ احکامات کی اہمیت کو اجاگر کرنے کے لیے کہا گیا ہے۔

(4) ﴿ أَنْزَلْنَاهَا ﴾ ”جسے ہم نے نازل کیا ہے“ یعنی ہر شیطان سے اس کو محفوظ رکھا ہے۔ (تفسیر سعدی: 179/2)

(5) ﴿ وَفَرَضْنَاهَا ﴾ ”اور ہم نے اسے فرض کیا ہے“ سیدنا مجاہد نے فرمایا کہ حلال کا حکم دیا اور حرام سے روکا۔ (جامع البیان: 69/18)

(6) یعنی ہم نے امت اسلامیہ کے لیے احکامات کو فرض کیا ہے۔ جو اس سورت میں شامل ہیں۔ (ابیر القاسم: 990)

(7) ﴿وَآنزَلْنَا فِيهَا آيَاتٍ - بَيِّنَاتٍ﴾ ”اور ہم نے اسے فرض کیا ہے اور ہم نے اس میں واضح آیات نازل کی ہیں“ یعنی ہم نے اس میں کھلی آیات یعنی واضح احکامات، اوامر و نواہی اور ان کی حکمتیں نازل کی ہیں۔

(8) آيَاتٍ - بَيِّنَاتٍ سے مراد حدود و فرائض اور اوامر و نواہی ہیں۔ (سردی: 2/517)

(9) ﴿لَعَلَّكُمْ تَذَكَّرُونَ﴾ ”تا کہ تم نصیحت حاصل کرو“ سورۃ النور کو نازل کرنے کی حکمت ہے کہ تم نصیحت حاصل کرو۔

(10) (i) اس کا مقصد یہ ہے کہ لوگ انہیں یاد رکھیں، بھولیں نہیں۔ (ii) اس کا مقصد یہ ہے کہ لوگ نصیحت حاصل کریں غافل نہ ہوں۔

(iii) اس کا مقصد یہ ہے کہ لوگ ان کے مطابق عمل کریں منہ نہ موڑیں۔

سوال 2: اس سورت کے بارے میں رب العزت نے فرمایا کہ ہم نے اسے فرض کیا ہے۔ فرض کی بات کیوں کہی گئی؟

جواب: (1) فرض کی بات اس لیے کہی گئی کہ جو کچھ سورت میں کہا جا رہا ہے وہ سفارشات نہیں ہیں فرض ہے۔

(2) فرض کی بات اس لیے بھی کہی گئی کہ فرض کو خواہشات سے نالائقیں جاسکتا لہذا کوئی خواہش اس کے راستے کی رکاوٹ نہیں بنے گی۔

(3) فرض کی بات اس لیے کہی گئی کہ اس کو سمجھنا اور اس میں بتائے گئے آداب کے مطابق عمل کرنا اسی طرح فرض ہے جس طرح حدود پر عمل کرنا

فرض ہے۔ (4) فرض کی بات اس لیے بھی کہی گئی کہ لوگ آداب و اخلاق کو بھول جاتے ہیں اس لیے تاکید کی گئی کہ لازماً قبول کرنا ہوگا۔

﴿الزَّانِيَةُ وَالزَّانِي فَاجْلِدُوا كُلَّ وَاحِدٍ مِّنْهُمَا مِائَةَ جَلْدَةٍ وَلَا تَأْخُذْكُمْ بِهِمَا رَأْفَةٌ فِي دِينِ اللَّهِ

إِنْ كُنْتُمْ تُوْمِنُونَ بِاللَّهِ وَالْيَوْمِ الْآخِرِ وَلَيْشَهَدَ عَذَابُهُمَا طَائِفَةٌ مِّنَ الْمُؤْمِنِينَ﴾

”زانیہ عورت اور زانی مرد، دونوں میں سے ہر ایک کو تم سو کوڑے مارو اور ان دونوں کے بارے میں اللہ تعالیٰ کے دین میں نرمی تمہیں

دامن گیر نہ ہو، اگر تم اللہ تعالیٰ اور آخرت کے دن پر ایمان رکھتے ہو اور ان دونوں کی سزا کے وقت

اہل ایمان کا ایک گروہ ضرور موجود رہے“ (2)

سوال 1: ﴿الزَّانِيَةُ وَالزَّانِي فَاجْلِدُوا كُلَّ وَاحِدٍ مِّنْهُمَا مِائَةَ جَلْدَةٍ﴾ ”زانیہ عورت اور زانی مرد، دونوں میں سے ہر ایک کو تم

سو کوڑے مارو“ کی وضاحت کریں؟

جواب: (1) اس آیت میں زنا کی حد (تعزیر) کا بیان ہے۔ (2) مرد اور عورت کا جائز رشتہ نکاح کے بغیر مباشرت کرنا زنا ہے۔

(3) ﴿الزَّانِيَةُ وَالزَّانِي﴾ ”زانیہ عورت اور زانی مرد“ یہ حکم غیر شادی شدہ زانی اور زانیہ کے لیے ہے۔

(4) ﴿كُلُّ وَاحِدٍ مِّنْهُمَا مِائَةَ جَلْدَةٍ﴾ ”دونوں میں سے ہر ایک کو تم سو کوڑے مارو“ یعنی جب غیر شادی شدہ زانی ہوں جب کہ وہ

آزاد، بالغ، اور صحیح ہوش و ہواس والا بھی ہو تو ان کو سو کوڑے مارے جائیں۔

(5) اگر زنا کارشادی شدہ ہے تو سنت صحیحہ مشہورہ دلالت کرتی ہے کہ اس کی حد رحم (یعنی سنگسار کرنا) ہے۔ (تفسیر سہی: 2/1798)

سوال 2: ﴿وَلَا تَأْخُذْكُمْ بِهِمَا رَأْفَةٌ فِي دِينِ اللَّهِ إِنْ كُنْتُمْ تُؤْمِنُونَ بِاللَّهِ وَالْيَوْمِ الْآخِرِ﴾ اور ان دونوں کے بارے

میں اللہ تعالیٰ کے دین میں نرمی تمہیں دامن گیر نہ ہو، اگر تم اللہ تعالیٰ اور آخرت کے دن پر ایمان رکھتے ہو، کی وضاحت کریں؟

جواب: (1) ﴿وَلَا تَأْخُذْكُمْ بِهِمَا رَأْفَةٌ فِي دِينِ اللَّهِ إِنْ كُنْتُمْ تُؤْمِنُونَ بِاللَّهِ وَالْيَوْمِ الْآخِرِ﴾ اور ان دونوں کے بارے

میں اللہ تعالیٰ کے دین میں نرمی تمہیں دامن گیر نہ ہو، اگر تم اللہ تعالیٰ اور آخرت کے دن پر ایمان رکھتے ہو، اللہ تعالیٰ نے ہمیں اس بات سے

منع کیا ہے کہ زنا کار مردوزن پر حد جاری کرتے وقت ہم میں رحم و شفقت کا ایسا جذبہ پیدا ہو جو ہمیں ان پر حد قائم کرنے سے روک دے خواہ یہ رحم

طبعی ہو یا قربت یا دوستی وغیرہ کی وجہ سے ہو۔ ایمان اس رحم کی نفی کا موجب ہے جو اللہ تعالیٰ کے حکم کو قائم کرنے سے مانع ہے پس اللہ تعالیٰ کی

حقیقی رحمت تو زانی پر حد نافذ کرنے میں ہے۔ (تفسیر سہی: 2/1798)

(2) حدیں جاری کرنے میں سست نہ بنو۔ اللہ تعالیٰ کی حدیں جاری کرنے میں مضبوط رہو اور بدکاروں پر ترس نہ کھاؤ۔ دل کے رحم کی

ممانعت نہیں۔ ان کی حالت قابل رحم ہے ہی لیکن حاکم کو حد جاری کرنے میں سستی نہیں کرنی چاہیے اور رحم کھا کر انہیں چھوڑ نہیں دینا چاہیے۔

اگر معاملہ اندر خانے دبا دیا جائے تو اس پر خاک ڈال دو آگے نہ بڑھاؤ اور بدکاروں کو توبہ کی ہدایت کر دو اور اگر حاکم تک پہنچ گیا ہے اور

ثبوت بھی ہو گیا ہے تو پھر حد کے بغیر چارہ نہیں۔ ایک حدیث میں ہے تم آپس میں حدیں معاف کر دو لیکن حد کا جو واقعہ مجھ تک پہنچ جائے گا

اس میں حد واجب ہوگی ایک حدیث میں ہے کہ چالیس دن کی بارش سے زیادہ مفید دنیا میں ایک حد قائم ہو جاتا ہے۔ (سراج البیہر: 2/1305)

(3) رب العزت نے فرمایا اگر تم اللہ اور یوم آخرت پر ایمان رکھتے ہو تو اللہ تعالیٰ کی حد جاری کرنے میں تمہارے دل میں ترس اور

رحم نہیں آنا چاہیے۔

سوال 2: زنا کیا ہے؟

جواب: مرد اور عورت کا جائز رشتہ نکاح کے بغیر مباشرت کرنا۔

سوال 3: زنا کا فطری اور عالمگیر تصور کیا ہے؟

جواب: فطرت انسانی زنا کی حرمت کا تقاضا کرتی ہے اس لیے عالمگیر اتفاق رائے ہے کہ یہ فعل اخلاقاً برا سمجھا جاتا ہے۔ دینی اعتبار سے

گناہ سمجھا جاتا ہے، معاشرتی اعتبار سے قابل اعتراض سمجھا جاتا ہے۔

سوال 4: زنا کو کیوں برا، معیوب اور گناہ قرار دیا گیا؟

جواب: (1) انسانی فطرت زنا کو برا سمجھتی ہے۔

(2) نسل انسانی کی بقا اس صورت میں ممکن نہیں ہے۔ کیونکہ مرد اور عورت اگر عارضی تعلق کے بعد آزاد ہو جائیں تو آنے والے بچے کی ذمہ داری

لینے کے لیے کوئی تیار نہیں ہوتا۔ لہذا ایسے اقدامات کیے جاتے ہیں جس کی وجہ سے بچے وجود میں نہ آئیں۔ یوں وسیع پیمانے پر نسل انسانی کے قتل کے پروگرام بنائے جاتے ہیں۔

(3) سیدنا عبد اللہ ابن مسعود رضی اللہ عنہ نے بیان کیا کہ نبی کریم ﷺ نے فرمایا: ”اللہ تعالیٰ سے زیادہ اور کوئی غیرت مند نہیں ہے۔ یہی وجہ ہے کہ اس نے بے حیائی کے کاموں کو حرام کیا ہے اور اللہ تعالیٰ سے بڑھ کر کوئی اپنی تعریف پسند کرنے والا نہیں ہے۔“ (بخاری: 5220)

(4) سیدہ عائشہ رضی اللہ عنہا نے کہا کہ رسول اللہ ﷺ نے فرمایا: ”اے امت محمد! اللہ سے بڑھ کر غیرت مند اور کوئی نہیں کہ وہ بندے یا بندگی کو زنا کرتے ہوئے دیکھے اے امت محمد! اگر تمہیں وہ معلوم ہوتا جو مجھے معلوم ہے تو تم ہنتے کم اور روتے زیادہ۔“ (بخاری: 5221)

(5) سیدنا ابی سلمہ رضی اللہ عنہ سے روایت ہے انہوں نے حضرت ابو ہریرہ رضی اللہ عنہ سے سنا کہ نبی کریم ﷺ نے فرمایا: ”اللہ تعالیٰ کو غیرت آتی ہے اور اللہ تعالیٰ کو غیرت اس وقت آتی ہے جب بندہ مومن وہ کام کرے جسے اللہ نے حرام کیا ہے۔“ (بخاری: 5223)

(6) سیدنا عائشہ رضی اللہ عنہا سے روایت ہے کہ قریش نے ایک مخزومی عورت کے بارے میں مشورہ کیا جس نے چوری کی تھی انہوں نے کہا کہ اس کے بارے میں رسول اللہ ﷺ سے کون گفتگو کرے گا؟ تو انہوں نے کہا جو اس بات پر جرأت کر سکتا ہو وہ رسول اللہ ﷺ کے پیارے سیدنا اسامہ رضی اللہ عنہ کے سوا کوئی نہیں ہو سکتا آپ ﷺ سے سیدنا اسامہ رضی اللہ عنہ نے گزارش کی تو رسول اللہ ﷺ نے فرمایا: ”کیا تو اللہ کی حدود میں سے ایک حد کے بارے میں سفارش کرتا ہے؟“ پھر آپ ﷺ نے کھڑے ہو کر خطبہ دیا تو فرمایا! ”اے لوگو تم میں سے پہلے لوگوں کو ہلاک کیا اس بات نے کہ ان میں سے جب کوئی معزز چوری کرتا تو وہ اسے چھوڑ دیتے اور ان میں سے جب کوئی کمزور چوری کرتا تو اس پر حد جاری کر دیتے اور اللہ کی قسم! اگر سیدہ فاطمہ رضی اللہ عنہا بنت محمد ﷺ بھی چوری کرتی تو میں اس کا ہاتھ کاٹ دیتا۔“ (مسلم: 4410)

سوال 4: ﴿وَلَيْسَ هَذَا عَذَابُهُمَا كَأَيْفَ هُنَّ مِنَ الْمُؤْمِنِينَ﴾ اور ان دونوں کی سزا کے وقت اہل ایمان کا ایک گروہ ضرور موجود رہے کی وضاحت کریں؟

جواب: (1) ﴿وَلَيْسَ هَذَا عَذَابُهُمَا كَأَيْفَ هُنَّ مِنَ الْمُؤْمِنِينَ﴾ اور ان دونوں کی سزا کے وقت اہل ایمان کا ایک گروہ ضرور موجود رہے رب العزت نے حکم دیا ہے کہ حد جاری کرتے وقت اہل ایمان کی ایک جماعت موجود رہے۔

(2) اس کا مقصد یہ ہے کہ حد کا نفاذ سب لوگوں میں شہرت پا جائے۔ اس کی وجہ سے مجرموں کے دل میں خوف بیٹھ جائے، ان کی رسوائی ہو۔ جب کوڑے منظر عام پر لگائے جائیں گے تو آئندہ لوگ زنا جیسے جرم کا ارتکاب کرتے ہوئے خوف کھائیں گے۔

(3) حد کے نفاذ کے مشاہدے سے شریعت کا علم پختہ اور راسخ ہوتا ہے۔

(4) اللہ تعالیٰ یہ چاہتے ہیں کہ سزا دینے کا اصل مقصد پورا ہو کہ لوگ عبرت حاصل کریں۔ یہ مقصد بھی پورا ہو سکتا ہے جب کثیر لوگ موجود ہوں تاکہ موجودہ مجرم کو دیکھ کر مستقبل کے مجرم ڈر جائیں اور حرام سے باز آئیں۔ اسی لیے مسلمانوں کی کثیر تعداد کو سزا کے وقت موجود رہنے کا

حکم دیا ہے۔

(5) دور حاضر میں برسر عام سزا کو انسانی حقوق کے خلاف سمجھا جاتا ہے۔ (i) اس کی وجہ جہالت ہے انسان جن معاملات کا ادراک نہیں کر سکتا اس کے بارے میں بڑھ کر فیصلے کر کے زیادتیوں کا ثبوت دیتا ہے۔ (ii) اس کی وجہ اللہ تعالیٰ کے احکامات سے بغاوت ہے۔ (iii) اس کی ایک وجہ حماقت کی وجہ سے خود اپنے آپ کو اللہ تعالیٰ سے زیادہ انسانوں کا ہمدرد سمجھنا ہے، حالانکہ اللہ تعالیٰ سب رحم کرنے والوں سے زیادہ رحم کرنے والا ہے۔

سوال 5: اسلامی قانون میں زنا کی سزا کے مقاصد کیا ہے؟

(i) اس کا پہلا مقصد یہ ہے کہ مجرم سے اس کے جرم کا بدلہ لیا جائے۔ (ii) اگر زانی یا زانیہ کنوارے ہیں تو ان کو اس کا اعادہ کرنے سے روکا جائے (iii) مجرموں کو سزا دے کر دوسروں کے لیے باعث عبرت بنا دیا جائے۔

﴿الزَّانِي لَا يَنْكِحُ إِلَّا زَانِيَةً أَوْ مُشْرِكَةً وَالزَّانِيَةُ لَا يَنْكِحُهَا إِلَّا زَانٍ أَوْ مُشْرِكٌ ۚ وَحُرْمَةٌ ذٰلِكَ عَلَى الْمُؤْمِنِينَ﴾

”زانی نکاح نہیں کرے گا مگر زانیہ یا مشرکہ عورت کے ساتھ ہی اور زانیہ کے ساتھ نکاح نہیں کرے گا مگر زانی یا مشرکہ مرد ہی اور اہل ایمان پر یہ حرام کر دیا گیا ہے“ (3)

سوال 1: ﴿الزَّانِي لَا يَنْكِحُ إِلَّا زَانِيَةً أَوْ مُشْرِكَةً وَالزَّانِيَةُ لَا يَنْكِحُهَا إِلَّا زَانٍ أَوْ مُشْرِكٌ ۚ وَحُرْمَةٌ ذٰلِكَ عَلَى الْمُؤْمِنِينَ﴾ زانی نکاح نہیں کرے گا مگر زانیہ یا مشرکہ عورت کے ساتھ ہی اور زانیہ کے ساتھ نکاح نہیں کرے گا مگر زانی یا مشرکہ مرد ہی اور اہل ایمان پر یہ حرام کر دیا گیا ہے“ کی وضاحت کریں؟

جواب: (1) اس آیت کریمہ میں زنا کی رذالت اور قباحت کا بیان ہے کہ فعل بد، فاعل اور اس کے ساتھ میل جول رکھنے والے لوگوں کی عزت پر ایسا دھبہ لگا دیتا ہے جو دیگر گناہوں سے نہیں لگتا۔ اللہ تعالیٰ نے آگاہ فرمایا ہے کہ زانی مرد صرف زنا کار عورت ہی سے نکاح کرے۔ اس کا حال ایسی ہی عورت کے حال سے مناسبت رکھتا ہے یا مشرکہ عورت اس کے مناسب حال ہے جو یوم آخرت اور جزا و سزا پر ایمان رکھتی ہے نہ اللہ تعالیٰ کے حکم کا التزام کرتی ہے۔ (تفسیر سہی: 2/1798، 1799)

(2) ﴿الزَّانِي لَا يَنْكِحُ إِلَّا زَانِيَةً أَوْ مُشْرِكَةً﴾ ”زانی نکاح نہیں کرے گا مگر زانیہ یا مشرکہ عورت کے ساتھ ہی“ یعنی بدکار مرد سے زنا کاری پر وہی عورت راضی ہوتی ہے جو خود بھی بدکار ہو یا مشرکہ ہو۔ (سراج البصیر: 2/1305)

(3) ﴿وَالزَّانِيَةُ لَا يَنْكِحُهَا إِلَّا زَانٍ أَوْ مُشْرِكٌ﴾ ”اور زانیہ کے ساتھ نکاح نہیں کرے گا مگر زانی یا مشرکہ مرد ہی“ یعنی بدکار عورت

سے نکاح کرنے پر وہی مرد راضی ہو سکتا ہے جو خود بھی بدکار و مشرک ہو۔ مشرک زنا کو رضا کے ساتھ حرام نہیں سمجھتے تھے۔ آج کل بھی یہی آفت ہے کہ بدکاری کو رضا مندی کے ساتھ کھلم کھلا رواج دیا جا رہا ہے اور اس میں کوئی برائی نہیں سمجھی جاتی بس اتنی ہی غیرت باقی ہے کہ جبر یہ آبروریزی کو برا سمجھا جاتا ہے۔ افسوس آج مسلمان بھی اسی مقام پر ہیں جہاں مشرک تھے۔ اللہ پاک صحیح سمجھ عطا فرمائے۔ (آئین) (سراج البیر: 2/1305, 1306)

(4) ﴿وَحَرِّمَ ذَلِكَ عَلَى الْمُؤْمِنِينَ﴾ اور اہل ایمان پر یہ حرام کر دیا گیا ہے، یعنی اللہ تعالیٰ نے مومن مردوں اور عورتوں پر زنا کو حرام کر دیا ہے اس لیے لازم ہے کہ زانی کا نکاح پاک دامن عورت سے نہ ہو ہاں اگر وہ توبہ کر لے تو اس کے بعد ہو سکتا ہے۔ اور زانیہ عورت کا نکاح پاک دامن مرد سے نہ ہو مگر اس کی توبہ کے بعد ہو۔ (البر القایہ: 991, 990)

(5) یعنی یہ کہ وہ کسی عفت مآب عورت کا زنا کار مرد کے ساتھ نکاح کریں یا عفت مآب مرد کسی زنا کار عورت کو اپنے نکاح میں لائے۔ اس آیت کریمہ کا معنی یہ ہے کہ وہ مرد یا عورت جو زنا میں ملوث ہے اور اس نے اس بدکاری سے توبہ نہیں کی اللہ تعالیٰ کی طرف سے تحریم کے باوجود، اس کے ساتھ نکاح کرنے والا، دو میں سے ایک امر سے خالی نہیں۔ یا تو وہ اللہ تعالیٰ کے حکم کا التزام نہیں کرتا اور یہ صرف مشرک کاوتیرہ ہے یا وہ اللہ تعالیٰ اور اس کے رسول ﷺ کے حکم کا التزام کرتا ہے اور زنا کار کے زنا کا علم رکھنے کے باوجود، اس کے ساتھ عفت مآب عورت کے نکاح کا اقدام کرتا ہے تو ایسا نکاح زنا ہے اور نکاح کرنے والا زنا کار مرتکب ہے۔ اگر وہ سچا مومن ہوتا تو کبھی بھی یہ کام نہ کرتا۔ یہ آیت کریمہ زانیہ عورت کے ساتھ نکاح کی تحریم پر صراحت کے ساتھ دلالت کرتی ہے جب تک کہ وہ توبہ نہ کرے۔ اسی طرح زانی کے ساتھ نکاح کی تحریم پر دلیل ہے کیونکہ میاں بیوی کا ایک دوسرے کے ساتھ رہنا سب سے بڑی مقارنت ہے۔ (تفسیر سہی: 2/1798, 1799)

سوال 2: زانی مرد کے لیے زانیہ یا مشرک کے سوا کسی سے نکاح نہ کرنے اور زانیہ عورت سے زانی یا مشرک مرد کے سوا کسی کے نکاح نہ کرنے کو مومنوں پر کیوں حرام قرار دیا گیا؟

جواب: (1) زنا ایک فتنہ فعل ہے۔ ایک انسان جب زنا کرتا ہے تو اس وقت وہ ایسی نفسیاتی حالت میں ہوتا ہے کہ اس کے شعور اور دل سے ایمان دور ہو جاتا ہے ایک مومن ایمان سے خالی انسان کے ساتھ ایسے رابطے سے نفرت کرتا ہے۔

(2) اسلام جنسی تعلق کو ترقی یافتہ انسانی شعور کی بنیاد پر اُستوار کرتا ہے اس لیے وہ دو نفیس روحوں، دو پاک دلوں اور دو نیک انسانوں کے ملاپ سے ایک مشترکہ زندگی کی تعمیر چاہتا ہے جو زانی اور مومن کے نکاح کے ذریعے ممکن نہیں اس لیے اس نکاح کو حرام قرار دیا۔

(3) اسلام آنے والی نسل کی اچھی تربیت کے لیے مشترکہ امیدوں، مشترکہ دکھ درد، مشترکہ مستقبل کے لیے دو ایمان والی روحوں کے باہمی اتصال کی اجازت دیتا ہے کیونکہ مومن اور مومنہ کے لیے اس سے بڑا کوئی دکھ نہیں ہو سکتا کہ اس کا شریک حیات اپنے رب کا نافرمان ہو اور آنے والی نسلوں کو بھی اسی راستے پر ڈالنے کی کوشش کرے۔

سوال 2: کیا زنا مشرک کے درجے کی برائی ہے؟ کہ اس برائی اور مشرک کا اکٹھے تذکرہ کیا گیا؟

جواب: زنا اور شرک ملتے جلتے گناہ ہیں۔ زنا میں ایک مرد اپنی بیوی کو یا بیوی اپنے شوہر کو چھوڑ کر کسی غیر سے تعلق قائم کرتی ہے۔ شرک میں انسان اپنے رب کو چھوڑ کر غیر اللہ کی طرف جھکتا ہے یوں دونوں کے درمیان ایک عجیب معنوی تعلق پایا جاتا ہے جس کی وجہ سے ان کا اکٹھے ذکر کیا گیا۔

سوال 3: مومنوں پر زانیوں سے نکاح کو حرام قرار دے کر کیا خاص کام کیا گیا؟

جواب: زانیوں سے مومنوں کے نکاح کو حرام قرار دے کر اسلامی معاشرے سے ناپاک اور گندے لوگوں کو الگ کر دیا گیا ہے۔

﴿وَالَّذِينَ يَزُمُونَ الْمُحْصَنَاتِ ثُمَّ يَأْتُوا بِآرْبَعَةٍ شُهَدَاءَ فَاجْلِدُوهُمْ ثَمَانِينَ جَلْدَةً وَلَا تَقْبَلُوا لَهُمْ شَهَادَةً أَبَدًا ۗ وَأُولَٰئِكَ هُمُ الْفَاسِقُونَ﴾

”اور جو لوگ پاک دامن عورتوں پر تہمت لگائیں پھر چار گواہ نہ لائیں تو تم انہیں اسی (80) کوڑے مارو اور تم ان کی کوئی گواہی

کبھی قبول نہ کرو اور وہی نافرمان لوگ ہیں“ (4)

سوال 1: ﴿وَالَّذِينَ يَزُمُونَ الْمُحْصَنَاتِ ثُمَّ يَأْتُوا بِآرْبَعَةٍ شُهَدَاءَ فَاجْلِدُوهُمْ ثَمَانِينَ جَلْدَةً﴾ اور جو لوگ پاک

دامن عورتوں پر تہمت لگائیں پھر چار گواہ نہ لائیں تو تم انہیں اسی (80) کوڑے مارو“ کی وضاحت کریں؟

جواب: (1) ﴿وَالَّذِينَ يَزُمُونَ الْمُحْصَنَاتِ ثُمَّ يَأْتُوا بِآرْبَعَةٍ شُهَدَاءَ فَاجْلِدُوهُمْ ثَمَانِينَ جَلْدَةً﴾ ”اور جو لوگ پاک

دامن عورتوں پر تہمت لگائیں پھر چار گواہ نہ لائیں تو تم انہیں اسی (80) کوڑے مارو“ یعنی وہ لوگ جو پاک باز عورتوں پر بہتان لگاتے

ہیں، اسی طرح پاک باز مردوں پر بہتان طرازی کرتے ہیں۔ دونوں کے درمیان کوئی فرق نہیں ہے۔ یہاں بہتان سے مراد، سیاق کے

اعتبار سے زنا کا الزام لگانا ہے۔ (تفسیر سہی: 2/1799، 1800)

(2) ﴿ثُمَّ لَمْ يَأْتُوا﴾ ”پھر نہ لائیں“ یعنی انہوں نے جو زنا کا الزام لگایا ہے اس پر نہ لائیں۔

(3) ﴿بِآرْبَعَةٍ شُهَدَاءَ﴾ ”چار گواہ“ یعنی چار عادل مرد جو زنا کی پوری وضاحت کے ساتھ گواہی دیں۔ تہمت کے ثبوت کے لیے چار گواہوں

کا پیش کرنا ضروری ہے۔ جو شخص تہمت کے ثبوت میں چار گواہ نہ پیش کر سکے اسے اسی کوڑے لگائیں جائیں گے۔

(4) ﴿فَاجْلِدُوهُمْ ثَمَانِينَ جَلْدَةً﴾ ”تو تم انہیں اسی (80) کوڑے مارو“ جن سے بہتان لگانے والے کو تکلیف پہنچے، مگر کوڑے کی سختی

اتنی زیادہ نہ ہو جس سے اس کی جان چلی جائے کیونکہ کوڑے لگانے سے مقصود تادیب ہے نہ کہ جان لینا۔ اس آیت کریمہ میں بہتان لگانے

کی حد کا تعین ہے۔ البتہ یہ حد اس شرط کے ساتھ مشروط ہے کہ جس پر بہتان لگایا گیا ہے وہ مومن اور پاک دامن ہو اور اگر وہ پاک دامن نہ

ہو تو بہتان لگانے والے پر حد نہیں لگائی جائے گی یہ چیز صرف تعزیری کی موجب ہے۔ (تفسیر سہی: 2/1800)

(5) ﴿وَلَا تَقْبَلُوا لَهُمْ شَهَادَةً أَبَدًا﴾ اور تم ان کی کوئی گواہی کبھی قبول نہ کرو، یعنی بہتان لگانے والے کی گواہی قابل قبول نہیں رہے گی اگرچہ اس پر حد جاری کر دی جائے جب تک کہ وہ بہتان ترازوی سے ہمیشہ کے لیے توبہ نہ کر لے۔

(6) ﴿وَأُولَئِكَ هُمُ الْفٰسِقُونَ﴾ ”اور وہی نافرمان لوگ ہیں“ یعنی وہ اللہ تعالیٰ اور اس کے رسول کی اطاعت سے نکل جانے والے ہیں۔

(7) اور جن کا شر بہت زیادہ ہے۔ یہ سزا اس لئے دی گئی ہے کیونکہ اس نے اللہ تعالیٰ کے محارم کا ارتکاب کیا اور اپنے بھائی کی جنگ عزت کی اور لوگوں کو اس کے بارے میں بڑھ چڑھ کر باتیں بنانے کا موقع فراہم کیا اور اس قذف کے ذریعے سے وہ اس اخوت کو زائل کرنے کا باعث بنا جو اللہ تعالیٰ نے اہل ایمان کے مابین قائم کی تھی اور اس نے چاہا کہ اہل ایمان میں فواحش پھیل جائیں۔ یہ آیت کریمہ اس بات کی واضح دلیل ہے کہ قذف گناہ کبیرہ ہے۔ (تفسیر سہی: 2/1800)

(8) ﴿إِنَّ الَّذِينَ يَرْمُونَ الْمُحْصَنَاتِ الْغٰفِلَاتِ الْمُؤْمِنَاتِ لَعُنُوا فِي الدُّنْيَا وَالْآخِرَةِ ۖ وَأَلَهُمْ عَذَابٌ عَظِيمٌ (۳) يَوْمَ تَشْهَدُ عَلَيْهِمْ أَلْسِنُهُمْ وَآيِدِيهِمْ وَأَرْجُلُهُمْ بِمَا كَانُوا يَعْمَلُونَ (۴) يَوْمَئِذٍ يُوقِفُهُمُ اللَّهُ دِيْنَهُمُ الْحَقُّ وَيَعْلَمُونَ أَنَّ اللَّهَ هُوَ الْحَقُّ الْمُبِينُ (۵)﴾ ”جو لوگ پاک دامن، بے خبر مومن عورتوں پر تہمت لگاتے ہیں یقیناً ان پر دنیا اور آخرت میں لعنت کی گئی ہے اور ان کے لیے بہت بڑا عذاب ہے۔ اس دن جب ان کی زبانیں اور ان کے ہاتھ اور ان کے پاؤں ان کے اپنے ہی خلاف گواہی دیں گے جو کام بھی وہ کیا کرتے تھے۔ اُس دن اللہ تعالیٰ انہیں پورا پورا حقیقی بدلہ دے گا اور وہ جان لیں گے کہ بلاشبہ اللہ تعالیٰ ہی حق ہے، جو ظاہر کرنے والا ہے۔“ (النور: 23-25)

(9) سیدنا ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا: ”کیا تم جانتے ہو کہ مفلس کون ہے؟“ صحابہ رضی اللہ عنہم نے عرض کیا: ”ہم میں سے مفلس وہ آدمی ہے جس کے پاس مال و اسباب نہ ہو۔“ آپ ﷺ نے فرمایا: ”قیامت کے دن میری امت کا مفلس وہ آدمی ہوگا کہ جو نماز، روزے، زکوٰۃ وغیرہ سب کچھ لے کر آئے گا لیکن اس نے دنیا میں کسی کو گالی دی ہوگی اور کسی پر تہمت لگائی ہوگی اور کسی کا مال کھایا ہوگا اور کسی کا خون بہایا ہوگا اور کسی کو مارا ہوگا تو ان سب لوگوں کو اس آدمی کی نیکیاں دے دی جائیں گی اور اگر اس کی نیکیاں ان کے حقوق کی ادائیگی سے پہلے ہی ختم ہو گئیں تو ان لوگوں کے گناہ اس آدمی پر ڈال دیے جائیں گے، پھر اس آدمی کو جہنم میں ڈال دیا جائے گا۔“ (مسلم: 6579)

(10) سیدنا ابو ہریرہ رضی اللہ عنہ سے روایت ہے کہ آپ ﷺ نے فرمایا کہ سات ہلاکت میں ڈالنے والی چیزوں سے بچو۔ عرض کیا گیا: اے اللہ کے رسول ﷺ وہ سات ہلاکت میں ڈال دینے والی چیزیں کون سی ہیں؟ آپ ﷺ نے فرمایا کہ اللہ کے ساتھ کسی کو شریک ٹھہرانا اور جادو کرنا اور کسی نفس کا قتل کرنا جسے اللہ تعالیٰ نے حرام کیا سوائے حق کے اور یتیم کا مال کھانا، سود کھانا، جہاد سے دشمن کے مقابلہ سے بھاگنا اور پاک دامن عورتوں پر بدکاری کی تہمت لگانا۔“ (صحیح مسلم: 262)

سوال 2: قذف کی سزا اتنی سخت کیوں ہے؟

جواب: (1) جیسے زنا بڑا جرم ہے ایسے ہی زنا کا الزام لگانا بھی بڑا جرم ہے۔

(2) کسی شخص پر تہمت لگانا اسے اخلاقی طور پر قتل کرنے کی کوشش ہے اس لیے اس کی سزا بڑی شدید ہے۔

﴿إِلَّا الَّذِينَ تَابُوا مِنْ بَعْدِ ذَلِكَ وَأَصْلَحُوا فَإِنَّ اللَّهَ غَفُورٌ رَحِيمٌ﴾

”مگر جن لوگوں نے اس کے بعد توبہ کی اور اصلاح کر لی تو بلاشبہ اللہ تعالیٰ بے حد بخشنے والا، نہایت رحم والا ہے“ (5)

سوال 1: ﴿إِلَّا الَّذِينَ تَابُوا مِنْ بَعْدِ ذَلِكَ وَأَصْلَحُوا فَإِنَّ اللَّهَ غَفُورٌ رَحِيمٌ﴾ ”مگر جن لوگوں نے اس کے بعد توبہ کی

اور اصلاح کر لی تو بلاشبہ اللہ تعالیٰ بے حد بخشنے والا، نہایت رحم والا ہے“ کی وضاحت کریں؟

جواب: (1) ﴿إِلَّا الَّذِينَ تَابُوا مِنْ بَعْدِ ذَلِكَ وَأَصْلَحُوا﴾ ”مگر جن لوگوں نے اس کے بعد توبہ کی اور اصلاح کر لی“ یہاں توبہ سے

مراد یہ ہے کہ بہتان طرازی کرنے والا خود اپنی تکذیب کرے یعنی وہ اس بات کا اقرار کرے کہ اس نے جھوٹا الزام لگایا تھا اپنی تکذیب کرنا اس

پر واجب ہے اگرچہ اس کو زنا کے وقوع کا یقین ہو مگر وہ چار گواہ مہیا نہ کر سکے تب بھی اس الزام کی تردید کرنا اس پر واجب ہے۔ (تفسیر سعدی: 2/1800)

(2) توبہ کرنے سے کوڑوں کی سزا معاف نہیں کی جائے گی۔

(3) توبہ کے بعد گواہی بھی مانی جائے گی اور فسق بھی اٹھ جائے گا۔ ان کی صراحت سعید بن مسیب رضی اللہ عنہ اور علمائے سلف کی ایک جماعت سے

آگئی ہے۔ (السرّاج البصیر: 2/1307) (4) ”گناہ سے توبہ کرنے والا اس شخص کی طرح ہے جس سے گناہ نہیں ہوا۔“ (صحیح البیہق: 3008)

(5) ﴿وَأَصْلَحُوا﴾ ”اور اصلاح کر لی“ (i) اصلاح کرنے کا مطلب آئندہ کبھی کسی پر تہمت نہ لگانے کا عزم ہے۔ (ii) آئندہ تہمت نہ لگانے کا

عزم وہی کر سکتا ہے جو تہمت لگانے کی کراہت کو محسوس کر لے کہ پاک دامن عورتوں پر الزام لگانے کی وجہ سے کیا گزرتی ہے۔ (iii) اصلاح

کرنے کا مطلب شعور کی اصلاح ہے۔

(6) اگر بہتان طرازی کرنے والا توبہ کر کے اپنے عمل کی اصلاح کر لے اور برائی کی بجائے بھلائی کو تیرہ بنا لے تو اس کا فسق زائل ہو جائے

گا اور صحیح مذہب ہے کہ اس کی شہادت بھی قابل قبول ہے کیونکہ جو کوئی توبہ کر کے اللہ تعالیٰ کی طرف رجوع کرتا ہے تو اللہ تعالیٰ بخشنے

والا اور نہایت مہربان ہے وہ تمام گناہوں کو بخش دیتا ہے۔ (تفسیر سعدی: 2/1800)

(7) ﴿فَإِنَّ اللَّهَ غَفُورٌ﴾ ”بلاشبہ اللہ تعالیٰ بے حد بخشنے والا“ اللہ تعالیٰ توبہ کے بعد بخش دیتا ہے۔

(8) ﴿رَحِيمٌ﴾ ”نہایت رحم والا ہے“ وہ ان پر رحم کرتا ہے اور انہیں اتنے بڑے گناہ پر توبہ کرنے کے بعد عذاب نہیں دیتا۔ (البر الوفا: 991)

﴿وَالَّذِينَ يَزِيمُونَ أَرْوَاجَهُمْ وَلَمْ يَكُنْ لَهُمْ شُهَدَاءُ إِلَّا أَنفُسُهُمْ فَشَهَادَةُ أَحَدِهِمْ أَرْبَعٌ

شَهَدَاتٍ ۚ بِاللَّهِ إِنَّهُ لَبِنَ الصِّدِّيقِينَ﴾

”اور جو لوگ اپنی بیویوں پر تہمت لگائیں اور ان کے پاس اپنے سوا کوئی گواہ نہ ہوں ان میں سے ایک شخص کی گواہی اللہ تعالیٰ کی قسم کے ساتھ چار (4) شہادتیں ہیں کہ بلاشبہ وہ یقیناً سچے لوگوں میں سے ہے“ (6)

سوال 1: ﴿وَالَّذِينَ يَزْمُونَ أَرْوَاجَهُمْ وَلَمْ يَكُنْ لَهُمْ شُهَدَاءُ إِلَّا أَنْفُسُهُمْ فَشَهَادَةُ أَحَدِهِمْ أَرْبَعُ شَهَدَاتٍ بِاللَّهِ إِنَّهُ لَمِنَ الصَّادِقِينَ﴾ اور جو لوگ اپنی بیویوں پر تہمت لگائیں اور ان کے پاس اپنے سوا کوئی گواہ نہ ہوں ان میں سے ایک شخص کی گواہی اللہ تعالیٰ کی قسم کے ساتھ چار (4) شہادتیں ہیں کہ بلاشبہ وہ یقیناً سچے لوگوں میں سے ہے“ کی وضاحت کریں؟

جواب: (1) اس مبارک آیت میں لعان کا بیان ہے اور شوہروں کے چھٹکارے کی اور بچاؤ کی صورت ہے جب وہ بیویوں پر الزام لگائیں اور ثبوت پیش نہ کر سکیں تو لعان کر لیں جس کا طریقہ یہ ہے کہ بیویوں کو حاکم کے سامنے لا کر ان کے جو کرتوت دیکھے ہوں وہ بیان کریں۔

(2) ﴿وَالَّذِينَ يَزْمُونَ أَرْوَاجَهُمْ﴾ اور جو لوگ اپنی بیویوں پر تہمت لگائیں، یعنی جو لوگ بیویوں پر تہمت لگائیں جو کہ آزاد عورتیں ہیں لونڈیاں نہیں ہیں۔ (3) ﴿وَلَمْ يَكُنْ لَهُمْ﴾ اور ان کے پاس نہ ہوں، یعنی اس بہتان کے لئے ان کے پاس نہ ہوں۔

(4) ﴿شُهَدَاءُ إِلَّا أَنْفُسُهُمْ﴾ ”اپنے سوا کوئی گواہ“ یعنی اپنے سوا ان کے پاس کوئی گواہ نہ ہو وہ کسی اور کو اس الزام پر گواہ نہ بنا سکیں۔

(5) ﴿فَشَهَادَةُ أَحَدِهِمْ أَرْبَعُ شَهَدَاتٍ بِاللَّهِ﴾ ”ان میں سے ایک شخص کی گواہی اللہ تعالیٰ کی قسم کے ساتھ چار (4) شہادتیں ہیں“ یعنی وہ اپنی سچائی پر چار قسمیں کھائے گا اللہ تعالیٰ نے ان قسموں کو شہادت کہا ہے کیونکہ یہ قسمیں گواہوں کے قائم مقام ہیں۔ قسمیں اٹھانے والا یہ الفاظ کہتا ہے کہ ”میں اللہ کو گواہ بنا کر گواہی دیتا ہوں کہ میں نے جو الزام لگایا ہے میں اس میں سچا ہوں۔“ (تفسیر سعدی: 2/1801)

(6) سیدنا ابن عباس رضی اللہ عنہما نے بیان کیا کہ نبی ﷺ کی مجلس میں لعان کا ذکر آیا تو عاصم بن عدی نے اس پر ایک بات کہی تھی پھر وہ واپس آئے اس کے بعد ان کی قوم کے ایک صاحب یہ شکایت لے کر ان کے پاس آئے کہ انہوں نے اپنی بیوی کے ساتھ غیر مرد کو دیکھا ہے عاصم نے اس پر کہا کہ میں اپنی اس بات کی وجہ سے آزمائش میں ڈالا گیا ہوں پھر آپ ان صاحب کو لے کر نبی ﷺ کی مجلس میں تشریف لائے اور نبی ﷺ کو اس کی اطلاع دی جس حالت میں انہوں نے اپنی بیوی کو پایا وہ صاحب زرد رنگ، کم گوشت، سیدھے بالوں والے تھے پھر نبی ﷺ نے فرمایا کہ اے اللہ! اس معاملہ کو ظاہر کر دے چنانچہ اس عورت کے یہاں اس شکل کا بچہ پیدا ہوا جس کے متعلق شوہر نے کہا تھا کہ اسے انہوں نے اپنی بیوی کے ساتھ دیکھا ہے پھر نبی ﷺ نے ان دونوں کے درمیان لعان کروایا سیدنا ابن عباس رضی اللہ عنہما سے ایک مجلس میں ایک صاحب نے کہا کہ یہ وہی تھا جس کے متعلق نبی ﷺ نے فرمایا تھا اگر میں کسی کو بلا گواہی رجم کر سکتا تو اسے رجم کرتا۔ سیدنا ابن عباس رضی اللہ عنہ نے کہا کہ نہیں یہ وہ عورت تھی جو اسلام لانے کے بعد برائیاں اعلانیہ کرتی تھی۔ (بخاری: 6856)

(7) سیدنا سہل بن سعد رضی اللہ عنہ سے روایت ہے کہ ایک صاحب یعنی عویمر رسول اللہ ﷺ کی خدمت میں حاضر ہوئے اور عرض کیا یا رسول اللہ ﷺ! ایسے شخص کے متعلق آپ کا کیا ارشاد ہے جس نے اپنی بیوی کے ساتھ ایک غیر مرد کو دیکھا ہو کیا وہ اسے قتل کر دے؟ لیکن

آپ پھر قصاص میں قاتل کو قتل کر دیں گے پھر اسے کیا کرنا چاہئے انہیں کے متعلق اللہ نے دو آیات نازل کیں جن میں اللہ نے لعان کا ذکر فرمایا ہے چنانچہ نبی ﷺ نے ان سے فرمایا کہ تمہارے اور تمہاری بیوی کے درمیان فیصلہ کیا جا چکا ہے راوی نے بیان کیا پھر دونوں میاں بیوی نے لعان کیا اور میں اس وقت نبی ﷺ کی خدمت میں حاضر تھا پھر آپ ﷺ نے دونوں میں جدائی کرادی اور دو لعان کرنے والوں میں اس کے بعد یہی طریقہ جاری ہو گیا کہ ان میں جدائی کرادی جائے ان کی بیوی حاملہ تھیں، لیکن انہوں نے اس کا بھی انکار کیا چنانچہ جب بچہ پیدا ہوا تو اسے ماں ہی کے نام سے پکارا جانے لگا میراث کا یہ طریقہ ہوا کہ بیٹا ماں کا وارث ہوتا ہے اور ماں اللہ کے مقرر کئے ہوئے حصے کے مطابق بیٹے کی وارث ہوتی ہے۔ (بخاری: 4746)

(8) بیوی پر زنا کا الزام لگانے کی صورت میں شوہر کی چار گواہیاں اسے قذف کی حد سے بچا سکتی ہیں کیونکہ غالب حالات میں شوہر بیوی پر زنا کا بہتان نہیں لگاتا جس سے اس کی بیوی کے ساتھ ساتھ اس کی اپنی شخصیت بھی عیب دار ہوتی ہے سوائے اس صورت میں کہ جب وہ الزام لگانے میں سچا ہو۔ نیز شوہر کا اس بارے میں حق ہے اور اسے اس بات کا بھی خوف ہوتا ہے کہ کہیں ایسی اولاد کا اس سے الحاق نہ ہو جائے جو اس کی نہیں ہے، نیز اس میں بعض دیگر حکمتیں بھی ہیں جو دوسرے احکام میں موجود نہیں ہیں۔ (تفسیر سعدی: 1801/2)

سوال 2: لعان کیا ہے؟

جواب: اگر کوئی مرد اپنی بیوی کو اپنی آنکھوں سے کسی غیر مرد کے ساتھ بدکاری کرتے ہوئے دیکھے اور اس کا کوئی گواہ نہ ہو جب کہ زنا کی حد کے لیے چار مردوں کی آنکھوں دیکھی گواہی ضروری ہے تو بیوی پر حد لگانے کے لیے ضروری ہے کہ تین اور عینی گواہ پیش کرے۔ اپنی آنکھوں سے دیکھ لینے کے بعد بدچلن بیوی کو برداشت کرنا ناممکن ہے۔ (i) شریعت نے اس کا یہ حل دیا ہے کہ ایسا شخص عدالت میں یا حاکم کے سامنے چار مرتبہ اللہ تعالیٰ کی قسم کھا کر کہے گا کہ وہ اپنی بیوی پر تہمت لگانے میں سچا ہے یا یہ کہ بچہ یا حمل اس کا نہیں۔ (ii) پانچویں بار وہ کہے گا کہ اگر وہ جھوٹا ہے تو اس پر اللہ تعالیٰ کی لعنت۔ اس صورت میں معاملہ کا فیصلہ قسم کے ذریعے کیا جاتا ہے جس کو شرعی اصطلاح میں لعان کہتے ہیں۔

سوال 3: اگر مرد کے قسم کھانے کے بعد عورت خاموش رہے تو عورت کے ساتھ کیا معاملہ کیا جائے گا؟

جواب: عورت پر حد نافذ کر دی جائے گی۔

﴿وَالْخَامِسَةُ أَنَّ لَعْنَتَ اللَّهِ عَلَيْهِنَّ إِنْ كَانَ مِنَ الْكَاذِبِينَ﴾

”اور پانچویں دفعہ یہ کہ یقیناً اس پر اللہ تعالیٰ کی لعنت ہو اگر وہ جھوٹوں میں سے ہے“ (7)

سوال 1: ﴿وَالْخَامِسَةُ أَنَّ لَعْنَتَ اللَّهِ عَلَيْهِنَّ إِنْ كَانَ مِنَ الْكَاذِبِينَ﴾ ”اور پانچویں دفعہ یہ کہ یقیناً اس پر اللہ تعالیٰ کی لعنت ہو اگر وہ جھوٹوں میں سے ہے“ کی وضاحت کریں؟

جواب: (1) ﴿وَالْحَامِسَةُ أَنْ لَعَنَتَ اللَّهُ عَلَيْهِ إِنْ كَانَ مِنَ الْكٰذِبِينَ﴾ ”اور پانچویں دفعہ یہ کہ یقیناً اس پر اللہ تعالیٰ کی لعنت ہو اگر وہ جھوٹوں میں سے ہے“ یعنی ان گواہیوں کو موکد بنانے کے لئے ان مذکورہ گواہیوں کے ساتھ پانچویں مرتبہ اپنے لیے لعنت کی بدعا کرے۔ جب لعان مکمل ہو جائے تو اس سے قذف کی حد ساقط ہو جائے گی۔ آیات کریمہ سے ظاہر ہوتا ہے کہ وہ شخص جس کے ساتھ اس نے اپنی بیوی کے ملوث ہونے کا الزام لگایا ہے تب اس کا حق بھی ساقط ہو جائے گا۔ (یعنی اس کی طرف سے بھی اس خاوند پر حد قذف نہیں لگائی جائے گی) شوہر کے لعان کرنے اور بیوی کے لعان کرنے سے گریز کرنے پر، کیا بیوی پر حد جاری کی جائے گی، یا اس کو قید کیا جائے گا؟ اس بارے میں اہل علم کی دو آراء ہیں۔ وہ رائے جس کی تائید دلیل کرتی ہے وہ یہ ہے کہ اس پر حد قائم کی جائے گی۔ (تفسیر سہی: 2/1801، 1802)

(2) اس حد کو لعان اس لیے کہتے ہیں کہ اس میں دونوں ہی خود کو جھوٹا ہونے کی صورت میں لعنت کا مستحق قرار دیتے ہیں۔

(3) پانچویں بار کی لعنت سے مرد فیصلہ کن مقام تک پہنچ جاتا ہے اور اگر کہیں کوئی جھوٹا الزام عائد کر رہا ہو تو اپنے اوپر لعنت بھیجتے ہوئے انسان جھک جاتا ہے۔

﴿وَيَذَرُهَا الْعَذَابَ أَنْ تَشْهَدَ أَرْبَعَ شَهَدَاتٍ بِاللهِ إِنَّهُ لَمِنَ الْكٰذِبِينَ﴾

”اور یہ بات عورت سے سزا کو ہٹا دے گی کہ وہ چار مرتبہ اللہ تعالیٰ کی قسم کے ساتھ (4) شہادتیں دے کہ یقیناً وہ

(مرد) بلاشبہ جھوٹوں میں سے ہے“ (8)

سوال 1: ﴿وَيَذَرُهَا الْعَذَابَ أَنْ تَشْهَدَ أَرْبَعَ شَهَدَاتٍ بِاللهِ إِنَّهُ لَمِنَ الْكٰذِبِينَ﴾ ”اور یہ بات عورت سے سزا کو ہٹا دے گی کہ وہ چار مرتبہ اللہ تعالیٰ کی قسم کے ساتھ (4) شہادتیں دے کہ یقیناً وہ (مرد) بلاشبہ جھوٹوں میں سے ہے“ کی وضاحت کریں؟

جواب: (1) ﴿وَيَذَرُهَا الْعَذَابَ﴾ ”اور یہ بات عورت سے سزا کو ہٹا دے گی“ یعنی عورت سے حد تہل سکتی ہے۔

(2) ﴿أَنْ تَشْهَدَ أَرْبَعَ شَهَدَاتٍ بِاللهِ إِنَّهُ لَمِنَ الْكٰذِبِينَ﴾ ”کہ وہ چار مرتبہ اللہ تعالیٰ کی قسم کے ساتھ (4) شہادتیں دے کہ یقیناً وہ (مرد) بلاشبہ جھوٹوں میں سے ہے“ یعنی عورت کا چار بار قسم کھانا اس کی جانب سے گواہی ہے عورت شوہر کی گواہیوں کا اس جیسی گواہیوں کے ذریعے سے مقابلہ کرے گی۔

(3) یہاں اگر ”عذاب“ سے مراد وہ حد نہ ہوتی جو شوہر کے لعان سے واجب ہوئی ہے تو عورت کا لعان اس عذاب کو ہٹا نہ سکتا اور عورت سے عذاب کو دور کر دیا جائے گا جب وہ شوہر کی گواہیوں کا اسی جیسی گواہیوں کے ذریعے سے مقابلہ کرے گی۔ اور پانچویں گواہی میں، جو ان چار گواہیوں کو موکد بنانے کے لئے ہے، اپنے لئے اللہ تعالیٰ کے غضب کی دعا کرے گی۔ پس جب اس طرح ان کے مابین لعان مکمل ہو جائے گا تو ہمیشہ کے لئے ان کو ایک دوسرے سے علیحدہ کر دیا جائے گا اور شوہر سے بچنے کے نسب کی نفی ہو جائے گی۔ (تفسیر سہی: 2/1802)

## ﴿وَالْخَامِسَةَ أَنَّ غَضَبَ اللَّهِ عَلَيْهَا إِنْ كَانَ مِنَ الصَّادِقِينَ﴾

”اور پانچویں مرتبہ یہ کہے کہ یقیناً اس عورت پر اللہ تعالیٰ کا غضب ہو اگر وہ مرد سچے لوگوں میں سے ہے“ (9)

سوال 1: ﴿وَالْخَامِسَةَ أَنَّ غَضَبَ اللَّهِ عَلَيْهَا إِنْ كَانَ مِنَ الصَّادِقِينَ﴾ ”اور پانچویں مرتبہ یہ کہے کہ یقیناً اس عورت پر اللہ تعالیٰ کا غضب ہو اگر وہ مرد سچے لوگوں میں سے ہے“ کی وضاحت کریں؟

جواب: (1) ﴿وَالْخَامِسَةَ أَنَّ غَضَبَ اللَّهِ عَلَيْهَا إِنْ كَانَ مِنَ الصَّادِقِينَ﴾ ”اور پانچویں مرتبہ یہ کہے کہ یقیناً اس عورت پر اللہ تعالیٰ کا غضب ہو اگر وہ مرد سچے لوگوں میں سے ہے“ (i) اس کی وجہ سے عورت کو ایک بار اپنے موقف کا جائزہ لینے کا موقع دیا جاتا ہے جیسا کہ رسول اللہ ﷺ نے ایک عورت سے کہا تھا کہ دنیا کی سزا آخرت کی سزا سے ہلکی ہے۔ (ii) اللہ تعالیٰ کے غضب کو آواز دیتے ہوئے سچ جھوٹ واضح ہو جاتا ہے۔

(2) آیات کریمہ کا ظاہر دلالت کرتا ہے کہ مرد اور عورت کی طرف سے لعان انہی مذکورہ الفاظ اور ترتیب سے مشروط ہے، ان میں کمی بیشی یا رد و بدل جائز نہیں، نیز لعان صرف شوہر کے ساتھ مختص ہے، جب وہ اپنی بیوی پر زنا کا الزام لگائے، مگر اس کی بیوی ایسا نہیں کر سکتی۔ لعان کے لئے بچے میں مشابہت معتبر نہیں، جس طرح ”فراش“ (یعنی نکاح) کی موجودگی میں معتبر نہیں، مشابہت تو صرف وہاں معتبر ہے جہاں مشابہت کے سوا کوئی اور ترجیح دینے والی چیز نہ ہو، تو وہاں مشابہت یقیناً معتبر ہوگی۔ (تفسیر سہی: 2/1802)

(3) اگر مرد کی قسموں کے بعد عورت بھی قسمیں کھا کر کہے کہ میں بے قصور ہوں تو پھر اس کو سزا نہیں دی جائے گی اس کے بعد دونوں میں تفریق کرا دی جائے گی۔

## ﴿وَلَوْلَا فَضْلُ اللَّهِ عَلَيْكُمْ وَرَحْمَتُهُ وَأَنَّ اللَّهَ تَوَّابٌ حَكِيمٌ﴾

”اور اگر تم پر اللہ تعالیٰ کا فضل اور اس کی رحمت نہ ہوتی (تو تم شدید مشقت میں پڑ جاتے) اور یہ کہ یقیناً

اللہ تعالیٰ بہت توبہ قبول کرنے والا، کمال حکمت والا ہے“ (10)

سوال 1: ﴿وَلَوْلَا فَضْلُ اللَّهِ عَلَيْكُمْ وَرَحْمَتُهُ وَأَنَّ اللَّهَ تَوَّابٌ حَكِيمٌ﴾ ”اور اگر تم پر اللہ تعالیٰ کا فضل اور اس کی رحمت نہ ہوتی (تو تم شدید مشقت میں پڑ جاتے) اور یہ کہ یقیناً اللہ تعالیٰ بہت توبہ قبول کرنے والا، کمال حکمت والا ہے“ کی وضاحت کریں؟

جواب: (1) ﴿وَلَوْلَا فَضْلُ اللَّهِ عَلَيْكُمْ وَرَحْمَتُهُ﴾ ”اور اگر تم پر اللہ تعالیٰ کا فضل اور اس کی رحمت نہ ہوتی“ اللہ تعالیٰ کا فضل و رحمت نہ ہوتی تو تم میں جھوٹے پر اللہ تعالیٰ کا عذاب نازل ہو جاتا۔

(2) شرط کا جواب محذوف ہے جس پر سیاق کلام دلالت کرتا ہے یعنی اگر اللہ تعالیٰ کا تم پر فضل نہ ہوتا تو دونوں لعان کرنے والوں میں سے

جھوٹے پر اللہ تعالیٰ کا غضب نازل ہو جاتا جس کی اس نے دعا کی تھی۔ یہ اللہ تعالیٰ کی رحمت اور اس کا فضل ہے کہ اس نے یہ حکم نازل فرمایا جو میاں بیوی کے ساتھ مختص ہے کیونکہ اس حکم کی سخت ضرورت تھی، نیز اس نے تمہارے سامنے زنا اور قذف کی قباحت اور شدت کو واضح کیا اور اس نے ان کبیرہ گناہوں سے توبہ کو شروع فرمایا۔ (تفسیر سہدی: 2/1802)

(3) ﴿وَأَنَّ اللَّهَ تَوَّابٌ حَكِيمٌ﴾ ”یقیناً اللہ تعالیٰ بہت توبہ قبول کرنے والا، کمال حکمت والا ہے“ اللہ تعالیٰ کے حکیم ہونے سے مراد ہے کہ اللہ تعالیٰ نے لعان جیسا مسئلہ واضح کر کے غیرت مندوں کے لیے آسان قانون بنا دیا ہے۔

(4) اللہ تعالیٰ تواب ہے وہ موقع دیتا ہے جو توبہ کرنا چاہے وہ توبہ کر لے اور اس کے قوانین عدل پر مبنی ہیں یہ اس کی رحمت ہے کہ وہ اپنے قوانین کے ذریعے سے دلوں کو گناہوں کے برے اثرات سے بچا کر توبہ کا دروازہ کھول دیتا ہے۔ گناہ گار انسانوں کو پاک کر دیتا ہے۔

سوال 2: اگر اللہ تعالیٰ کا فضل اور اس کی رحمت نہ ہوتی تو لعان کے معاملے کا کیا نتیجہ نکلتا؟

جواب: اللہ تعالیٰ کا فضل و رحمت نہ ہوتی تو تم میں جھوٹے پر اللہ تعالیٰ کا عذاب نازل ہو جاتا۔

سوال 3: لعان کا معاملہ پیچیدہ کیوں ہے؟

جواب: (1) لعان شوہر اور بیوی کے درمیان ہوتا ہے۔ انسان غیر مرد اور غیر عورت کے معاملے میں خاموش ہو سکتا ہے۔

(2) بیوی کے معاملے میں صبر کرنا مشکل ہے وہ ذرا سی بھی بے صبری کا مظاہرہ کرے تو اللہ تعالیٰ کی پکڑ میں آسکتا ہے اس لحاظ سے یہ معاملہ مشکل ہے۔ اگر شوہر بیوی کو قتل کر دے تو سزا پائے گا۔ (3) اگر شوہر گواہ ڈھونڈنے جائے تو مجرم ٹھہر نہیں سکتا اور خود موجود رہے تو صبر کیسے کرے۔ (4) اگر شوہر بیوی کو طلاق دے دے تو مجرموں کو اخلاقی اور مادی سزا نہیں ملتی۔ (5) اگر بیوی کو ناجائز حمل ٹھہر جائے تو غیر کا بچہ گلے پڑتا ہے۔

سوال 4: لعان کی اہم صفات کون سی ہیں؟

جواب: (1) لعان گھر بیٹھے آپس میں نہیں ہو سکتا، عدالت جانا ضروری ہے۔

(2) لعان کے مطالبے کا حق عورت کو بھی ہے اگر عورت پر الزام لگایا جائے یا بچے کا نسب تسلیم نہ کیا جائے۔

(3) اگر تہمت لگانے کے بعد شوہر پہلو تہی کر لے تو قید ہوگا۔ (4) اگر تہمت لگانے کے بعد شوہر مان لے کہ وہ جھوٹا ہے تو اس پر حد قذف عائد ہوگی۔ (5) اگر عورت لعان سے پہلو تہی کرے تو قید ہوگی جب تک کہ لعان نہ کرے یا زنا کا اقرار نہ کرے۔

(6) عورت کے حاملہ ہونے کی صورت میں مرد بچے سے بری الذمہ ہو جائے گا۔ (7) مطلقہ بیوی پر تہمت کی صورت میں لعان نہیں ہوگا۔

سوال 5: اگر مرد اور عورت دونوں ہی لعان کر لیں تو کیا نتائج نکلیں گے؟

جواب: (1) لعان کے بعد عورت اور مرد کسی سزا کے مستحق نہیں رہے۔ (2) مرد بچے کے نسب کا منکر ہو تو بچہ صرف ماں کا قرار پائے گا۔

(3) عورت کو زانیہ اور بچے کو ولد زنا کہنے کا کسی کو حق نہیں ہوگا۔

سوال 6: لعان کے بعد علیحدگی کیسے ہوگی؟

جواب: (1) کچھ لوگوں کا خیال ہے کہ علیحدگی خود ہی ہو جائے گی۔ (2) کچھ لوگوں کا خیال ہے کہ عدالت کرائے گی۔

سوال 7: کیا لعان کے بعد دوبارہ پھر مل جانا ممکن ہے؟

جواب: لعان کے بعد حد قذف نافذ ہوگی تو دوبارہ مل سکتے ہیں یہ رائے امام ابوحنیفہ کی ہے۔ دوبارہ مل جانا ممکن نہیں یہ رائے سیدنا عمر رضی اللہ عنہما اور سیدنا علی رضی اللہ عنہما کی ہے۔

سوال 8: لعان اور قذف میں کیا فرق ہے؟

جواب: لعان شوہر کی تہمت پر ہوتا ہے۔ حد قذف غیر آدمی کی تہمت پر لگائی جاتی ہے۔

### رکوع نمبر 2

﴿إِنَّ الَّذِينَ جَاءُوا بِالْإِفْكِ عُصْبَةٌ مِّنْكُمْ لَا تَحْسَبُوهُ شَرًّا لَّكُم بَلْ هُوَ خَيْرٌ لَّكُمْ لِكُلِّ

أَمْرٍ مِّنْهُمْ مَا أَكْتَسَبَ مِنَ الْإِثْمِ وَالَّذِي تَوَلَّى كِبْرَهُ مِنْهُمْ لَهُ عَذَابٌ عَظِيمٌ﴾

”جو بہتان گھڑ لائے ہیں بلاشبہ وہ تم ہی میں سے ایک گروہ ہے، تم اسے اپنے لیے برانہ سمجھو بلکہ وہ تمہارے لیے بہتر ہے، ان میں

سے ہر آدمی کے لیے وہی ہے جو اس نے گناہ میں سے کمایا اور ان میں سے جو اس کے بڑے حصے کا ذمہ دار بنا

اس کے لیے بہت بڑا عذاب ہے“ (ii)

سوال 1: ﴿إِنَّ الَّذِينَ جَاءُوا بِالْإِفْكِ عُصْبَةٌ مِّنْكُمْ لَا تَحْسَبُوهُ شَرًّا لَّكُم بَلْ هُوَ خَيْرٌ لَّكُمْ لِكُلِّ أَمْرٍ مِّنْهُمْ

مَا أَكْتَسَبَ مِنَ الْإِثْمِ وَالَّذِي تَوَلَّى كِبْرَهُ مِنْهُمْ لَهُ عَذَابٌ عَظِيمٌ﴾ ”جو بہتان گھڑ لائے ہیں بلاشبہ وہ تم

ہی میں سے ایک گروہ ہے، تم اسے اپنے لیے برانہ سمجھو بلکہ وہ تمہارے لیے بہتر ہے، ان میں سے ہر آدمی کے لیے وہی ہے جو اس

نے گناہ میں سے کمایا اور ان میں سے جو اس کے بڑے حصے کا ذمہ دار بنا اس کے لیے بہت بڑا عذاب ہے“ واقعہ افک کی وضاحت

آیت کی روشنی میں کریں؟

جواب: (1) ﴿إِنَّ الَّذِينَ جَاءُوا بِالْإِفْكِ﴾ ”بلاشبہ جو بہتان گھڑ لائے ہیں“ یعنی جن لوگوں نے سیدہ عائشہ رضی اللہ عنہا پر جھوٹا الزام لگایا

سیدنا ابو ہریرہ رضی اللہ عنہ سے روایت ہے کہ رسول اللہ نے فرمایا: کیا تم جانتے ہو غیبت کیا ہے؟ صحابہ کرام رضی اللہ عنہم نے عرض کیا: اللہ اور اس کے رسول ہی

زیادہ بہتر جانتے ہیں آپ ﷺ نے فرمایا: (غیبت یہ ہے کہ) تو اپنے بھائی کے اس عیب کو ذکر کرے کہ جس کے ذکر کو وہ ناپسند کرتا ہو،

آپ ﷺ سے عرض کیا گیا کہ آپ ﷺ کا کیا خیال ہے کہ اگر واقعی وہ عیب اس میں ہو جو میں کہوں۔ آپ ﷺ نے فرمایا: اگر وہ عیب اس

میں ہے جو تم کہتے ہو تمہی تو وہ غیبت ہے اور اگر اس میں وہ عیب نہ ہو تو پھر تو تم نے اس پر بہتان لگایا ہے۔ (مسلم 6593)

(2) ﴿عُصْبَةٌ مِنْكُمْ﴾ ”تم میں سے ایک گروہ ہے“ یعنی وہ گروہ منافقین کا ہے جن میں کچھ سچے مومن بھی شامل ہیں جو منافقوں کے جال میں آ گئے۔

(3) ﴿عُصْبَةٌ﴾ سے مراد گروہ، جماعت ہے کیونکہ گروہ یا جماعت کے لوگ ایک دوسرے کے لیے عصیبت کا باعث ہوتے ہیں۔

(4) یہ اس بہتان کا مقدمہ ہے جو دنیا کی معزز ترین خاتون سیدہ عائشہ صدیقہ رضی اللہ عنہا پر لگایا گیا یہ آیت اور اس کے بعد والی نو آیات سیدہ عائشہ صدیقہ رضی اللہ عنہا کی شان میں نازل ہوئیں۔

(5) سیدنا عروہ بن زبیر رضی اللہ عنہ سیدہ عائشہ رضی اللہ عنہا سے روایت کرتے ہیں کہ رسول اللہ ﷺ جب سفر کا ارادہ کرتے تو ازواج مطہرات کے درمیان قرعہ ڈال کرتے تھے اور جس کا نام آتا تو نبی کریم ﷺ انہیں اپنے ساتھ سفر میں لے جاتے۔ عائشہ رضی اللہ عنہا نے بیان کیا کہ ایک غزوہ کے موقع پر جب آپ نے قرعہ ڈالا تو میرا نام نکلا اور میں آپ ﷺ کے ساتھ سفر میں روانہ ہوئی۔ یہ واقعہ پردہ کے حکم کے نازل ہونے کے بعد کا ہے۔ چنانچہ مجھے ہودج سمیت اٹھا کر سوار کر دیا جاتا اور اسی کے ساتھ اتارا جاتا۔ اس طرح ہم روانہ ہوئے۔ پھر جب نبی کریم ﷺ اپنے اس غزوہ سے فارغ ہو گئے تو واپس ہوئے۔ واپسی میں اب ہم مدینہ کے قریب تھے (اور ایک مقام پر پڑاؤ تھا) جہاں سے آپ ﷺ نے کوچ کرات کے وقت اعلان کیا۔ کوچ کا اعلان ہو چکا تھا تو میں کھڑی ہوئی اور تھوڑی دور چل کر لشکر کے حدود سے آگے نکل گئی۔ پھر قضائے حاجت سے فارغ ہو کر میں اپنی سواری کے پاس پہنچی۔ وہاں پہنچ کر جو میں نے اپنا سینہ ٹٹولا تو ظفار (یعنی کا ایک شہر) کے مہرہ کا بنا ہوا میرا ہار غائب تھا۔ اب میں پھر واپس ہوئی اور اپنا ہار تلاش کرنے لگی۔ اس تلاش میں دیر ہو گئی۔ انہوں نے بیان کیا کہ جو لوگ مجھے سوار کیا کرتے تھے وہ آئے اور میرے ہودج کو اٹھا کر انہوں نے میرے اونٹ پر رکھ دیا۔ جس پر میں سوار ہوا کرتی تھی۔ انہوں نے سمجھا کہ میں ہودج کے اندر ہی موجود ہوں۔ ان دنوں عورتیں بہت ہلکی پھلکی ہوتی تھیں۔ ان کے جسم میں زیادہ گوشت نہیں ہوتا تھا کیونکہ بہت معمولی خوراک انہیں ملتی تھی۔ اس لیے اٹھانے والوں نے جب اٹھایا تو ہودج کے ہلکے پن میں انہیں کوئی فرق معلوم نہیں ہوا۔ یوں بھی اس وقت میں ایک کم عمر لڑکی تھی۔ غرض اونٹ کو اٹھا کر وہ بھی روانہ ہو گئے۔ جب لشکر گزر گیا تو مجھے بھی اپنا ہار مل گیا۔ میں جب ہار لے کر پلٹی تو وہاں کوئی بھی نہ تھا۔ نہ پکارنے والا نہ جواب دینے والا۔ اس لیے میں وہاں آئی جہاں میرا اصل ڈیرہ تھا۔ مجھے یقین تھا کہ جلد ہی میرے نہ ہونے کا انہیں علم ہو جائے گا اور مجھے لینے کے لیے وہ واپس لوٹ آئیں گے۔ اپنی جگہ پر بیٹھے بیٹھے میری آنکھ لگ گئی اور میں سو گئی۔ صفوان بن معطل سلمی الذکوانی رضی اللہ عنہ لشکر کے پیچھے پیچھے آ رہے تھے (تاکہ لشکر کی کوئی چیز گم ہوگئی ہو تو وہ اٹھالیں) انہوں نے ایک سوئے انسان کا سایہ دیکھا اور جب (قریب آ کر) مجھے دیکھا تو پہچان گئے پردہ سے پہلے وہ مجھے دیکھ چکے تھے۔ مجھے جب وہ پہچان گئے تو اِنَّا لِلّٰہ پڑھنا شروع کیا اور ان کی آواز سے میں جاگ اٹھی اور فوراً اپنی چادر سے میں نے اپنا چہرہ چھپا لیا۔ اللہ کی قسم! میں نے ان سے ایک لفظ بھی نہیں کہا اور نہ سوا ان اللہ کے میں نے ان

کی زبان سے کوئی لفظ سنا۔ وہ سواری سے اتر گئے اور اسے انہوں نے بٹھا کر اس کی اگلی ٹانگ کو موڑ دیا (تا کہ بغیر کسی مدد کے ام المؤمنین اس پر سوار ہو سکیں) میں اٹھی اور اس پر سوار ہو گئی۔ اب وہ سواری کو آگے سے پکڑے ہوئے لے کر چلے۔ جب ہم لشکر کے قریب پہنچے تو ٹھیک دوپہر کا وقت تھا۔ لشکر پڑاؤ کیے ہوئے تھا۔ ام المؤمنین رضی اللہ عنہا نے بیان کیا کہ پھر جسے ہلاک ہونا تھا وہ ہلاک ہوا۔ اصل میں تہمت کا بیڑا عبد اللہ بن ابی ابن سلول (منافق) نے اٹھا رکھا تھا۔ عروہ نے بیان کیا کہ مجھے معلوم ہوا کہ وہ اس تہمت کا چرچا کرتا اور اس کی مجلسوں میں اس کا تذکرہ ہوا کرتا۔ وہ اس کی تصدیق کرتا، خوب غور اور توجہ سے سنتا اور پھیلانے کے لیے خوب کھود کرید کرتا۔ عروہ نے پہلی سند کے حوالے سے یہ بھی کہا کہ حسان بن ثابت، مسطح بن اثاثہ اور حمنہ بنت جحش کے سوا تہمت لگانے میں شریک کسی کا بھی نام نہیں لیا کہ مجھے ان کا علم ہوتا۔ اگرچہ اس میں شریک ہونے والے بہت سے تھے۔ جیسا کہ اللہ تعالیٰ نے ارشاد فرمایا (کہ جن لوگوں نے تہمت لگائی ہے وہ بہت سے ہیں) لیکن اس معاملہ میں سب سے بڑھ چڑھ کر حصہ لینے والا عبد اللہ بن ابی ابن سلول تھا۔ عروہ نے بیان کیا کہ عائشہ رضی اللہ عنہا اس پر بڑی خشکی کا اظہار کرتی تھیں۔ اگر ان کے سامنے حسان بن ثابت رضی اللہ عنہ کو برا بھلا کہا جاتا، آپ فرماتیں کہ یہ شعر حسان ہی نے کہا ہے کہ ”میرے والد اور میرے والد کے والد اور میری عزت، محمد ﷺ کی عزت کی حفاظت کے لیے تمہارے سامنے ڈھال بنی رہیں گی۔“ عائشہ رضی اللہ عنہا نے بیان کیا کہ پھر ہم مدینہ پہنچ گئے اور وہاں پہنچتے ہی میں بیمار ہو گئی تو ایک مہینے تک بیمار ہی رہی۔ اس عرصہ میں لوگوں میں تہمت لگانے والوں کی افواہوں کا بڑا چرچا رہا لیکن میں ایک بات بھی نہیں سمجھ رہی تھی البتہ اپنے مرض کے دوران ایک چیز سے مجھے بڑا شبہ ہوتا کہ رسول اللہ ﷺ کی وہ محبت و عنایت میں نہیں محسوس کرتی تھی جس کو پہلے جب بھی بیمار ہوتی میں دیکھ چکی تھی۔ آپ میرے پاس تشریف لاتے، سلام کرتے اور دریافت فرماتے کیسی طبیعت ہے؟ صرف اتنا پوچھ کر واپس تشریف لے جاتے۔ آپ ﷺ کے اس طرز عمل سے مجھے شبہ ہوتا تھا۔ لیکن شر (جو پھیل چکا تھا) اس کا مجھے کوئی احساس نہیں تھا۔ مرض سے جب افاقہ ہوا تو میں ام مسطح کے ساتھ مناصح کی طرف گئی۔ مناصح (مدینہ کی آبادی سے باہر) ہمارے رفع حاجت کی جگہ تھی۔ ہم یہاں صرف رات کے وقت جاتے تھے۔ یہ اس سے پہلے کی بات ہے۔ جب بیت الخلاء ہمارے گھروں کے قریب بن گئے تھے۔ ام المؤمنین نے بیان کیا کہ ابھی ہم عرب قدیم کے طریقے پر عمل کرتے اور میدان میں رفع حاجت کے لیے جایا کرتے تھے اور ہمیں اس سے تکلیف ہوتی تھی کہ بیت الخلاء ہمارے گھروں کے قریب بنائے جائیں۔ انہوں نے بیان کیا کہ الغرض میں اور ام مسطح (رفع حاجت کے لیے) گئے۔ ام مسطح ابی رہم بن عبد المطلب بن عبد مناف کی بیٹی ہیں۔ ان کی والدہ صخر بن عامر کی بیٹی ہیں اور وہ ابو بکر رضی اللہ عنہ کی خالہ تھیں۔ انہی کے بیٹے مسطح بن اثاثہ بن عباد بن مطلب رضی اللہ عنہ ہیں۔ پھر میں اور ام مسطح حاجت سے فارغ ہو کر اپنے گھر کی طرف واپس آ رہے تھے کہ ام مسطح اپنی چادر میں الجھ گئیں اور ان کی زبان سے نکلا کہ مسطح ذلیل ہو۔ میں نے کہا، آپ نے بری بات زبان سے نکالی، ایک ایسے شخص کو آپ برا کہہ رہی ہیں جو بدر کی لڑائی میں شریک ہو چکا ہے۔ انہوں نے اس پر کہا کیوں مسطح کی باتیں تم نے نہیں سنیں؟ ام المؤمنین نے بیان کیا کہ میں نے پوچھا کہ انہوں نے کیا کہا ہے؟ بیان کیا، پھر انہوں نے تہمت لگانے والوں کی

باتیں سنائیں۔ بیان کیا کہ ان باتوں کو سن کر میرا مرض اور بڑھ گیا۔ جب میں اپنے گھر واپس آئی تو نبی کریم ﷺ میرے پاس تشریف لائے اور سلام کے بعد دریافت فرمایا کہ کیسی طبیعت ہے؟ میں نے آپ ﷺ سے عرض کیا کہ کیا آپ مجھے اپنے والدین کے گھر جانے کی اجازت مرحمت فرمائیں گے؟ ام المومنین نے بیان کیا کہ میرا ارادہ یہ تھا کہ ان سے اس خبر کی تصدیق کروں گی۔ انہوں نے بیان کیا کہ آپ ﷺ نے مجھے اجازت دے دی۔ میں نے اپنی والدہ سے (گھر جا کر) پوچھا کہ آخر لوگوں میں کس طرح کی افواہیں ہیں؟ انہوں نے فرمایا کہ بیٹی! فکر نہ کر، اللہ کی قسم! ایسا شاید ہی کہیں ہوا ہو کہ ایک خوبصورت عورت کسی ایسے شوہر کے ساتھ ہو جو اس سے محبت بھی رکھتا ہو اور اس کی سونکھیں بھی ہوں اور پھر اس پر تہمتیں نہ لگائی گئی ہوں۔ اس کی عیب جوئی نہ کی گئی ہو۔ ام المومنین نے بیان کیا کہ میں نے اس پر کہا کہ سبحان اللہ (میری سونکھوں سے اس کا کیا تعلق) اس کا تو عام لوگوں میں چرچا ہے۔ انہوں نے بیان کیا کہ ادھر پھر جو میں نے رونا شروع کیا تو رات بھر روتی رہی اسی طرح صبح ہو گئی اور میرے آنسو کسی طرح نہ تھمتے تھے اور نہ نیند ہی آتی تھی۔ بیان کیا کہ ادھر رسول اللہ ﷺ نے علی بن ابی طالب رضی اللہ عنہما اور سیدنا اسامہ بن زید رضی اللہ عنہما کو اپنی بیوی کو علیحدہ کرنے کے متعلق مشورہ کرنے کے لیے بلایا کیونکہ اس سلسلے میں اب تک آپ پر وحی نازل نہیں ہوئی تھی۔ بیان کیا کہ اسامہ رضی اللہ عنہ نے تو نبی کریم ﷺ کو اسی کے مطابق مشورہ دیا جو وہ آپ ﷺ کی بیوی (مراد خود اپنی ذات سے ہے) کی پاکیزگی اور آپ ﷺ کی ان سے محبت کے متعلق جانتے تھے۔ چنانچہ انہوں نے کہا کہ آپ کی بیوی میں مجھے خیر و بھلائی کے سوا اور کچھ معلوم نہیں ہے لیکن سیدنا علی رضی اللہ عنہ نے کہا: یا رسول اللہ! اللہ تعالیٰ نے آپ پر کوئی تنگی نہیں رکھی ہے اور عورتیں بھی ان کے علاوہ بہت ہیں۔ آپ ان کی باندی (بریرہ رضی اللہ عنہا) سے بھی دریافت فرمائیں وہ حقیقت حال بیان کر دے گی۔ بیان کیا کہ پھر آپ ﷺ نے سیدہ بریرہ رضی اللہ عنہا کو بلایا اور ان سے دریافت فرمایا کہ کیا تم نے کوئی ایسی بات دیکھی ہے جس سے تمہیں (عائشہ پر) شبہ ہوا ہو۔ سیدہ بریرہ رضی اللہ عنہا نے کہا: اس ذات کی قسم! جس نے آپ کو حق کے ساتھ مبعوث کیا۔ میں نے ان کے اندر کوئی ایسی چیز نہیں دیکھی جو بری ہو۔ اتنی بات ضرور ہے کہ وہ ایک نوعمر لڑکی ہیں، آنا گوندھ کر سوجاتی ہیں اور بکری آکر اسے کھا جاتی ہے۔ انہوں نے بیان کیا کہ اس دن رسول اللہ ﷺ نے صحابہ رضی اللہ عنہم کو خطاب کیا اور منبر پر کھڑے ہو کر عبد اللہ بن ابی (منافق) کا معاملہ رکھا۔ آپ ﷺ نے فرمایا: اے گروہ مسلمین! اس شخص کے بارے میں میری کون مدد کرے گا جس کی اذیتیں اب میری بیوی کے معاملے تک پہنچ گئی ہیں۔ اللہ کی قسم کہ میں نے اپنی بیوی میں خیر کے سوا اور کوئی چیز نہیں دیکھی اور نام بھی ان لوگوں نے ایک ایسے شخص (صفوان بن معطل رضی اللہ عنہ) جو ام المومنین کو اپنے اونٹ پر لائے تھے) کا لیا ہے جس کے بارے میں بھی میں خیر کے سوا اور کچھ نہیں جانتا۔ وہ جب بھی میرے گھر آئے تو میرے ساتھ ہی آئے۔ ام المومنین سیدہ عائشہ رضی اللہ عنہا نے بیان کیا کہ اس پر سعد بن معاذ رضی اللہ عنہ قبیلہ بنو اسہل کے ہم رشتہ کھڑے ہوئے اور عرض کیا میں، یا رسول اللہ! آپ کی مدد کروں گا۔ اگر وہ شخص قبیلہ اوس کا ہوا تو میں اس کی گردن مار دوں گا اور اگر وہ ہمارے قبیلہ کا ہوا آپ کا اس کے متعلق بھی جو حکم ہوگا ہم بجالائیں گے۔ ام المومنین نے بیان کیا کہ اس پر قبیلہ خزرج کے ایک صحابی کھڑے ہوئے۔ حسان کی والدہ ان کی چچا زاد بہن تھیں یعنی سعد بن عبادہ رضی اللہ عنہ وہ قبیلہ خزرج کے سردار تھے اور اس

سے پہلے بڑے صالح اور مخلصین میں تھے لیکن آج قبیلہ کی حمیت ان پر غالب آگئی۔ انہوں نے سیدنا سعد رضی اللہ عنہ کو مخاطب کر کے کہا: اللہ کی قسم! تم جھوٹے ہو، تم اسے قتل نہیں کر سکتے، اور نہ تمہارے اندر اتنی طاقت ہے۔ اگر وہ تمہارے قبیلہ کا ہوتا تو تم اس کے قتل کا نام نہ لیتے۔ اس کے بعد سیدنا اسید بن حضیر رضی اللہ عنہ جو سیدنا سعد بن عبادہ رضی اللہ عنہ کے چچیرے بھائی تھے کھڑے ہوئے اور سیدنا سعد بن عبادہ رضی اللہ عنہ کو مخاطب کر کے کہا: اللہ کی قسم! تم جھوٹے ہو، ہم اسے ضرور قتل کریں گے۔ اب اس میں شبہ نہیں رہا کہ تم بھی منافق ہو، تم منافقوں کی طرف سے مدافعت کرتے ہو۔ اتنے میں اوس و خزرج کے دونوں قبیلے بھڑک اٹھے اور ایسا معلوم ہوتا تھا کہ آپس ہی میں لڑ پڑیں گے۔ اس وقت تک رسول اللہ ﷺ منبر پر ہی تشریف فرما تھے۔ ام المؤمنین سیدہ عائشہ رضی اللہ عنہا نے بیان کیا کہ پھر آپ ﷺ سب کو خاموش کرانے لگے۔ سب حضرات چپ ہو گئے اور آپ ﷺ بھی خاموش ہو گئے۔ ام المؤمنین سیدہ عائشہ رضی اللہ عنہا نے بیان کیا کہ میں اس روز پورا دن روتی رہی۔ نہ میرا آنسو تھمتا تھا اور نہ آنکھ لگتی تھی۔ بیان کیا کہ صبح کے وقت میرے والدین میرے پاس آئے۔ دو راتیں اور ایک دن میرا روتے ہوئے گزر گیا تھا۔ اس پورے عرصہ میں نہ میرا آنسو رکا اور نہ نیند آئی۔ ایسا معلوم ہوتا تھا کہ روتے روتے میرا کلیجہ پھٹ جائے گا۔ ابھی میرے والدین میرے پاس ہی بیٹھے ہوئے تھے اور میں روتے جارہی تھی کہ قبیلہ انصار کی ایک خاتون نے اندر آنے کی اجازت چاہی۔ میں نے انہیں اجازت دے دی اور وہ بھی میرے ساتھ بیٹھ کر رونے لگیں۔ بیان کیا کہ ہم ابھی اسی حالت میں تھے کہ رسول اللہ ﷺ تشریف لائے۔ آپ نے سلام کیا اور بیٹھ گئے۔ بیان کیا کہ جب سے مجھ پر تہمت لگائی گئی تھی، آپ ﷺ میرے پاس نہیں بیٹھے تھے۔ ایک مہینہ گزر گیا تھا اور میرے بارے میں آپ کو وحی کے ذریعہ کوئی اطلاع نہیں دی گئی تھی۔ بیان کیا کہ بیٹھنے کے بعد آپ ﷺ نے کلمہ شہادت پڑھا پھر فرمایا ”اما بعد“ اے عائشہ! مجھے تمہارے بارے میں اس اس طرح کی خبریں ملی ہیں، اگر تم واقعی اس معاملہ میں پاک و صاف ہو تو اللہ تمہاری پاکی خود بیان کر دے گا لیکن اگر تم نے کسی گناہ کا قصد کیا تھا تو اللہ کی مغفرت چاہو اور اس کے حضور میں توبہ کرو کیونکہ بندہ جب (اپنے گناہوں کا) اعتراف کر لیتا ہے اور پھر اللہ کی بارگاہ میں توبہ کرتا ہے تو اللہ تعالیٰ اس کی توبہ قبول کر لیتا ہے۔ ام المؤمنین سیدہ عائشہ رضی اللہ عنہا نے بیان کیا کہ جب آپ ﷺ اپنا کلام پورا کر چکے تو میرے آنسو اس طرح خشک ہو گئے کہ ایک قطرہ بھی محسوس نہیں ہوتا تھا۔ میں نے پہلے اپنے والد سے کہا کہ میری طرف سے رسول اللہ ﷺ کو ان کے کلام کا جواب دیں۔ والد نے فرمایا: اللہ کی قسم! میں کچھ نہیں جانتا کہ آپ ﷺ سے مجھے کیا کہنا چاہیے۔ پھر میں نے اپنی والدہ سے کہا کہ نبی کریم ﷺ نے جو کچھ فرمایا ہے وہ اس کا جواب دیں۔ والدہ نے بھی یہی کہا۔ اللہ کی قسم! مجھے کچھ نہیں معلوم کہ آپ ﷺ سے مجھے کیا کہنا چاہیے۔ اس لیے میں نے خود ہی عرض کیا۔ حالانکہ میں بہت کم عمر لڑکی تھی اور قرآن مجید بھی میں نے زیادہ نہیں پڑھا تھا کہ اللہ کی قسم! مجھے بھی معلوم ہوا ہے کہ آپ لوگوں نے اس طرح کی افواہوں پر کان دھرا اور بات آپ لوگوں کے دلوں میں اتر گئی اور آپ لوگوں نے اس کی تصدیق کی۔ اب اگر میں یہ کہوں کہ میں اس تہمت سے بری ہوں تو آپ لوگ میری تصدیق نہیں کریں گے اور اگر اس گناہ کا اقرار کر لوں اور اللہ تعالیٰ خوب جانتا ہے کہ میں اس سے بری ہوں تو آپ لوگ اس کی تصدیق کرنے لگ جائیں

گے۔ پس اللہ کی قسم! میری اور لوگوں کی مثال یوسف علیہ السلام کے والد جیسی ہے۔ جب انہوں نے کہا تھا ﴿فَصَبْرٌ جَمِيلٌ وَاللَّهُ الْمُسْتَعَانُ عَلَى مَا تَصِفُونَ﴾ (یوسف: 18) ”پس صبر جمیل بہتر ہے اور اللہ تعالیٰ ہی کی مدد و درکار ہے اس بارے میں جو کچھ تم کہہ رہے ہو“ پھر میں نے اپنا رخ دوسری طرف کر لیا اور اپنے بستر پر لیٹ گئی۔ اللہ خوب جانتا تھا کہ میں اس معاملہ میں قطعاً بری تھی اور وہ خود میری برات ظاہر کرے گا۔ کیونکہ میں واقعی بری تھی لیکن اللہ کی قسم! مجھے اس کا کوئی وہم و گمان بھی نہ تھا کہ اللہ تعالیٰ وحی کے ذریعہ قرآن مجید میں میرے معاملے کی صفائی اتارے گا کیونکہ میں اپنے کو اس سے بہت کمتر سمجھتی تھی کہ اللہ تعالیٰ میرے معاملہ میں خود کوئی کلام فرمائے مجھے تو صرف اتنی امید تھی کہ آپ ﷺ کوئی خواب دیکھیں گے جس کے ذریعہ اللہ تعالیٰ میری برأت کر دے گا لیکن اللہ کی قسم! ابھی نبی کریم ﷺ مجلس سے اٹھے بھی نہیں تھے اور نہ اور کوئی گھر کا آدمی وہاں سے اٹھا تھا کہ آپ ﷺ پر وحی نازل ہونی شروع ہوئی اور آپ پر وہ کیفیت طاری ہوئی جو وحی کی شدت میں طاری ہوتی تھی۔ موتیوں کی طرح پسینے کے قطرے آپ کے چہرے سے گرنے لگے۔ حالانکہ سردی کا موسم تھا۔ یہ اس وحی کی وجہ سے تھا جو آپ پر نازل ہو رہی تھی۔ ام المؤمنین رضی اللہ عنہا نے بیان کیا کہ پھر آپ کی وہ کیفیت ختم ہوئی تو آپ تبم فرما رہے تھے۔ سب سے پہلا کلمہ جو آپ کی زبان مبارک سے نکلا وہ یہ تھا۔ مبارک ہو عائشہ! اللہ تعالیٰ نے تمہاری برأت نازل فرمادی ہے۔ اس کے بعد نبی ﷺ نے دس آیتیں سنائیں۔ میری والدہ نے مجھ سے کہا: اٹھو اور رسول اللہ ﷺ کا شکر یہ ادا کرو۔ میں نے کہا نہ ان کا شکر یہ ادا کروں گی نہ آپ دونوں کا بلکہ اللہ تعالیٰ کا شکر ادا کرتی ہوں جس نے میری برأت نازل فرمائی۔ آپ لوگوں نے تو بہتان کا انکار تک نہ کیا۔ (بخاری: 4141، 4757)

(6) ﴿لَا تَحْسَبُوهُ شَرًّا لَّكُمۡ ۗ بَلۡ هُوَ خَيْرٌ لَّكُمۡ﴾ ”تم اسے اپنے لیے برانہ سمجھو بلکہ وہ تمہارے لیے بہتر ہے“ اس واقعے سے سیدہ عائشہ رضی اللہ عنہا کی برأت اور پاک دامنی کا اعلان رب العزت نے فرمایا یہ بہت بڑی خیر ہے۔

(7) یہ واقعہ اس لیے بھی خیر کا سبب بنا کہ اس طرح کے واقعات قیامت تک انسانی معاشروں میں پیش آتے رہیں گے اور ان کے حل کی انسانوں کو ضرورت ہے۔ انسان اس کے محتاج تھے اللہ رب العزت نے وضاحت فرمادی اس لیے اسے اپنے حق میں خیر سمجھو۔

(8) اگر یہ بہتان منافقوں نے نہ لگایا ہوتا تو اس سے یہ عظیم خیر نہ حاصل ہوتی۔ یہ واقعہ سبب بنا یقیناً اس میں مسلمانوں کو کافی پریشانی کا بھی سامنا کرنا پڑا مگر نتائج کے اعتبار سے اس واقعے میں بڑی خیر ہے۔

(9) اہل ایمان کا ایک دوسرے پر عیب لگانا خود اپنے اوپر عیب لگانا ہے۔ جیسے وہ چاہتا ہے کہ کوئی اس کی عزت پر عیب نہ لگائے اسے یہ بھی ناپسند ہونا چاہیے کہ وہ اپنے بھائی کی عزت پر عیب نہ لگائے۔

(10) منافقین نے مسلمانوں کے اخلاق پر ضرب لگانے کی کوشش کی تھی لیکن ثابت یہ ہوا کہ:

(a) مسلمان بڑائیوں سے پاک ہیں۔ (b) مسلمان انصاف پسند ہیں۔ (c) مسلمان صبر و تحمل سے کام لینے والے ہیں۔ آپ ﷺ کے اشارے پر گردنیں اُڑائی جاسکتی تھیں لیکن آپ ﷺ نے صبر سے سب کچھ برداشت کیا۔ سیدنا ابو بکر رضی اللہ عنہ نے اپنے ہی خاندان کے مسطح کی امداد تک

بند نہیں کی۔ ازواج مطہرات میں سے کسی نے سوکن کی بدنامی میں حصہ نہیں لیا۔ سیدنا حسان بن ثابت رضی اللہ عنہ نے واقعہ فک میں نمایاں حصہ لیا تھا لیکن سیدہ عائشہ رضی اللہ عنہا ان سے ہمیشہ تواضع سے پیش آتی رہیں۔ یوں مسلمانوں کا اخلاقی تفوق نمایاں ہو گیا۔

(ii) اس واقعے کی وجہ سے مسلمانوں کو بہت سے قوانین ملے اور مسلمان معاشرے کو بُرائیوں سے محفوظ رکھنے کے لیے اصول ملے۔

(iii) مسلمانوں کو یہ علم ہو گیا کہ کوئی غیب دان نہیں ہوتا۔ (iv) اس وجہ سے کرب اور صدمے کا عظیم ثواب ملا۔ (v) اس کی وجہ سے سیدہ عائشہ رضی اللہ عنہا کی برأت نازل ہوئی اور سیدہ عائشہ رضی اللہ عنہا اور ان کا خاندان نمایاں ہو گیا۔

(11) ﴿لَكُلِّ اهْرِيٍّ مِّمَّنْهُمْ مَّا كَتَسَبَ مِنْ الْاَلْمِ﴾ ”ان میں سے ہر آدمی کے لیے وہی ہے جو اس نے گناہ میں سے کمایا،“ یعنی جس نے بھی اس الزام تراشی اور سازشوں کی مہم میں کلام کیا اور سیدہ عائشہ رضی اللہ عنہا پر بہتان لگایا اس نے گناہ کمایا اس کے لیے عذاب کا بڑا حصہ ہے۔ انہیں عنقریب اس کی سزا دی جائے گی۔

(12) ﴿وَالَّذِي تَوَلَّى كِبْرًا مِّنْهُمْ﴾ ”اور ان میں سے جو اس کے بڑے حصے کا ذمہ دار بنا“ سیدہ عائشہ رضی اللہ عنہا فرماتی ہیں کہ اس آیت میں ﴿وَالَّذِي تَوَلَّى كِبْرًا﴾ سے مراد عبداللہ بن ابی سلول (رئیس المنافقین) ہے۔ (بخاری، کتاب التعمیر)

(13) سیدہ عائشہ رضی اللہ عنہا فرماتی ہیں کہ اس طوفان کا چرچا (مسلمانوں میں سے) دو مرد کرنے والے تھے۔ مسطح بن اثاثہ اور حسان بن ثابت اور تیسرا عبداللہ بن ابی سلول منافق تھا جو کرید کرید کر پوچھتا اور پھر اس پر حاشیے چڑھاتا۔ وہی اس طوفان کا بانی اور مبانی تھا۔ ﴿وَالَّذِي تَوَلَّى كِبْرًا مِّنْهُمْ﴾ سے وہ اور حسنہ بنت محض مراد ہیں“ (عبداللہ بن ابی منافق کے علاوہ تینوں پر حد قذف لگی تھی) (بخاری، کتاب التعمیر)

(14) مسروق نے بیان کیا کہ سیدنا حسان بن ثابت رضی اللہ عنہ سیدہ عائشہ رضی اللہ عنہا کے پاس آئے اور یہ شعر پڑھا، عقیفہ اور بڑی عقلمند ہیں کہ ان کے متعلق کسی کو شبہ بھی نہیں گزر سکتا۔ آپ غافل اور پاکدامن عورتوں کا گوشت کھانے سے کامل پرہیز کرتی ہیں، اس پر سیدہ عائشہ رضی اللہ عنہا نے فرمایا، لیکن حسان! تم ایسے نہیں ہو۔ بعد میں، میں نے عرض کیا آپ ایسے شخص کو اپنے پاس آنے دیتی ہیں؟ اللہ تعالیٰ تو یہ آیت بھی نازل کر چکا ہے کہ ﴿وَالَّذِي تَوَلَّى كِبْرًا مِّنْهُمْ﴾ ”اور جس نے ان میں سے سب سے بڑا حصہ لیا“ سیدہ عائشہ رضی اللہ عنہا نے کہا کہ نابینا ہو جانے سے بڑھ کر اور کیا عذاب ہوگا، پھر انہوں نے کہا کہ حسان رضی اللہ عنہ رسول اللہ صلی اللہ علیہ وسلم کی طرف سے کفار کی ہجو کا جواب دیا کرتے تھے (کیا یہ شرف ان کے لئے کم ہے)۔ (بخاری: 4756)

(15) ﴿لَهُ عَذَابٌ عَظِيمٌ﴾ ”اس کے لیے بہت بڑا عذاب ہے“ اس سے مراد ہے کہ وہ اللہ تعالیٰ کے عظیم عذاب کا مستحق ہوگا جس نے گناہ کا بڑا حصہ کمایا وہ جہنم کے سب سے نچلے طبقے میں ہمیشہ رہے گا۔

(16) سیدنا ابو ہریرہ رضی اللہ عنہ سے روایت ہے کہ نبی صلی اللہ علیہ وسلم نے فرمایا کہ سات مہلک گناہوں سے بچو۔ صحابہ کرام نے عرض کیا کہ وہ کون سے ہیں؟ رسول اللہ صلی اللہ علیہ وسلم نے فرمایا: ”اللہ کے ساتھ شرک کرنا، جادو کرنا، ناحق کسی کی جان لینا جو اللہ نے حرام کیا ہے، سود کھانا، بتیم کا مال

کھانا، جنگ کے دن پیٹھ پھیرنا اور پاک دامن غافل مومن عورتوں کو تہمت لگانا۔“ (بخاری: 6857)

(17) سیدنا ابو ہریرہ رضی اللہ عنہ نے بیان کیا کہ میں نے ابو القاسم رضی اللہ عنہ سے سنا، ”آپ ﷺ نے فرمایا کہ جس نے اپنے غلام پر تہمت لگائی حالانکہ غلام اس تہمت سے بڑی تھا تو قیامت کے دن اسے کوڑے لگائے جائیں گے سوائے اس کے کہ اس کی بات صحیح ہو۔“ (صحیح بخاری: 6858)

سوال 2: سکینڈلز کے کیا نقصانات ہیں اور اس کے بارے میں اسلام کا کیا موقف ہے؟

جواب: (1) سکینڈل دراصل دو افراد کے غلط تعلق کا فسانہ ہوتا ہے۔ یہ کوئی تفریحی مشغلہ نہیں سنگین معاملہ ہے۔ (i) الزام لگانے والا اگر سچا ہے تو چار گواہ لائے۔ (ii) الزام اگر جھوٹا ہے تو اُس کی پشت پر 80 کوڑے لگائے جائیں تاکہ آئندہ کوئی ایسی جرأت نہ کرے۔ (iii) یہ الزام اگر شوہر عائد کرے تو عدالت میں جا کر لعان کر کے اپنا معاملہ صاف کرانا ہوگا۔ (iv) کسی کے بارے میں Scandle بنانے کے بعد کوئی شخص خیریت سے بیٹھا نہیں رہ سکتا۔ (v) اسلامی معاشرے کو دنیا میں خیر اور بھلائی بانٹنے والا معاشرہ بنایا گیا ہے اس میں زنا کے چرچے، دل لگی کے موضوعات نہیں بن سکتے۔

(2) اسلامی نقطہ نظر سے افواہ سازی اور سکینڈل بنانا جرم عظیم ہے اور اس کو آگے پھیلانا عظیم عذاب کا باعث ہو سکتا ہے۔ اللہ تعالیٰ اور مقرب ملائکہ کی ناراضگی کا سبب ہے۔ (3) سکینڈل بنانے والا لوگوں میں بھی مبغوض ہوتا ہے اللہ کے بندوں کے نزدیک حقیر ہوتا ہے۔

(4) سکینڈل کی وجہ سے معاشرے میں فساد پھیلتا ہے اور بے حیائی کی اشاعت ہوتی ہے۔ (5) سکینڈل بنانے والا مضطرب رہتا ہے۔

(6) سکینڈل بنانا اور بہتان لگانا منافقوں کی صفات میں سے ہے جو جہنم کے سب سے نچلے طبقے میں رہیں گے۔

(7) (i) بُری خبر یا بُری بات سُن کر مسلمان کا فرض ہے کہ وہ سن کر اسے نہ دہرائے۔ (ii) بُری خبر دینے والے سے، بُرا چرچا کرنے والے سے، سکینڈل بنانے والے سے ثبوت کا مطالبہ کرے۔ (iii) بُری خبر دینے والے سے اُس کی سچائی کے لیے گواہ کا مطالبہ کرے کیونکہ گواہ لانے کی صورت میں ہی کسی کی بات قابل توجہ ہو سکتی ہے۔

(8) (i) اللہ تعالیٰ نے سکینڈل کی تصویر کشی ایسے کی ہے کہ گویا معاشرے کے افراد کی زبانیں اور کان ہیں ذہن نہیں ہیں ایک زبان کی بات دوسرے کے کان تک پہنچ رہی ہے، اور ذہن تک پہنچے بغیر زبان چل پڑتی ہے اور یوں کان اور زبانیں مصروف ہیں عقولوں نے کام نہیں کیے۔ (ii) لوگ سوچے سمجھے بغیر، تحقیق کیے بغیر زبان سے وہ باتیں کر رہے تھے جن کا انہیں علم نہیں تھا۔ (iii) لوگ اس بات کو معمولی سمجھ رہے تھے۔ (iv) اللہ تعالیٰ نے لوگوں کی فکر کے انتشار کو، اقدار اور معیارات کی تبدیلی کو واضح کیا۔

(9) اللہ تعالیٰ نے یہ سمجھایا ہے کہ محض کسی کی آبروریزی کرنا ہی جرم نہیں جس پر سو کوڑے یا جرم کی سزا ہے بلکہ کسی کی عزت پر ایسے حملہ آور ہونا، کسی خاندان کی تذلیل اور اہانت کا سامان کرنا بھی بہت بڑا گناہ ہے اسے ہلکانہ سمجھیں۔

(10) سیدنا ابو ہریرہ رضی اللہ عنہ سے روایت ہے کہ نبی ﷺ نے فرمایا: اللہ تعالیٰ دنیا میں جس بندے کے عیب چھپاتا ہے، قیامت کے دن بھی

اللہ تعالیٰ اس کے عیب چھپائے گا۔ (صحیح مسلم: 6594)

(11) سیدنا ابو ہریرہ رضی اللہ عنہ نے بیان کیا کہ رسول صلی اللہ علیہ وسلم کے پاس ایک دیہاتی آیا اور کہا کہ یا رسول اللہ میری بیوی نے کالا لڑکا جنا ہے۔ نبی صلی اللہ علیہ وسلم نے پوچھا، تمہارے پاس اونٹ ہیں؟ انہوں نے کہا کہ ہاں۔ آپ نے پوچھا: انکے رنگ کیسے ہیں؟ انہوں نے کہا کہ سرخ۔ نبی صلی اللہ علیہ وسلم نے پوچھا ان میں کوئی خاکی رنگ کا بھی ہے؟ انہوں نے کہا کہ ہاں۔ آپ صلی اللہ علیہ وسلم نے پوچھا پھر یہ کہاں سے آگیا؟ انہوں نے کہا میرا خیال ہے کہ کسی رگ نے یہ رنگ کھینچ لیا۔ نبی صلی اللہ علیہ وسلم نے فرمایا پھر ایسا بھی ممکن ہے کہ تیرے بیٹے کا رنگ بھی کسی رگ نے کھینچ لیا ہو۔ (بخاری: 6847)

﴿لَوْلَا إِذْ سَمِعْتُمُوهُ ظَنَّ الْمُؤْمِنُونَ وَالْمُؤْمِنَاتُ بِأَنْفُسِهِمْ خَيْرًا ۖ وَقَالُوا هَذَا أَفْكٌ مُّبِينٌ﴾

”جب تم نے اسے سنا تو مومن مرد اور مومن عورتوں نے اپنے آپ سے اچھا گمان کیوں نہ کیا اور کیوں نہیں کہا کہ

یہ کھلا بہتان ہے؟“ (12)

سوال 1: ﴿لَوْلَا إِذْ سَمِعْتُمُوهُ ظَنَّ الْمُؤْمِنُونَ وَالْمُؤْمِنَاتُ بِأَنْفُسِهِمْ خَيْرًا ۖ وَقَالُوا هَذَا أَفْكٌ مُّبِينٌ﴾ ”جب تم نے اسے سنا تو مومن مرد اور مومن عورتوں نے اپنے آپ سے اچھا گمان کیوں نہ کیا اور کیوں نہیں کہا کہ یہ کھلا بہتان ہے“ افواہوں کے بارے میں مومنوں کو جو ادب سکھایا گیا ہے اس کی وضاحت کریں؟

جواب: (1) رب العزت نے مومنوں کو ادب سکھایا ہے کہ جب وہ اس قسم کی افواہیں سنیں تو ان کا کیا طرز عمل ہونا چاہیے۔

(2) ﴿لَوْلَا إِذْ سَمِعْتُمُوهُ ظَنَّ الْمُؤْمِنُونَ وَالْمُؤْمِنَاتُ بِأَنْفُسِهِمْ خَيْرًا﴾ ”جب تم نے اسے سنا تو مومن مرد اور مومن عورتوں نے اپنے آپ سے اچھا گمان کیوں نہ کیا“ یعنی اے ایمان والو! جب تم نے بہتان تراشی کی باتیں سنیں تو تم نے اس بہتان کے معاملے کو بڑا سمجھتے ہوئے اس کا انکار کیوں نہ کیا؟ اور اپنے آپ سے نیک گمان کیوں نہ رکھا۔

(3) اپنے آپ کو نیک گمان کرنے سے مراد یہ ہے کہ اپنے آپ کو سیدہ عائشہ رضی اللہ عنہا کی جگہ رکھ کر دیکھتے اور اس بہتان کی تردید کرتے۔

(4) یعنی مومن مردوں اور عورتوں نے اپنے اوپر اسے قیاس کیوں نہ کیا کہ جب یہ فعل ان کے لائق نہیں تو ام المومنین کے لائق کیسے ہو سکتا ہے جو ان سے اعلیٰ مقام رکھتی ہیں۔

(5) سیدنا ابوالیوب انصاری رضی اللہ عنہ سے ان کی بیوی نے پوچھا کہ سیدہ عائشہ صدیقہ رضی اللہ عنہا کے بارے میں جو لوگ افواہ اڑا رہے ہیں تم نے اسے نہیں سنا۔ بولے ہاں سنا تو ہے مگر سراسر جھوٹ ہے۔ ام ایوب رضی اللہ عنہا بتاؤ تو سہی کیا تم ایسا کر سکتی ہو؟ بولیں ہرگز نہیں۔ بھلا یہ کام میرے لائق ہے۔ فرمایا: اللہ کی قسم سیدہ عائشہ صدیقہ رضی اللہ عنہا تو تم سے بہت ہی اچھی ہیں وہ کبھی ایسا نہیں کر سکتیں۔ پھر یہ آیت اتری کہ مسلمان مردوں اور مسلمان عورتوں نے اسے اپنے اوپر قیاس کر کے اس بات کو غلط کیوں نہ سمجھا۔ (مختصر ابن کثیر: 2/1314)

(6) ﴿وَقَالُوا﴾ ” (کیوں نہیں) انہوں نے کہا، ” یعنی حسن ظن کی بنا پر وہ کہتے۔

(7) ﴿هَذَا إِفْكٌ مُّبِينٌ﴾ ” کہ یہ کھلا بہتان ہے، ” یعنی یہ تو جھوٹ اور کھلا بہتان ہے ایمان والوں پر واجب ہے کہ جب اپنے کسی بھائی کے بارے میں ایسی بات سنیں تو زبان سے برات کا اظہار کر کے بہتان لگانے والے کو جھوٹا کریں۔

(8) (i) اسلام سننے والے کو خاموش نہیں رہنے دینا چاہتا۔ (ii) اسلام گواہ نہ لانے کی صورت میں بری بات کہنے والے کو بلا ثبوت کسی پر عیب لگانے کا مجرم قرار دیتا ہے اور سننے والے پر یہ ذمہ داری عائد کرتا ہے کہ وہ یہ کہہ دے کہ یہ تو بڑا بہتان ہے۔

(9) (i) حسن ظن حسن عبادت میں سے ہے۔ (ii) بدگمانی کرنا اپنے دل کی خرابی کا ثبوت ہے۔ (iii) دوسرے کے بارے میں نیک گمان کرنا اپنی نیک دلی کا ثبوت ہے۔ (iv) ایک مسلمان کا دوسرے مسلمان پر حق ہے کہ وہ اس کے بارے میں نیک گمان رکھے۔

(10) سیدنا ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا، بدگمانی سے بچتے رہو، بدگمانی اکثر تحقیق کے بعد جھوٹی بات ثابت ہوتی ہے اور کسی کے عیوب ڈھونڈنے کے پیچھے نہ پڑو، کسی کے عیوب خواہ مخواہ مت ٹٹولو اور کسی کے بھاد پر بھاؤ نہ بڑھاؤ، اور حسد نہ کرو، بغض نہ رکھو، کسی کی پیٹھ پیچھے برائی نہ کرو بلکہ سب اللہ کے بندے آپس میں بھائی بھائی بن کر رہو۔ (بخاری: 6066)

﴿لَوْلَا جَاءَ وَعَلَيْهِ بِأَرْبَعَةِ شُهَدَاءَ ۚ فَإِذْ لَمْ يَأْتُوا بِالشُّهَدَاءِ فَأُولَٰئِكَ عِنْدَ اللَّهِ هُمُ الْكٰذِبُونَ﴾

”وہ اس پر چار گواہ کیوں نہیں لائے؟ توجہ وہ گواہ نہیں لائے تو اللہ تعالیٰ کے نزدیک وہی جھوٹے ہیں“ (13)

سوال 1: ﴿لَوْلَا جَاءَ وَعَلَيْهِ بِأَرْبَعَةِ شُهَدَاءَ ۚ فَإِذْ لَمْ يَأْتُوا بِالشُّهَدَاءِ فَأُولَٰئِكَ عِنْدَ اللَّهِ هُمُ الْكٰذِبُونَ﴾ ”وہ اس پر چار گواہ کیوں نہیں لائے؟ توجہ وہ گواہ نہیں لائے تو اللہ تعالیٰ کے نزدیک وہی جھوٹے ہیں“ کی وضاحت کریں؟

جواب: (1) ﴿لَوْلَا جَاءَ وَعَلَيْهِ بِأَرْبَعَةِ شُهَدَاءَ ۚ﴾ ”وہ اس پر چار گواہ کیوں نہیں لائے؟“ یعنی بہتان لگانے والے اپنے بہتان پر چار گواہ کیوں نہیں لائے جو عادل اور معتبر ہوتے۔ (2) اسلام ثبوت کے لیے چار گواہ لانے کا حکم دیتا ہے۔

(3) ﴿فَإِذْ لَمْ يَأْتُوا بِالشُّهَدَاءِ فَأُولَٰئِكَ عِنْدَ اللَّهِ هُمُ الْكٰذِبُونَ﴾ ”توجہ وہ گواہ نہیں لائے تو اللہ تعالیٰ کے نزدیک وہی جھوٹے ہیں، ” یعنی چار گواہوں کے بغیر انہیں اپنے بارے میں، اپنی سچائی کے بارے میں یقین بھی ہو تو اللہ تعالیٰ کے حکم کے مطابق وہ

جھوٹے ہیں۔ (4) شہادت کے پورے نصاب کے بغیر کسی کی عزت و آبرو پر الزام لگانا جائز نہیں۔

(5) مسلمان کی عزت کی حرمت کی وجہ سے اللہ تعالیٰ نے چار گواہ نہ لانے والوں کو جھوٹا قرار دیا۔

(6) پاکیزہ ترین لوگوں کی عزت پر ہاتھ ڈالنے کا معاملہ اتنا آسان نہیں ہے بغیر ثبوت کے اس بہتان کا چرچا ہوا اس کے لیے چونکہ الزام لگانے والے گواہ لے کر نہ آئے اس لیے اللہ تعالیٰ نے انہیں جھوٹا قرار دیا عملاً انہوں نے ایک گواہ بھی پیش نہیں کیا تھا۔

(7) حفص بن عاصم سے روایت ہے نبی کریم ﷺ نے فرمایا: آدمی کے جھوٹا ہونے کے لیے یہ بات کافی ہے کہ جو سنے اسے (بغیر تحقیق کیے) بیان کر دے۔ (مسلم)

سوال 2: کسی بھی معاشرے کو سکینڈلز سے بچانے اور شرفاء کی عزت پر ہاتھ ڈالنے سے روکنے کے لیے کیا طریقہ کار سکھایا گیا؟  
جواب: آئندہ کے لیے کسی بھی معاشرے کو سکینڈلز سے بچانے کے لیے کچھ طریقے سکھائے گئے۔ (i) اپنی عقل کے سامنے واقعے کو پیش کریں اور نیک گمان کریں۔ (ii) بُری بات کے ثبوت کے لیے چار گواہیوں کے مطابق ہی یقین کیا جاسکتا ہے (iii) اسلامی معاشرے میں کسی پر جھوٹا بہتان باندھنے کے لیے زبان کھلے گی تو پشت اُدھیڑ کر رکھ دی جائے گی، اتنی کوڑوں کی سزا زبان بندی کے لیے مجبور کر سکتی ہے۔ یوں اللہ تعالیٰ نے معاشرے کی پاکیزگی کے لیے اقدامات کیے۔

﴿وَلَوْلَا فَضْلُ اللَّهِ عَلَيْكُمْ وَرَحْمَتُهُ فِي الدُّنْيَا وَالْآخِرَةِ لَمَسَّكُمْ فِي مَا أَفَضْتُمْ

فِيهِ عَذَابٌ عَظِيمٌ﴾

”اور اگر تم پر دنیا اور آخرت میں اللہ تعالیٰ کا فضل اور اس کی رحمت نہ ہوتی تو یقیناً اس بات میں جس میں تم پڑ گئے تھے،

تمہیں ضرور بہت بڑا عذاب پہنچتا“ (14)

سوال 1: ﴿وَلَوْلَا فَضْلُ اللَّهِ عَلَيْكُمْ وَرَحْمَتُهُ فِي الدُّنْيَا وَالْآخِرَةِ لَمَسَّكُمْ فِي مَا أَفَضْتُمْ فِيهِ عَذَابٌ عَظِيمٌ﴾  
”اور اگر تم پر دنیا اور آخرت میں اللہ تعالیٰ کا فضل اور اس کی رحمت نہ ہوتی تو یقیناً اس بات میں جس میں تم پڑ گئے تھے، تمہیں ضرور بہت بڑا عذاب پہنچتا“ مسلمانوں پر اللہ تعالیٰ کا فضل و کرم ہے آیت کی روشنی میں وضاحت کریں؟

جواب: (1) ﴿وَلَوْلَا فَضْلُ اللَّهِ عَلَيْكُمْ وَرَحْمَتُهُ فِي الدُّنْيَا وَالْآخِرَةِ﴾ ”اور اگر تم پر دنیا اور آخرت میں اللہ تعالیٰ کا فضل اور اس کی رحمت نہ ہوتی“ یعنی اگر اللہ کا فضل و کرم نہ ہوتا تو اس بہتان طرازی کی وجہ سے تم دنیا اور آخرت میں عظیم عذاب کے مستحق ہو جاتے۔

(2) (i) اس واقعے کے ذریعے اہل مدینہ نے نبی ﷺ کو سخت تکلیف میں مبتلا کیا تھا۔ (ii) نبی ﷺ کے علاوہ سیدنا ابو بکر صدیق رضی اللہ عنہما اور آپ ﷺ کی زوجہ مطہرہ کو سخت تکلیف میں مبتلا کیا گیا۔ (iii) اس شرکی وجہ سے مسلمانوں کے مقدسات کو ہلا کر رکھ دیا گیا۔ (iv) اس شرکا دائرہ کار بہت بڑا تھا منافقین نے نبی ﷺ اور ان کے اہل خاندان پر، وحی پر اعتماد کو ختم کرنے کی کوشش کی تھی اور اگر اسلام کی بنیادوں پر ہی اعتماد ختم ہو جاتا تو اسلام ختم ہو جاتا۔ ایسے حالات کا تقاضا یہ تھا کہ فتنے میں مبتلا لوگوں پر سخت عذاب آتا اس لیے اللہ تعالیٰ نے مسلمانوں کو بڑا عذاب دینے کی بات کی ہے۔

(3) ﴿لَمَسَّكُمْ فِي مَا أَفَضْتُمْ فِيهِ عَذَابٌ عَظِيمٌ﴾ ”تو یقیناً اس بات میں جس میں تم پڑ گئے تھے، تمہیں ضرور بہت بڑا عذاب

پہنچتا“ (i) اگر اللہ تعالیٰ کا فضل و کرم نہ ہوتا تو یہ غلطی ایسا نقصان پہنچاتی جس کی تلافی ممکن نہ تھی۔ (ii) اس کے نتیجے میں پورا اسلامی معاشرہ بدگمانیوں کا شکار ہو جاتا۔ (iii) مسلمان دو گروہوں میں تقسیم ہو جاتے۔ (iv) مسلمان آپس میں لڑ پڑتے۔ (v) جس بڑے مقصد کے لیے مسلمان معاشرے کو وجود میں لایا گیا تھا کہ پوری دنیا سے شرک کے غلبے کو ختم کیا جائے وہ آپس میں لڑ کر ہی ختم ہو جاتا (نعوذ باللہ)۔

(4) اللہ رب العزت کی بے پایاں رحمت تھی کہ اس نے توبہ کا دروازہ کھول دیا اور اسے گناہوں سے پاک کرنے کا ذریعہ بنا دیا۔

﴿إِذْ تَلَقَّوْنَهُ بِأَلْسِنَتِكُمْ وَتَقُولُونَ بِأَفْوَاهِكُمْ مَا لَيْسَ لَكُمْ بِهِ عِلْمٌ وَتَحْسَبُونَهُ هَيِّنًا ۗ وَهُوَ عِنْدَ

وَهُوَ عِنْدَ اللَّهِ عَظِيمٌ﴾

”جب تم اسے اپنی زبانوں کے ساتھ ایک دوسرے سے لے رہے تھے اور اپنے مونہوں سے وہ کہہ رہے تھے جس کا تمہیں کچھ بھی علم نہ

تھا اور تم اسے معمولی سمجھ رہے تھے حالانکہ وہ اللہ تعالیٰ کے نزدیک بہت بڑی بات تھی“ (15)

سوال 1: ﴿إِذْ تَلَقَّوْنَهُ بِأَلْسِنَتِكُمْ وَتَقُولُونَ بِأَفْوَاهِكُمْ مَا لَيْسَ لَكُمْ بِهِ عِلْمٌ وَتَحْسَبُونَهُ هَيِّنًا ۗ وَهُوَ عِنْدَ

اللَّهُ عَظِيمٌ﴾ ”جب تم اسے اپنی زبانوں کے ساتھ ایک دوسرے سے لے رہے تھے اور اپنے مونہوں سے وہ کہہ رہے تھے جس

کا تمہیں کچھ بھی علم نہ تھا اور تم اسے معمولی سمجھ رہے تھے حالانکہ وہ اللہ تعالیٰ کے نزدیک بہت بڑی بات تھی“ کی وضاحت کریں؟

جواب: (1) ﴿إِذْ تَلَقَّوْنَهُ بِأَلْسِنَتِكُمْ﴾ ”جب تم اسے اپنی زبانوں کے ساتھ ایک دوسرے سے لے رہے تھے“ رب العزت نے

ان لوگوں کو مخاطب کیا ہے جو سیدہ عائشہ رضی اللہ عنہا کے بارے میں بغیر علم اور تحقیق کے بہتان کو پھیلا رہے تھے۔ تم اسے زبانوں سے نقل در نقل

لے رہے تھے اور اس واقعے کو پھیلا رہے تھے۔ (بخاری: 4752)

(2) ﴿وَتَقُولُونَ بِأَفْوَاهِكُمْ مَا لَيْسَ لَكُمْ بِهِ عِلْمٌ﴾ ”اور اپنے مونہوں سے وہ کہہ رہے تھے جس کا تمہیں کچھ بھی علم نہ تھا“ تم

بغیر علم کے ایک باطل بات کو پھیلا رہے تھے جب کہ دونوں کام حرام ہیں۔

(3) ﴿وَتَحْسَبُونَهُ هَيِّنًا﴾ ”تم اسے معمولی سمجھ رہے تھے“ تم معمولی بات سمجھ رہے تھے جب کہ اللہ تعالیٰ کے نزدیک یہ بہت بڑی بات

ہے۔

(4) جس معاشرے میں سکینڈلز بنتے ہیں اس میں عزت و آبرو کے معاملے کو قرآنی اہمیت نہیں دی جاتی اور اس معاملہ کو ہلکا سمجھا جاتا ہے۔

(5) ﴿وَهُوَ عِنْدَ اللَّهِ عَظِيمٌ﴾ ”حالانکہ وہ اللہ تعالیٰ کے نزدیک بہت بڑی بات تھی“ گناہوں کو ہلکا سمجھنے والوں کا گناہ دگنا چو گنا ہو جاتا

ہے اور اس کے لیے دوبارہ گناہ میں مبتلا ہونا آسان ہو جاتا ہے۔

﴿وَلَوْلَا إِذْ سَمِعْتُمُوهُ قُلْتُمْ مَا يَكُونُ لَنَا أَنْ نَتَكَلَّمَ بِهَذَا ۗ سُبْحٰنَكَ هَذَا بَهْتٰنٌ عَظِيمٌ﴾

”اور ایسا کیوں نہ ہوا کہ جو نبی تم نے اسے سنا تو کہہ دیا ہوتا کہ ہمارے لیے مناسب نہیں کہ ہم اس کے ساتھ کلام کریں، تو پاک ہے، یہ بہت بڑا بہتان ہے“ (16)

سوال 1: ﴿وَلَوْلَا إِذْ سَمِعْتُمُوهُ قُلْتُمْ مَا يَكُونُ لَنَا أَنْ نَتَكَلَّمَ بِهَذَا سُبْحَانَكَ هَذَا بُهْتَانٌ عَظِيمٌ﴾ اور ایسا کیوں نہ ہوا کہ جو نبی تم نے اسے سنا تو کہہ دیا ہوتا کہ ہمارے لیے مناسب نہیں کہ ہم اس کے ساتھ کلام کریں، تو پاک ہے، یہ بہت بڑا بہتان ہے، ایمان والوں کو بڑوں کے بارے میں اچھا لگانا کرنا چاہیے جب ان کے بارے میں کوئی ناشائستہ بات کہی جائے آیت کی روشنی میں وضاحت کریں؟

جواب: (1) ﴿وَلَوْلَا إِذْ سَمِعْتُمُوهُ﴾ اور ایسا کیوں نہ ہوا کہ جو نبی تم نے اسے سنا، ”رب العزت نے ایمان والوں کو ادب سکھایا ہے کہ انہیں بڑوں کے بارے میں اچھا لگانا کرنا چاہیے جب ان کے بارے میں کوئی ناشائستہ اور بے ہودہ بات کہی جائے۔

(2) ﴿قُلْتُمْ مَا يَكُونُ لَنَا أَنْ نَتَكَلَّمَ بِهَذَا﴾ ”کہہ دیا ہوتا کہ ہمارے لیے مناسب نہیں کہ ہم اس کے ساتھ کلام کریں“ یعنی جب تم نے بہتان تراشوں کی باتیں سنیں تو اس معاملے کو بڑا سمجھتے ہوئے کیوں نہ کہا کہ ہمارے لیے مناسب نہیں ہے کہ ہم الزام تراشی کریں اور بہتان سے محظوظ ہوں جسے منافقوں نے گھڑا ہے۔ (3) مسلمانوں کو بے ہودہ باتوں کا چرچا نہیں کرنا چاہیے اور نہ کسی سے ذکر کرنا چاہیے۔

(4) ﴿سُبْحَانَكَ هَذَا بُهْتَانٌ عَظِيمٌ﴾ ”تو پاک ہے، یہ بہت بڑا بہتان ہے“ یعنی اے رب! تیری ذات پاک ہے، یہ بہت بڑا بہتان ہے جو ام المومنین سیدہ عائشہ رضی اللہ عنہا اور صفوان بن معطل رضی اللہ عنہما پر لگا یا گیا۔

(5) یعنی تامل، تذبذب کیسا، سرے سے تحقیق ہی کی کیا ضرورت تھی تمہیں سنتے ہی کانوں پر ہاتھ رکھ کر انکار کر دینا چاہیے تھا۔ سرولیم میور کا شمار اسلام و شارع اسلام کے دوستوں میں نہیں، مخالفوں میں ہے باوجود اس کے ان کو اقرار ہے کہ ”عائشہ کی سیرت سے متعلق کچھ زیادہ کہنے کی ضرورت نہیں۔ ان کی زندگی، واقعہ سے قبل بھی اور بعد بھی، اس پر گواہ ہے کہ ہم انہیں اس الزام سے بالکل بری یقین کریں۔“ (لائف آف محمد 303، 304)

(تفسیر ماجدی 3/446)

(6) سیدہ عائشہ رضی اللہ عنہا پر تہمت لگائی گئی تو اللہ تعالیٰ نے قرآن کریم کی دس آیات نازل کر کے ان کی برأت کا اعلان کیا جس نے ان کے فضل اور عزت کو بڑھا دیا۔

﴿يَعِظُكُمُ اللَّهُ أَنْ تَعُودُوا إِلَى الْبَيْتَةِ أَبَدًا إِنَّ كُنْتُمْ مُؤْمِنِينَ﴾

”اللہ تعالیٰ تمہیں نصیحت کرتا ہے اس سے کہ تم دوبارہ کبھی اس طرح کا کام کرو، اگر تم مومن ہو“ (17)

سوال 1: ﴿يَعِظُكُمُ اللَّهُ أَنْ تَعُودُوا إِلَى الْبَيْتَةِ أَبَدًا إِنَّ كُنْتُمْ مُؤْمِنِينَ﴾ ”اللہ تعالیٰ تمہیں نصیحت کرتا ہے اس سے کہ تم

دوبارہ کبھی اس طرح کا کام کرو، اگر تم مومن ہو، کی وضاحت کریں؟

جواب: (1) ﴿يَعِظُكُمُ اللَّهُ أَنْ تَعُودُوا إِلَى الْيَتْلُهَا أَبَدًا﴾ ”اللہ تعالیٰ تمہیں نصیحت کرتا ہے اس سے کہ تم دوبارہ کبھی اس طرح کا کام کرو“ (i) اللہ تعالیٰ نے تمہیں کی ہے کہ اللہ تعالیٰ تمہیں نصیحت کرتا ہے کہ اگر ایمان والے ہو تو ایسی حرکت کبھی نہ کرنا۔ (ii) اللہ تعالیٰ نے مسلمانوں کے ایمان کو بیدار کیا ہے کہ یہ تمہارے ایمان کا تقاضا ہے کہ آئندہ ایسی حرکت ہرگز نہ کرنا۔

(2) اللہ تعالیٰ تمہیں اس بات سے روکتا ہے کہ تم بدکاری کے بہتان جیسے گناہ کو کبھی دوبارہ کرو۔ رب العزت کا احسان ہے کہ اس نے نصیحت کی ہے ﴿إِنَّ اللَّهَ يَعْظُمُكُمْ بِهِ﴾ ”یقیناً اللہ تعالیٰ تمہیں اس کے ذریعے بہت اچھی نصیحت کرتا ہے۔“ (النساء: 58)

(3) ﴿إِنْ كُنْتُمْ مُؤْمِنِينَ﴾ ”اگر تم مومن ہو،“ یعنی اگر تم اللہ تعالیٰ کی پاک شریعت پر ایمان رکھتے ہو اور اللہ تعالیٰ کے نبی ﷺ کی عزت کرتے ہو تو آئندہ ایسا کبھی نہ کرنا۔

### ﴿وَيُبَيِّنُ اللَّهُ لَكُمُ الْآيَاتِ وَاللَّهُ عَلِيمٌ حَكِيمٌ﴾

”اور اللہ تعالیٰ تمہارے لیے آیات صاف صاف بیان کرتا ہے اور اللہ تعالیٰ سب کچھ جاننے والا، کمال حکمت والا ہے“ (18)

سوال 1: ﴿وَيُبَيِّنُ اللَّهُ لَكُمُ الْآيَاتِ وَاللَّهُ عَلِيمٌ حَكِيمٌ﴾ اور اللہ تعالیٰ تمہارے لیے آیات صاف صاف بیان کرتا ہے اور اللہ تعالیٰ سب کچھ جاننے والا، کمال حکمت والا ہے، کی وضاحت کریں؟

جواب: (1) ﴿وَيُبَيِّنُ اللَّهُ لَكُمُ الْآيَاتِ﴾ ”اور اللہ تعالیٰ تمہارے لیے آیات صاف صاف بیان کرتا ہے“ یعنی اللہ تعالیٰ تمہارے سامنے اپنے احکامات کو خوب اچھی طرح واضح کر رہا ہے۔

(2) ﴿وَاللَّهُ عَلِيمٌ حَكِيمٌ﴾ ”اور اللہ تعالیٰ سب کچھ جاننے والا، کمال حکمت والا ہے“ اللہ تعالیٰ کامل علم والا تمہارے افعال کو جانتا ہے۔ اس سے کوئی چیز چھپی نہیں۔

(3) اللہ تعالیٰ نے اس موقع پر اپنی صفت علیم کو سمجھایا ہے کہ (i) اللہ تعالیٰ نیتوں کے حال جانتا ہے۔ (ii) اللہ تعالیٰ یہ بھی جانتا ہے کہ کس نے اس معاملے میں کتنا حصہ لیا؟ (iii) اللہ تعالیٰ لوگوں کے مقاصد کو بھی جانتا ہے۔ (iv) اللہ تعالیٰ دلوں کے خفیہ راز جانتا ہے۔

(4) اللہ تعالیٰ کی حکمت عام ہے۔ وہ اپنے بندوں کی مصلحتوں کے مطابق ان سے معاملہ کرتا ہے۔

(5) (i) اللہ تعالیٰ نے یہ واضح کیا ہے کہ وہ حکیم ہے اس نے جو تدابیر اختیار کی ہیں وہ حکمت پر مبنی ہیں۔ (ii) وہ حکیم ہے اس نے اس موقع پر جو قانون دیا ہے وہ گہری حکمت پر مبنی ہے۔ (iii) اللہ تعالیٰ اپنی حکمت کے ساتھ لوگوں کی اصلاح اور کامیابی چاہتا ہے۔

﴿إِنَّ الَّذِينَ يُحِبُّونَ أَنْ تَشِيعَ الْفَاحِشَةُ فِي الَّذِينَ آمَنُوا لَهُمْ عَذَابٌ أَلِيمٌ فِي الدُّنْيَا﴾

## وَالْآخِرَةُ وَاللَّهُ يَعْلَمُ وَأَنْتُمْ لَا تَعْلَمُونَ ﴿﴾

”بلاشبہ جو لوگ پسند کرتے ہیں کہ اہل ایمان میں بے حیائی پھیلے بلاشبہ ان کے لیے دنیا اور آخرت میں دردناک عذاب ہے

اور اللہ تعالیٰ جانتا ہے اور تم نہیں جانتے“ (19)

سوال 1: ﴿إِنَّ الَّذِينَ يُحِبُّونَ أَنْ تَشِيعَ الْفَاحِشَةُ فِي الَّذِينَ آمَنُوا لَهُمْ عَذَابٌ أَلِيمٌ فِي الدُّنْيَا وَالْآخِرَةِ وَاللَّهُ يَعْلَمُ وَأَنْتُمْ لَا تَعْلَمُونَ﴾ ”بلاشبہ جو لوگ پسند کرتے ہیں کہ اہل ایمان میں بے حیائی پھیلے بلاشبہ ان کے لیے دنیا اور آخرت میں دردناک عذاب ہے اور اللہ تعالیٰ جانتا ہے اور تم نہیں جانتے“ بری بات کو پھیلا نا حرام ہے آیت کی روشنی میں وضاحت کریں؟

جواب: (1) ﴿إِنَّ الَّذِينَ يُحِبُّونَ أَنْ تَشِيعَ الْفَاحِشَةُ فِي الَّذِينَ آمَنُوا﴾ ”بلاشبہ جو لوگ پسند کرتے ہیں کہ اہل ایمان میں بے حیائی پھیلے“ جو لوگ چاہتے ہیں کہ ایمان والوں میں بے حیائی پھیلے اور برائی کی اشاعت ہو۔ ﴿قُلْ إِنَّمَا حَرَّمَ رَبِّي الْفَوَاحِشَ مَا ظَهَرَ مِنْهَا وَمَا بَطَّنَ وَالْإِثْمَ وَالْبَغْيَ بِغَيْرِ الْحَقِّ وَأَنْ تُشْرِكُوا بِاللَّهِ مَا لَمْ يُنَزِّلْ بِهِ سُلْطَانًا وَأَنْ تَقُولُوا عَلَى اللَّهِ مَا لَا تَعْلَمُونَ﴾ ”آپ کہہ دیں یقیناً میرے رب نے بے حیائیوں کو حرام قرار دیا ہے جو اس سے ظاہر ہوں یا پوشیدہ اور گناہ کو اور ناحق ظلم کو اور یہ کہ تم اللہ تعالیٰ کے ساتھ کسی کو شریک کرو جس کی اللہ تعالیٰ نے کوئی دلیل بھی نازل نہیں کی اور یہ کہ تم اللہ تعالیٰ پر وہ بات کرو جس کا تم علم ہی نہیں رکھتے۔“ (الاعراف: 33)

(2) ﴿الْفَاحِشَةُ﴾ (i) فاحشہ سے مراد بے حیائی ہے۔ (ii) قرآن حکیم نے ہدکاری کو بھی فاحشہ قرار دیا ہے۔ (iii) اللہ تعالیٰ نے ہدکاری کے الزام کی تشبیہ کو بھی بے حیائی قرار دیا ہے۔

(3) یہ رب العزت نے ہدایت دی ہے کہ اگر کوئی بری بات سنے اور اس کے دماغ میں بیٹھ جائے۔ اور کسی سے اس کا ذکر کر دے تو اسے پھیلائے نہیں کہ ہر کسی سے بیان کرتا پھرے۔ بری بات کا پھیلا نا حرام ہے کیونکہ اسی سے سزا ملتی ہے۔

(4) سیدنا عبد اللہ بن مسعود رضی اللہ عنہ سے روایت ہے کہ رسول اللہ ﷺ نے فرمایا: ”مومن نہ تو طعن دینے والا ہے نہ لعنت کرنے والا اور نہ فحش بکنے والا اور نہ یہودہ گو۔“ (الترمذی: 1977)

(5) ”سیدنا عبد اللہ بن مسعود رضی اللہ عنہ سے روایت ہے کہ نبی کریم ﷺ نے فرمایا کہ اللہ تعالیٰ سے زیادہ غیرت مند اور کوئی نہیں ہے یہی وجہ ہے کہ اس نے بے حیائی کے کاموں کو حرام کیا ہے اور اللہ سے بڑھ کر کوئی اپنی تعریف پسند کرنے والا نہیں ہے۔“ (بخاری: 5220)

(6) (i) بے حیائی پھیلانے والے اداروں میں کام کرنے والے ملازمین بھی بے حیائی پھیلانے کے جرم میں برابر کے شریک ہیں۔ (ii) بے حیائی پھیلانے میں جن اخبارات و رسائل اور لٹریچر کا ہاتھ ہے وہ گھروں کے اندر آ کر فحاشی کی اشاعت کا سبب بنتے ہیں اس میں گھر والے

بھی برابر کے شریک ہو جاتے ہیں۔ (iii) بے حیائی پھیلانے والے تمام ذرائع اگر گھروں کے اندر بے حیائی پھیلا رہے ہیں تو گھر والے بھی جرم میں برابر کے شریک ہیں۔

(7) سیدنا حفص بن عاصم رضی اللہ عنہ سے روایت ہے نبی کریم صلی اللہ علیہ وسلم نے فرمایا آدمی کے جھوٹا ہونے کے لیے یہ بات کافی ہے کہ جو سنے اسے (بغیر تحقیق کیے) بیان کر دے۔ (مسلم: 7)

(8) ﴿لَهُمْ عَذَابٌ أَلِيمٌ فِي الدُّنْيَا وَالْآخِرَةِ﴾ ”ان کے لیے دنیا اور آخرت میں دردناک عذاب ہے“ یعنی قلب و بدن کو سخت تکلیف دینے والا عذاب اور اس کا سبب یہ ہے کہ اس نے اپنے مسلمان بھائیوں کے ساتھ دھوکہ کیا، ان کے لئے برا چاہا اور ان کی عزت و ناموس پر ہاتھ ڈالنے کی جرأت کی۔ صرف فواحش کی اشاعت کی خواہش اور دل میں ان کی چاہت کی بنا پر اتنی بڑی وعید سنائی ہے، تو ان امور پر وعید کا کیا حال ہوگا جو اس سے زیادہ بڑے ہیں۔ مثلاً فواحش کا اظہار اور ان کو نقل کرنا، خواہ فواحش صادر ہوں یا صادر نہ ہوں۔ یہ تمام احکامات اللہ تعالیٰ کی طرف سے اپنے مومن بندوں کے لئے رحمت اور ان کی عزت و ناموس کی حفاظت ہیں۔ جس طرح اس نے ان کی جان و مال کی حفاظت کی اور ان کو ایسے امور کا حکم دیا جو خالص اور باہمی محبت کا تقاضا ہیں، نیز انہیں حکم دیا کہ وہ اپنے بھائی کے لئے وہی پسند کریں جو اپنے لئے پسند کرتے ہیں اور وہ کچھ ان کے لئے بھی ناپسند کریں جو اپنے لئے ناپسند کرتے ہیں۔ (تیسری صدی: 2/1808)

(9) ﴿وَاللَّهُ يَعْلَمُ وَأَنْتُمْ لَا تَعْلَمُونَ﴾ ”اور اللہ تعالیٰ جانتا ہے اور تم نہیں جانتے“ اللہ تعالیٰ کو سب کچھ معلوم ہے تمہیں معلوم نہیں اس لیے اپنے کام اللہ تعالیٰ کی طرف لوٹا دو، راہ پا جاؤ گے۔ (مختصر ابن کثیر: 2/1317)

(10) یعنی یہ اللہ ہی جانتا ہے کہ ان فحاشی کے کاموں کا دائرہ اثر کتنا وسیع ہے اور ان کی زد کہاں کہاں تک پہنچتی ہے۔ کس طرح چند لوگوں کی فحاشی سے یا فحاشی کی افواہیں پھیلانے سے پوری قوم کا اخلاق تباہ و برباد ہوتا ہے بدکار لوگوں کو بدکاری کے نئے نئے مراکز کیسے مہیا ہوتے ہیں۔ نیز نئی نسلوں کے ذہنوں میں جب ابتداءً فحاشی بھردی جائے تو کس طرح پوری قوم اللہ اور روز آخرت سے غافل ہو کر اللہ کی نافرمان بن جاتی ہے۔ یہ باتیں تم نہیں جان سکتے۔ (تیسرا قرآن: 3/252)

(11) سیدہ عائشہ رضی اللہ عنہا سے روایت ہے کہ رسول اللہ صلی اللہ علیہ وسلم نے فرمایا کہ زمین میں دھنسا اور صورت کا بدلنا اور پتھروں کا آسمان سے برسنا اس امت کے آخر میں ہوگا انہوں نے عرض کی کہ یا رسول اللہ صلی اللہ علیہ وسلم! کیا ہم ہلاک ہو جائیں گے باوجود اس کے کہ ہم میں صالحین موجود ہوں؟ آپ صلی اللہ علیہ وسلم نے فرمایا کہ ہاں جب کہ خباثت یعنی فسق و فجور غالب ہو جائے۔ (ترمذی: 2185)

(12) اللہ تعالیٰ نے معاشرے کے اندر بے حیائی کو روٹین سمجھنے اور کلچر کے نام پر اس کی تشہیر کے لیے Relaxation چاہنے والوں سے یہ کہا ہے کہ اللہ تعالیٰ جانتا ہے اور تم نہیں جانتے یوں انسان کو لاعلم اور جاہل قرار دے کر خاموش کروا دیا گیا ہے۔

﴿وَلَوْلَا فَضْلُ اللَّهِ عَلَيْكُمْ وَرَحْمَتُهُ وَأَنَّ اللَّهَ رَءُوفٌ رَّحِيمٌ﴾

”اور اگر تم پر اللہ تعالیٰ کا فضل اور اس کی رحمت نہ ہوتی اور یہ کہ بلاشبہ اللہ تعالیٰ بے حد مہربان، نہایت رحم والا ہے“ (20)

سوال 1: ﴿وَلَوْلَا فَضْلُ اللَّهِ عَلَيْكُمْ وَرَحْمَتُهُ وَأَنَّ اللَّهَ رَعُوفٌ رَّحِيمٌ﴾ ”اور اگر تم پر اللہ تعالیٰ کا فضل اور اس کی رحمت

نہ ہوتی اور یہ کہ بلاشبہ اللہ تعالیٰ بے حد مہربان، نہایت رحم والا ہے“ کی وضاحت کریں؟

جواب: (1) ﴿وَلَوْلَا فَضْلُ اللَّهِ عَلَيْكُمْ وَرَحْمَتُهُ﴾ ”اور اگر تم پر اللہ تعالیٰ کا فضل اور اس کی رحمت نہ ہوتی“ اللہ تعالیٰ کے فضل اور

اس کی رحمت نے تمہیں گھیر رکھا ہے اس نے تمہارے سامنے اپنے احکامات واضح کیے، ان کی حکمتیں بیان کیں، اس نے گناہ گاروں کو مہلت

دی، ان سے توبہ قبول کی اس نے تمہارے لیے دنیا اور آخرت کی بھلائیوں کو جمع کر دیا۔

(2) اگر اس کی رحمت نہ ہوتی تو وہ توبہ کرنے والوں کی توبہ قبول نہ کرتا۔

(3) اس نے اپنے فضل اور رحمت سے بعض لوگوں کو اسی کوڑے لگوا کر پاک کر دیا۔

(4) ﴿وَأَنَّ اللَّهَ رَعُوفٌ رَّحِيمٌ﴾ ”اور یہ کہ بلاشبہ اللہ تعالیٰ بے حد مہربان، نہایت رحم والا ہے“ اللہ تعالیٰ نے اپنی صفات کا تذکرہ اس

لیے کیا ہے کہ تاکہ یہ واضح ہو جائے کہ اللہ تعالیٰ مسلمانوں کے لیے رحم کرنے والا ہے، اُن کے لیے ترس کھانے والا ہے، اُن پر شفقت کرنے

والا ہے کیونکہ غلطی انسانوں سے ہوتی ہے اور مسلمان اپنی غلطی پر پشیمان ہو کر توبہ کر لیتے ہیں۔

### رکوع نمبر 3

﴿يَا أَيُّهَا الَّذِينَ آمَنُوا لَا تَتَّبِعُوا خُطُوبِ الشَّيْطَانِ ط وَمَنْ يَتَّبِعْ خُطُوبِ الشَّيْطَانِ فَإِنَّهُ يَأْمُرُ

بِالْفَحْشَاءِ وَالْمُنْكَرِ ط وَلَوْلَا فَضْلُ اللَّهِ عَلَيْكُمْ وَرَحْمَتُهُ مَا زَكَا مِنْكُمْ مِنْ أَحَدٍ أَبَدًا وَلَكِنَّ اللَّهَ

يُزَكِّي مَنْ يَشَاءُ ط وَاللَّهُ سَمِيعٌ عَلِيمٌ﴾

”اے لوگو جو ایمان لائے ہو! تم شیطان کے نقش قدم کی پیروی نہ کرو اور جو شخص شیطان کے نقش قدم کی پیروی کرے گا تو بلاشبہ وہ اسے

بے حیائی اور بُرائی کا حکم دے گا اور اگر تم پر اللہ تعالیٰ کا فضل اور اس کی رحمت نہ ہوتی تو تم میں سے کوئی بھی کبھی پاک نہ ہو پاتا لیکن

اللہ تعالیٰ جس کو چاہتا ہے پاک کرتا ہے اور اللہ تعالیٰ سب کچھ سننے والا، سب کچھ جاننے والا ہے“ (21)

سوال 1: ﴿يَا أَيُّهَا الَّذِينَ آمَنُوا لَا تَتَّبِعُوا خُطُوبِ الشَّيْطَانِ ط وَمَنْ يَتَّبِعْ خُطُوبِ الشَّيْطَانِ فَإِنَّهُ يَأْمُرُ بِالْفَحْشَاءِ

وَالْمُنْكَرِ﴾ ”اے لوگو جو ایمان لائے ہو! تم شیطان کے نقش قدم کی پیروی نہ کرو اور جو شخص شیطان کے نقش قدم کی پیروی کرے

گا تو بلاشبہ وہ اسے بے حیائی اور بُرائی کا حکم دے گا“ شیطان کے نقش قدم پر چلنے کی ممانعت کی وضاحت آیت کی روشنی میں کریں؟

جواب: (1) ﴿يَا أَيُّهَا الَّذِينَ آمَنُوا﴾ ”اے لوگو جو ایمان لائے ہو!“ یعنی اے لوگو! جنہوں نے اپنے رب کو مان لیا اور اس کی تصدیق کی۔

(2) ﴿لَا تَتَّبِعُوا خُطُوَاتِ الشَّيْطَانِ﴾ ”تم شیطان کے نقش قدم کی پیروی نہ کرو“ یعنی شیطان کے راستوں، اس کے نقش قدم اور اس کی باتوں پر نہ چلو۔

(3) شیطان اپنے قدم یعنی وسوسے انسان کے دل میں رکھتا ہے۔ شیطان کے قدم یعنی وسوسے کے پیچھے اپنا خیال رکھ دینا۔ یعنی جو خیال شیطان ڈالے پیچھے پیچھے وہی سوچنے لگ جانا۔ مثلاً شیطان نے دل میں کسی کے خلاف کوئی بُرا خیال ڈالا ہے تو انسان اُس بُرے خیال پر غور و فکر کرنے لگ جائے پھر اس کے دل میں تنخی پیدا ہو جائے یعنی بدگمانی میں بدل جائے۔ تو یہ شیطان کے قدم کے پیچھے اپنے شعور کے قدم رکھتے جانا ہے یعنی شیطان کے قدموں کی پیروی کرنا ہے۔

(4) ﴿وَمَنْ يَتَّبِعْ خُطُوَاتِ الشَّيْطَانِ﴾ ”اور جو شخص شیطان کے نقش قدم کی پیروی کرے گا“ شیطان کے قدم وسوسے یعنی منفی خیالات ہیں جب بھی انسان کے اندر منفی خیالات اُبھرتے ہیں تو یہ شیطان ہوتا ہے جو انسان کے دل میں ان وسوسوں یا منفی خیالات کو پھینکتا چلا جاتا ہے۔ اللہ تعالیٰ نے انسان کو اپنے دشمن کے قدموں کی پیروی کرنے سے یعنی منفی خیالات پر غور و فکر کر کے کسی بُرائی میں مبتلا ہونے سے روکا ہے کیونکہ منفی احساسات یا منفی خیالات یا وسوسوں کی پیروی کرنا ایک مومن کو زب نہیں دیتا اور یہ بھی اس کے لائق نہیں کہ وہ اپنے دشمن کو اپنا راہ نمائے۔ (5) ﴿فَاتَّهَتْ يَأْمُرُ بِالْفَحْشَاءِ وَالْمُنْكَرِ﴾ ”تو بلاشبہ وہ اسے بے حیائی اور بُرائی کا حکم دے گا“ شیطان فحشاء یعنی زنا کا اور منکر باتوں کا حکم دیتا ہے۔ (6) ہر وہ کام جو عقلاً اور شرعاً غلط ہو منکر کہلاتا ہے۔

(7) منکر کی طرف وہ راغب ہوتا ہے۔ جس کے اندر بُرائی کا میلان موجود ہوتا ہے وہ باہر کی گندگی سے رابطہ کرتا ہے۔

(8) ﴿وَلَوْلَا فَضْلُ اللَّهِ عَلَيْكُمْ وَرَحْمَتُهُ مَا زَكَا لِي مِنْكُمْ مِّنْ أَحَدٍ أَبَدًا﴾ ”اور اگر تم پر اللہ تعالیٰ کا فضل اور اس کی رحمت نہ ہوتی تو تم میں سے کوئی بھی کبھی پاک نہ ہو پاتا“ یہ بات اس لیے کہی گئی کہ واقعہ اقل کی رو میں مسلمان بہہ گئے تھے۔ یہ اللہ تعالیٰ کا فضل و کرم تھا جو اللہ تعالیٰ نے بے حیائی کے چرچوں سے بچالیا۔ اللہ تعالیٰ نے گناہوں سے پاک کر لیا اور نہ کوئی بھی اپنے زور پر پاک نہیں ہو سکتا تھا۔

(9) یعنی تم میں سے کوئی بھی شیطان کی پیروی کرنے سے نہیں بچ سکتا کیونکہ شیطان اور اس کے لشکر انسانوں کو اپنی پیروی کی دعوت دیتے رہتے ہیں اور ان کے سامنے گناہوں کو مزین کرتے رہتے ہیں اور نفس برائی پر مائل رہتا ہے اگر بندے کو شیطان اور نفس کے حوالے کر دیا جائے تو کوئی بھی گناہوں اور برائیوں سے بچ کر اور اور نیکیوں کے اکتساب کے ذریعے پاک نہیں ہو سکتا کیونکہ تزکیہ طہارت اور بڑھاؤ کا مستفمن ہے تم میں سے جس نے اپنا تزکیہ کر لیا تو اس کے موجب اللہ تعالیٰ کا فضل و کرم اور اس کی رحمت ہیں۔ نبی ﷺ یہ دعا کیا کرتے تھے ﴿اللَّهُمَّ آتِ نَفْسِي تَقْوَاهَا وَزَكِّهَا أَنْتَ خَيْرُ مَنْ زَكَّاهَا أَنْتَ وَلِيَّهَا وَمَوْلَاهَا﴾ ”اللہ! میرے نفس کو تقویٰ دے اور پاک کر دے اس کو، تو اس کا بہتر پاک کرنے والا ہے، تو اس کا آقا اور مولیٰ ہے۔“ (مسلم: 4/2088)

(10) ﴿وَلَكِنَّ اللَّهَ يُزَكِّي مَنِ يَشَاءُ﴾ ”لیکن اللہ تعالیٰ جس کو چاہتا ہے پاک کرتا ہے“ (i) اللہ تعالیٰ جسے چاہتا ہے پاکیزگی عطا کرتا

ہے۔ (ii) جس کے اندر پاکیزگی کی طلب ہو۔ (iii) جو پاکیزگی کی رغبت رکھتا ہو۔ (vi) اللہ تعالیٰ اپنے علم سے فیصلہ کرتا ہے کہ کس کو پاکیزگی عطا کرے۔ (11) ﴿وَاللَّهُ سَمِيعٌ عَلِيمٌ﴾ ”اللہ تعالیٰ سب کچھ سننے والا، سب کچھ جاننے والا ہے“ اللہ تعالیٰ نے تمہاری افواہوں اور تمہارے الزام کو سنا ہے وہ عليم ہے جانتا ہے کس کے دل میں بخش کی اشاعت کی محبت ہے۔

﴿وَلَا يَأْتِلِ أُولُو الْفَضْلِ مِنْكُمْ وَالسَّعَةِ أَنْ يُؤْتُوا أُولَى الْقُرْبَىٰ وَالْمَسْكِينِ وَالْمُهَاجِرِينَ فِي سَبِيلِ اللَّهِ ۗ وَلْيَعْفُوا وَلْيَصْفَحُوا ۗ أَلَا تُحِبُّونَ أَنْ يَغْفِرَ اللَّهُ لَكُمْ ۗ وَاللَّهُ غَفُورٌ رَحِيمٌ﴾

”اور تم میں سے جو لوگ فضل و کسائش والے ہیں وہ اس بات کی قسم نہ کھا بیٹھیں کہ وہ رشتہ داروں اور مسکینوں اور مہاجرین کو اللہ تعالیٰ کی راہ میں کچھ نہ دیں گے اور لازم ہے کہ وہ معاف کر دیں اور لازم ہے کہ وہ درگزر کریں، کیا تم پسند نہیں کرتے کہ اللہ تعالیٰ بھی تمہیں بخش دے؟ اور اللہ تعالیٰ بے حد بخشنے والا، نہایت رحم والا ہے“ (22)

سوال 1: ﴿وَلَا يَأْتِلِ أُولُو الْفَضْلِ مِنْكُمْ وَالسَّعَةِ أَنْ يُؤْتُوا أُولَى الْقُرْبَىٰ وَالْمَسْكِينِ وَالْمُهَاجِرِينَ فِي سَبِيلِ اللَّهِ﴾ ”اور تم میں سے جو لوگ فضل و کسائش والے ہیں وہ اس بات کی قسم نہ کھا بیٹھیں کہ وہ رشتہ داروں اور مسکینوں اور مہاجرین کو اللہ تعالیٰ کی راہ میں کچھ نہ دیں گے“ کی وضاحت کریں؟

جواب: (1) یہ آیت سیدنا ابو بکر صدیق رضی اللہ عنہ کے بارے میں نازل ہوئی۔ (2) ﴿وَلَا يَأْتِلِ﴾ ”اور نہ قسم کھائیں“ یعنی قسم نہ اٹھائیں۔

(3) ﴿أُولُو الْفَضْلِ مِنْكُمْ وَالسَّعَةِ﴾ ”اور تم میں سے جو لوگ فضل و کسائش والے ہیں“ یعنی اللہ تعالیٰ نے جن کو مالی وسعت دی ہے۔

(4) ﴿أَنْ يُؤْتُوا أُولَى الْقُرْبَىٰ وَالْمَسْكِينِ وَالْمُهَاجِرِينَ فِي سَبِيلِ اللَّهِ﴾ ”کہ وہ رشتہ داروں اور مسکینوں اور مہاجرین کو اللہ تعالیٰ کی راہ میں کچھ نہ دیں گے“ وہ اپنے رشتہ داروں کو کچھ نہ دینے کی قسم نہ اٹھائیں اور یہ ارادہ نہ کریں کہ وہ محتاجوں اور مہاجرین کو جو اللہ کی راہ میں گھر بار چھوڑ چکے ہیں انہیں کچھ نہیں دیں گے۔

(5) واقعہ اقب میں ملوث ہونے والوں میں مطح بن اثاثہ رضی اللہ عنہ بھی شامل تھے جو سیدنا ابو بکر صدیق رضی اللہ عنہ کے رشتہ دار تھے، وہ اللہ کے راستے میں ہجرت کرنے والے اور انتہائی نادار تھے۔ مطح بن اثاثہ رضی اللہ عنہ کی بہتان طرازی کی وجہ سے سیدنا ابو بکر صدیق رضی اللہ عنہ نے قسم کھالی کہ وہ ان کی مالی مدد نہیں کریں گے (جو کہ اس سے وہ کیا کرتے تھے) اس پر یہ آیت کریمہ نازل ہوئی جس میں اللہ تعالیٰ نے ان کو قسم سے روکا جو انفاق فی سبیل اللہ کے منقطع کرنے کو متضمن تھی اور انہیں عفو اور درگزر کرنے کی ترغیب دی اور اللہ نے ان سے وعدہ کیا کہ اگر وہ ان تقصیر کاروں کو بخش دیں گے تو اللہ تعالیٰ ان کو بخش دے گا۔ (تفسیر سعدی: 2/1810)

(6) ﴿وَلْيَعْفُوا وَلْيَصْفَحُوا﴾ ”اور لازم ہے کہ وہ معاف کر دیں اور لازم ہے کہ وہ درگزر کریں“ رب العزت نے رشتہ داروں سے

پہنچنے والی تکلیفوں کے لیے توجہ دلائی کہ ان سے درگزر کریں اور معاف کر دیں۔

(7) ﴿الَّذِينَ لَا يُغْفِرُ اللَّهُ لَهُمْ وَاللَّهُ غَفُورٌ رَحِيمٌ﴾ ”کیا تم پسند نہیں کرتے کہ اللہ تعالیٰ بھی تمہیں بخش دے؟ اور اللہ تعالیٰ بے حد بخشنے والا، نہایت رحم والا ہے“ یعنی کیا تم پسند نہیں کرو گے کہ تم اللہ تعالیٰ کے بندوں کے ساتھ غفور درگزر کا معاملہ کرو تو اللہ تعالیٰ تمہارے ساتھ غفور درگزر کا معاملہ کرے۔ سیدنا ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا: ”بندے کے معاف کر دینے سے اللہ تعالیٰ اس کی عزت بڑھا دیتا ہے اور جو آدمی بھی اللہ تعالیٰ (کی رضا) کے لیے عاجزی اختیار کرتا ہے، اللہ تعالیٰ اس کا درجہ بلند فرما دیتا ہے۔“ (مسلم: 6592)

(8) ”سیدنا عبد اللہ بن مسعود رضی اللہ عنہ نے کہا کہ جیسے میں (اس وقت) نبی ﷺ کو دیکھ رہا ہوں آپ ﷺ ایک پیغمبر (سیدنا نوح علیہ السلام) کی حکایت بیان کر رہے تھے ان کی قوم والوں نے ان کو اتنا مارا کہ ان کو لہان کر دیا وہ اپنے منہ سے خون پونچھتے تھے اور یوں دعا کرتے جاتے: ﴿رَبِّ اغْفِرْ لِقَوْمِي، فَإِنَّهُمْ لَا يَعْلَمُونَ﴾ ”پروردگار! میری قوم والوں کو بخش دے وہ نادان ہیں۔“ (بخاری: 6929)

(9) جب سیدنا ابو بکر صدیق رضی اللہ عنہ نے یہ آیت کریمہ سنی تو انہوں نے کہا: ”کیوں نہیں اللہ کی قسم! میں یہ چاہتا ہوں کہ اللہ تعالیٰ مجھے بخش دے۔“ چنانچہ انہوں نے دوبارہ سیدنا مسطح رضی اللہ عنہ کی مالی مدد شروع کر دی۔ (بخاری: 4757)

(10) ﴿وَاللَّهُ غَفُورٌ رَحِيمٌ﴾ ”اور اللہ تعالیٰ بے حد بخشنے والا، نہایت رحم والا ہے“ اللہ تعالیٰ نے اپنی مغفرت کے لیے صفت غفور اور اپنی رحمت اور مہربانی کے لیے صفت رحیم کا ذکر کیا ہے۔

(11) اس آیت کریمہ سے یہ سبق ملتا ہے کہ کسی کی معصیت کی وجہ سے اس کی مالی مدد ختم نہیں کرنی چاہیے۔

(12) قریبی رشتے داروں پر خرچ کرنا چاہیے۔

(13) اللہ تعالیٰ نے بڑے سے بڑا جرم کرنے والے کو معاف کرنے اور اس سے درگزر کرنے کی ترغیب دی ہے۔

﴿إِنَّ الَّذِينَ يَرْمُونَ الْمُحْصَنَاتِ الْغَافِلَاتِ الْمُؤْمِنَاتِ لَعُنُوا فِي الدُّنْيَا وَالْآخِرَةِ﴾

وَلَهُمْ عَذَابٌ عَظِيمٌ﴾

”جو لوگ پاک دامن، بے خبر مومن عورتوں پر تہمت لگاتے ہیں یقیناً ان پر دنیا اور آخرت میں لعنت کی گئی ہے

اور ان کے لیے بہت بڑا عذاب ہے“ (23)

سوال 1: ﴿إِنَّ الَّذِينَ يَرْمُونَ الْمُحْصَنَاتِ الْغَافِلَاتِ الْمُؤْمِنَاتِ لَعُنُوا فِي الدُّنْيَا وَالْآخِرَةِ﴾ وَلَهُمْ عَذَابٌ عَظِيمٌ﴾ ”جو لوگ پاک دامن، بے خبر مومن عورتوں پر تہمت لگاتے ہیں یقیناً ان پر دنیا اور آخرت میں لعنت کی گئی ہے اور ان کے لیے بہت بڑا عذاب ہے“ کی وضاحت کریں؟

جواب: (1) ﴿إِنَّ الَّذِينَ يَرْمُونَ الْمُحْصَنَاتِ الْغُفْلَاتِ الْمُؤْمِنَاتِ﴾ ”جو لوگ پاک دامن، بے خبر مومن عورتوں پر تہمت لگاتے ہیں“ رب العزت نے پاک دامن عورتوں پر بہتان لگانے کی سخت وعید سنائی ہے کہ وہ بے خبر مومن عورتوں پر تہمت لگاتے ہیں جن کے دل پاک ہیں جنہیں یہ نہیں پتہ کہ بد چلنی کیا ہوتی ہے اور کیسے کی جاتی ہے۔

(2) ﴿لَعْنُوا فِي الدُّنْيَا وَالْآخِرَةِ﴾ ”یقیناً ان پر دنیا اور آخرت میں لعنت کی گئی ہے“ یعنی دنیا اور آخرت میں انہیں اللہ تعالیٰ کی رحمت سے دور کر دیا گیا ہے۔ (جامع البیان: 18/109)

(3) ﴿وَلَهُمْ عَذَابٌ عَظِيمٌ﴾ ”اور ان کے لیے بہت بڑا عذاب ہے“ لعنت سے بڑھ کر عذاب عظیم کی وعید دی ہے۔ یہ اللہ تعالیٰ کا غضب ہے۔ (4) اللہ تعالیٰ نے ایمان والی عورتوں پر بے حیائی کا الزام لگانے سے ڈرایا ہے کہ ان کے لیے لعنت اور عذاب عظیم ہے۔

﴿يَوْمَ تَشْهَدُ عَلَيْهِمْ أَلْسِنَتُهُمْ وَأَيْدِيهِمْ وَأَرْجُلُهُمْ بِمَا كَانُوا يَعْمَلُونَ﴾

”اس دن جب ان کی زبانیں اور ان کے ہاتھ اور ان کے پاؤں ان کے اپنے ہی خلاف گواہی دیں گے

جو کام بھی وہ کیا کرتے تھے“ (24)

سوال 1: ﴿يَوْمَ تَشْهَدُ عَلَيْهِمْ أَلْسِنَتُهُمْ وَأَيْدِيهِمْ وَأَرْجُلُهُمْ بِمَا كَانُوا يَعْمَلُونَ﴾ ”اس دن جب ان کی زبانیں اور ان کے ہاتھ اور ان کے پاؤں ان کے اپنے ہی خلاف گواہی دیں گے جو کام بھی وہ کیا کرتے تھے“ قیامت کے دن اعضاء اقبال جرم کریں گے، آیت کی روشنی میں وضاحت کریں؟

جواب: (1) ﴿يَوْمَ تَشْهَدُ عَلَيْهِمْ أَلْسِنَتُهُمْ وَأَيْدِيهِمْ وَأَرْجُلُهُمْ بِمَا كَانُوا يَعْمَلُونَ﴾ ”اس دن جب ان کی زبانیں اور ان کے ہاتھ اور ان کے پاؤں ان کے اپنے ہی خلاف گواہی دیں گے جو کام بھی وہ کیا کرتے تھے“ سیدہ عائشہ رضی اللہ عنہا کے خلاف مدینہ میں جو ماحول بن گیا تھا اس میں بے سوچے سمجھے زبانوں نے ہی کردار ادا کیا تھا۔ اللہ تعالیٰ نے مسلمانوں کے شعور کو بیدار کیا ہے کہ یہ زبانیں تمہارے اپنے خلاف گواہ بننے والی ہیں۔ یہ عذاب عظیم قیامت کے روز ہوگا۔

(2) انسان اس لیے غلط باتیں کرتا ہے کہ وہ یہ نہیں جانتا کہ اس کی زبان سے نکلے ہوئے الفاظ براہ راست رب تک پہنچ رہے ہیں۔ انسان دوسروں پر ظلم اس لیے کرتا ہے کہ وہ بے خبر رہتا ہے کہ قیامت کے دن اس کے ہاتھ پاؤں اللہ تعالیٰ کے گواہ بن جائیں گے۔ غفلت اور بے خبری سب بُرائیوں کی جڑ ہے۔

(3) جس (قیامت کے) روز ہر عضو اپنے اعمال کی گواہی دے گا اور وہ ہستی انہیں قوت گویائی عطا کرے گی جس نے ہر چیز کو گویائی بخشی ہے پس بندے سے گناہوں کا انکار ممکن نہ ہوگا۔ یقیناً وہ ہستی جس نے بندوں کے نفوس ہی میں سے گواہ برپا کئے اس نے بندوں کے ساتھ

انصاف کیا۔ (تفسیر سہمی: 1811/29)

(4) ﴿وَقَالُوا الْجُلُودُ دِهْمٌ لِمَ شَهِدْتُمْ عَلَيْنَا قَالُوا أَنْطَقْنَا اللَّهُ الَّذِي أَنْطَقَ كُلَّ شَيْءٍ وَهُوَ خَلَقَكُمْ أَوَّلَ مَرَّةٍ وَالْيَدِ تَرْجَعُونَ﴾ ”اور وہ اپنی کھالوں سے کہیں گے: ”تم نے ہمارے خلاف کیوں گواہی دی ہے؟“ وہ کہیں گی: ”ہمیں اسی اللہ تعالیٰ نے گویائی دی ہے جس نے ہر چیز کو گویائی دے دی۔“ اور اُس نے تمہیں پہلی مرتبہ پیدا کیا اور اسی کی طرف تم واپس لائے جا رہے ہو۔“ (نسلت: 21)

سوال 2: انسان کے اعمال کیسے درست رہ سکتے ہیں؟

جواب: انسان کے اعمال اسی صورت میں درست رہ سکتے ہیں اگر اُس کو یہ احساس ہو جائے کہ وہ ہر وقت اللہ تعالیٰ کی نگاہ میں ہے، اور اس کا ہر عمل ریکارڈ ہو رہا ہے۔ اس احساس کے تحت اس کی زندگی بدل سکتی ہے، وہ الفاظ کا درست استعمال کر سکتا ہے، اور اپنے ہاتھ پاؤں کا محتاط استعمال کر سکتا ہے۔

﴿يَوْمَ مَعَذِّبُ فِيهِمُ اللَّهُ دِينَهُمُ الْحَقَّ وَيَعْلَمُونَ أَنَّ اللَّهَ هُوَ الْحَقُّ الْمُبِينُ﴾

”اس دن اللہ تعالیٰ انہیں پورا پورا حقیقی بدلہ دے گا اور وہ جان لیں گے کہ بلاشبہ اللہ تعالیٰ ہی حق ہے، جو ظاہر کرنے والا ہے“ (25)

سوال 1: ﴿يَوْمَ مَعَذِّبُ فِيهِمُ اللَّهُ دِينَهُمُ الْحَقَّ وَيَعْلَمُونَ أَنَّ اللَّهَ هُوَ الْحَقُّ الْمُبِينُ﴾ ”اس دن اللہ تعالیٰ انہیں پورا پورا حقیقی بدلہ دے گا اور وہ جان لیں گے کہ بلاشبہ اللہ تعالیٰ ہی حق ہے، جو ظاہر کرنے والا ہے“ کی وضاحت کریں؟

جواب: (1) ﴿يَوْمَ مَعَذِّبُ فِيهِمُ اللَّهُ دِينَهُمُ الْحَقَّ﴾ ”اُس دن اللہ تعالیٰ انہیں پورا پورا حقیقی بدلہ دے گا“، یعنی قیامت کے دن رب العزت ہر ایک کو اس کے اعمال کی پوری پوری جزا دے گا۔ (2) اللہ تعالیٰ عادل ہے وہ کسی کے اعمال کی جزا میں کمی نہیں کرے گا۔

(3) اس دن چھوٹے بڑے سب اعمال اپنے سامنے موجود پائیں گے جیسا کہ فرمایا ﴿وَوُضِعَ الْكِتَابُ فَتَرَى الْمُجْرِمِينَ مُشْفِقِينَ﴾ ”اور کتاب اعمال رکھ دی جائے گی، پس آپ مجرموں کو دیکھیں گے کہ وہ اس سے ڈرنے والے ہوں گے جو اس میں ہوگا اور کہیں گے کہ ہائے ہماری کم بختی! یہ کتاب کیسی ہے جس نے چھوٹا بڑا کچھ بھی نہیں چھوڑا مگر اس کو شمار کر رکھا ہے اور جو بھی انہوں نے کیا تھا وہ سب اس کو سامنے پائیں گے اور آپ کا رب کسی ایک پر ظلم نہیں کرتا۔“ (الہف: 49)

(4) ﴿وَيَعْلَمُونَ أَنَّ اللَّهَ هُوَ الْحَقُّ الْمُبِينُ﴾ ”اور وہ جان لیں گے کہ بلاشبہ اللہ تعالیٰ ہی حق ہے، جو ظاہر کرنے والا ہے“ اس عظیم موقع پر انہیں معلوم ہو جائے گا کہ اللہ تعالیٰ ہی واضح حق ہے۔ اس کے اوصاف حق ہیں، اس کے افعال حق ہیں، اس کی ملاقات حق، اس کی عبادت حق، اس کے وعدے حق، اس کی وعیدیں حق ہیں، اس کے رسول حق، اس کا دین حق ہے۔

(5) (i) جس دن حساب کتاب ہوگا۔ (ii) جس دن ہر انسان کو اس کے کیے کا بھرپور بدلہ ملے گا۔  
(iii) اس دن انسان کو پتہ چل جائے گا کہ اللہ تعالیٰ ہی حق ہے، سچ کوچ کر دکھانے والا۔

﴿الْحَبِيثَاتُ لِلْحَبِيثِينَ وَالْحَبِيثُونَ لِلْحَبِيثَاتِ وَالطَّيِّبَاتُ لِلطَّيِّبِينَ وَالطَّيِّبُونَ لِلطَّيِّبَاتِ أُولَئِكَ مُبَرَّءُونَ مِمَّا يَقُولُونَ لَهُمْ مَغْفِرَةٌ وَرِزْقٌ كَرِيمٌ﴾

”خبیث عورتیں خبیث مردوں کے لیے ہیں اور خبیث مرد خبیث عورتوں کے لیے ہیں اور پاکیزہ عورتیں پاکیزہ مردوں کے لیے ہیں اور پاکیزہ مرد پاکیزہ عورتوں کے لیے ہیں یہ لوگ اُن باتوں سے بری کیے ہوئے ہیں جو لوگ کہتے ہیں، ان کے لیے مغفرت اور باعزت رزق ہے“ (26)

سوال 1: ﴿الْحَبِيثَاتُ لِلْحَبِيثِينَ وَالْحَبِيثُونَ لِلْحَبِيثَاتِ وَالطَّيِّبَاتُ لِلطَّيِّبِينَ وَالطَّيِّبُونَ لِلطَّيِّبَاتِ أُولَئِكَ مُبَرَّءُونَ مِمَّا يَقُولُونَ لَهُمْ مَغْفِرَةٌ وَرِزْقٌ كَرِيمٌ﴾ ”خبیث عورتیں خبیث مردوں کے لیے ہیں اور خبیث مرد خبیث عورتوں کے لیے ہیں اور پاکیزہ عورتیں پاکیزہ مردوں کے لیے ہیں اور پاکیزہ مرد پاکیزہ عورتوں کے لیے ہیں یہ لوگ اُن باتوں سے بری کیے ہوئے ہیں جو لوگ کہتے ہیں، ان کے لیے مغفرت اور باعزت رزق ہے“ کی وضاحت کریں؟

جواب: (1) ﴿الْحَبِيثَاتُ لِلْحَبِيثِينَ وَالْحَبِيثُونَ لِلْحَبِيثَاتِ﴾ ”خبیث عورتیں خبیث مردوں کے لیے ہیں اور خبیث مرد خبیث عورتوں کے لیے ہیں“ اس سے مراد زانی مرد اور زانی عورتیں ہیں۔

(2) سیدنا ابن عباس رضی اللہ عنہما فرماتے ہیں فحش باتیں برے لوگوں کے لیے ہیں اور برے لوگ فحش باتوں کے لیے ہیں۔

(3) ﴿وَالطَّيِّبَاتُ لِلطَّيِّبِينَ وَالطَّيِّبُونَ لِلطَّيِّبَاتِ﴾ ”اور پاکیزہ عورتیں پاکیزہ مردوں کے لیے ہیں اور پاکیزہ مرد پاکیزہ عورتوں کے لیے ہیں“ اس سے مراد پاک مرد اور پاک عورتیں ہیں۔

(4) سیدنا ابن عباس رضی اللہ عنہما نے فرمایا: اچھی باتیں اچھے لوگوں کے لیے ہیں اور اچھے لوگ اچھی باتوں کے لیے ہیں۔ یہ آیت سیدہ عائشہ رضی اللہ عنہا اور آپ پر الزام لگانے والوں کے بارے میں اتنی مطلب یہ ہوا کہ بہتان باندھنے والوں نے سیدہ عائشہ صدیقہ رضی اللہ عنہا پر جو بد اخلاقی کا الزام لگایا ہے وہی اس بات کے لائق ہیں اور سیدہ عائشہ صدیقہ رضی اللہ عنہا بے گناہ، پاک اور طاہر ہیں۔ سیدہ عائشہ صدیقہ رضی اللہ عنہا تو ہر پاکیزہ شخص سے زیادہ پاک ہیں۔ اگر ان میں کوئی عیب ہوتا تو انہیں اللہ کے رسول ﷺ کی زوجیت کا شرف نہ شرعی طور پر حاصل ہوتا نہ کوئی طور سے۔ (مختصر ابن کثیر: 1320/2)

(5) ﴿أُولَئِكَ مُبَرَّءُونَ مِمَّا يَقُولُونَ﴾ ”یہ لوگ اُن باتوں سے بری کیے ہوئے ہیں جو لوگ کہتے ہیں“، یعنی منافقوں کی الزام تراشی

سے بری ہیں۔ صفوان بن معطل رضی اللہ عنہ اور سیدہ عائشہ صدیقہ رضی اللہ عنہا کی طرف اشارہ ہے۔

(6) ﴿لَهُمْ مَغْفِرَةٌ وَّرِزْقٌ كَرِيمٌ﴾ ”ان کے لیے مغفرت اور باعزت رزق ہے“ یعنی گناہوں کی مغفرت اور رزق کریم ہے۔ اس سے مراد جنت کا رزق ہے جو اہل ایمان کو نصیب ہوگا۔

#### رکوع نمبر 4

﴿يَا أَيُّهَا الَّذِينَ آمَنُوا لَا تَدْخُلُوا بُيُوتًا غَيْرَ بُيُوتِكُمْ حَتَّى تَسْتَأْذِنُوا وَتُسَلِّمُوا عَلَىٰ أَهْلِهَا ۗ ذٰلِكُمْ خَيْرٌ لَّكُمْ لَعَلَّكُمْ تَذَكَّرُونَ﴾

”اے لوگو جو ایمان لائے ہو! اپنے گھروں کے سوا دوسرے گھروں میں داخل نہ ہو کرو یہاں تک کہ تم انس معلوم کر لو اور اس کے رہنے والوں پر سلام بھیج دو، تمہارے لیے یہی بہتر ہے تاکہ تم نصیحت حاصل کرو“ (27)

سوال 1: ﴿يَا أَيُّهَا الَّذِينَ آمَنُوا لَا تَدْخُلُوا بُيُوتًا غَيْرَ بُيُوتِكُمْ حَتَّى تَسْتَأْذِنُوا وَتُسَلِّمُوا عَلَىٰ أَهْلِهَا ۗ ذٰلِكُمْ خَيْرٌ لَّكُمْ لَعَلَّكُمْ تَذَكَّرُونَ﴾ ”اے لوگو جو ایمان لائے ہو! اپنے گھروں کے سوا دوسرے گھروں میں داخل نہ ہو کرو یہاں تک کہ تم انس معلوم کر لو اور اس کے رہنے والوں پر سلام بھیج دو، تمہارے لیے یہی بہتر ہے تاکہ تم نصیحت حاصل کرو“ گھروں میں داخلے کے آداب کی وضاحت آیت کی روشنی میں کریں؟

جواب: (1) ﴿يَا أَيُّهَا الَّذِينَ آمَنُوا لَا تَدْخُلُوا بُيُوتًا غَيْرَ بُيُوتِكُمْ﴾ ”اے لوگو جو ایمان لائے ہو! اپنے گھروں کے سوا دوسرے گھروں میں داخل نہ ہو کرو“ اللہ رب العزت نے اپنے بندوں سے فرمایا: اے لوگو جو اللہ تعالیٰ کے رب ہونے، اسلام کے دین ہونے اور محمد صلی اللہ علیہ وسلم کے رسول ہونے پر ایمان لائے ہو، اپنے گھروں کے سوا دوسرے گھروں میں اجازت لیے بغیر نہ داخل ہو کرو یعنی کسی ایسی جگہ یا ایسے وقت میں داخل ہونے کی اجازت طلب کرنا جس کا اجازت چاہنے والا مالک نہ ہو۔ (فتح الباری: 5/111)

(2) (i) گھروں میں بااجازت داخلے پر پابندی اس لیے عائد کی گئی ہے تاکہ معاشرے میں بُرائیوں کی پیدائش کا دروازہ بند کر دیا جائے (ii) گھروں میں داخلے کی پابندی اسلام کے اصولِ سند ذرائع کے مطابق ہے۔

(iii) اسلام خاندان اور گھروں کی چار دیواری کا احترام کرتا ہے اس لیے وہ گھروں میں داخلے پر پابندی عائد کرتا ہے۔

(3) (i) جس کا ذکر کرتے ہوئے نبی صلی اللہ علیہ وسلم نے فرمایا: ”اجازت طلبی نظر پڑنے سے بچاؤ کے لئے مقرر کی گئی ہے۔“ (صحیح البخاری: 624، صحیح مسلم: 2156)

اجازت طلبی میں خلل واقع ہو جانے سے گھر کے اندر ستر پر نظر پڑتی ہے۔ کیونکہ گھر انسان کے لئے باہر کے لوگوں سے ستر اور پردہ ہے جیسے کپڑا جسم کو چھپاتا ہے۔

(ii) اجازت طلب کئے بغیر گھر میں داخل ہونا، داخل ہونے والے کے بارے میں شک کا موجب ہے اور وہ برائی یعنی چوری وغیرہ سے متہم ہوتا ہے کیونکہ گھر میں خفیہ طور پر داخل ہونا شر پر دلالت کرتا ہے۔ (تفسیر سعدی: 2/1812، 1813)

(4) ﴿وَحَتَّىٰ تَسْتَأْذِنُوا وَتُسَلِّمُوا عَلَىٰ أَهْلِهَا﴾ ”یہاں تک کہ تم انس معلوم کر لو اور اس کے رہنے والوں پر سلام بھیج دو“ اہل ایمان کو اپنے گھروں کے سوا دوسرے گھروں میں داخلے کے لیے اجازت طلب کرنے کا حکم دیا گیا ہے یہاں اجازت طلبی یعنی ﴿اَسْتِئْذَانٌ﴾ کو اَسْتِئْذَانٌ کہا گیا ہے۔ یعنی گھر والوں سے انس حاصل کرو۔ انس کے بعد ہی اجازت طلبنے کا امکان پیدا ہوتا ہے۔

(5) ﴿وَتُسَلِّمُوا عَلَىٰ أَهْلِهَا﴾ ”اور اس کے رہنے والوں پر سلام بھیج دو“ نبی ﷺ نے فرمایا: کسی کے گھر میں داخل ہونے سے پہلے کہو: ”السلام علیکم! اور پھر پوچھو کیا میں اندر آ جاؤں؟“ (سنن ابی داؤد: 5177)

(6) سلام کرنے کے بعد تین بار اجازت مانگی جائے۔ اگر مل جائے تو گھر میں داخل ہو جاؤ اور اگر نہ ملے تو واپس ہو جاؤ۔ سیدنا ابوسعید خدری رضی اللہ عنہ نے بیان کیا کہ میں انصاری کی ایک مجلس میں تھا کہ ابو موسیٰ رضی اللہ عنہ تشریف لائے جیسے گھبرائے ہوئے ہوں۔ انہوں نے کہا کہ میں نے سیدنا عمر رضی اللہ عنہ کے یہاں تین مرتبہ اندر آنے کی اجازت چاہی لیکن مجھے کوئی جواب نہ ملا، اس لیے واپس چلا آیا (جب سیدنا عمر رضی اللہ عنہ کو معلوم ہوا) تو انہوں نے دریافت کیا کہ (اندر آنے میں) کیا بات مانع تھی؟ میں نے کہا کہ میں نے تین مرتبہ اندر آنے کی اجازت مانگی اور جب مجھے کوئی جواب نہیں ملا تو واپس چلا گیا اور رسول اللہ ﷺ نے فرمایا: ”جب تم میں سے کوئی کسی سے تین مرتبہ اجازت چاہے اور اجازت نہ ملے تو واپس چلا جانا چاہیے۔“ سیدنا عمر رضی اللہ عنہ نے کہا واللہ! تمہیں اس حدیث کی صحت کے لیے کوئی گواہ لانا ہوگا۔ (سیدنا ابو موسیٰ رضی اللہ عنہ نے مجلس والوں سے پوچھا) کیا تم میں کوئی ایسا ہے جس نے نبی ﷺ سے یہ حدیث سنی ہو؟ سیدنا ابی بن کعب رضی اللہ عنہ نے کہا کہ اللہ کی قسم! تمہارے ساتھ (اس کی گویا دینے کے سوا) جماعت میں سب سے کم عمر شخص کے اور کوئی نہیں کھڑا ہوگا۔ ابوسعید نے کہا اور میں ہی جماعت کا وہ سب سے کم عمر آدمی تھا میں ان کے ساتھ اٹھ کر گیا اور سیدنا عمر رضی اللہ عنہ سے کہا کہ واقعی نبی کریم ﷺ نے ایسا فرمایا ہے۔ (بخاری: 6245) (تفسیر المرافی: 6/343)

(7) ”سیدنا اہل بن سعد رضی اللہ عنہ سے روایت ہے کہ ایک شخص نے نبی کریم ﷺ کے کسی حجرہ میں سوراخ میں سے دیکھا، نبی ﷺ کے پاس اس وقت ایک کنگھا تھا جس سے آپ سر مبارک کھجا رہے تھے۔ نبی ﷺ نے اس سے فرمایا کہ اگر مجھے معلوم ہوتا کہ تم جھانک رہے ہو تو یہ کنگھا تمہاری آنکھ میں چھو دیتا (اندر داخل ہونے سے پہلے) اجازت مانگنا تو ہے ہی اس لیے کہ (اندر کی کوئی ذاتی چیز) نہ دیکھی جائے۔“ (بخاری: 6241)

(8) ایک صاحب نبی ﷺ کے کسی حجرہ میں جھانک کر دیکھنے لگے تو نبی کریم ﷺ ان کی طرف تیر کا پھل یا بہت سے پھل لے کر بڑھے، گویا میں نبی کریم ﷺ کو دکھ رہا ہوں ان صاحب کی طرف اس طرح چپکے چپکے تشریف لائے۔ (بخاری: 6242)

(9) سیدنا ابو ہریرہ رضی اللہ عنہ نے فرمایا کہ میں رسول ﷺ کے ساتھ (آپ کے گھر میں) داخل ہوا نبی کریم ﷺ نے ایک بڑے پیالے میں

دودھ پایا تو فرمایا: ”ابو ہریرہ رضی اللہ عنہ! اہل صفہ کے پاس جا اور انہیں میرے پاس بلا۔“ میں ان کے پاس آیا اور انہیں بلا لایا۔ وہ آئے اور (اندر آنے کی) اجازت چاہی پھر جب اجازت دی گئی تو داخل ہوئے۔ (بخاری: 6246)

(10) بنو عامر کے ایک شخص سے مروی ہے کہ اس نے نبی ﷺ سے اجازت مانگی تو اس نے کہا: کیا میں اندر آ جاؤں؟ نبی ﷺ نے اپنی لونڈی سے کہا: اس کے پاس جاؤ وہ عمدہ طریقے سے اجازت نہیں مانگ رہا، اس سے کہو کہ اس طرح کہے: السلام علیکم! کیا میں اندر آ سکتا ہوں۔ (سلسلہ صحیحہ، الآداب والاسان: 213)

(11) سیدنا ابن عباس رضی اللہ عنہما فرماتے ہیں: ”تین آیتیں ہیں کہ لوگوں نے ان پر عمل چھوڑ رکھا ہے ایک تو یہ کہ اللہ تعالیٰ فرماتا ہے ”تم میں سے سب سے زیادہ بزرگی والا وہ ہے جو سب سے زیادہ اللہ تعالیٰ کا خوف رکھتا ہو“ اور لوگوں کا خیال یہ ہے کہ سب سے بڑا وہ ہے جو سب سے زیادہ امیر ہو، اور ادب کی آیتیں بھی لوگ چھوڑ بیٹھتے ہیں“۔ عطار رحمۃ اللہ علیہ نے پوچھا۔ میرے گھر میں میری یتیم بہنیں ہیں جو ایک ہی گھر میں رہتی ہیں اور میں ہی انہیں پالتا ہوں کیا ان کے پاس جانے کے لیے بھی مجھے اجازت کی ضرورت ہے؟ آپ رضی اللہ عنہ نے فرمایا: ”ہاں ضرور اجازت طلب کیا کرو“، میں نے دوبارہ یہی سوال کیا کہ شاید کوئی رخصت کا پہلو نکل آئے۔ آپ رضی اللہ عنہ نے فرمایا: ”کیا تم انہیں ننگا دیکھنا پسند کرو گے؟“ میں نے کہا نہیں فرمایا ”پھر ضرور اجازت مانگا کرو“۔ میں نے یہی سوال دوہرایا تو آپ رضی اللہ عنہ نے فرمایا: ”کیا تو اللہ کا حکم مانے گا یا نہیں؟“ میں نے کہا ہاں مانوں گا۔ آپ رضی اللہ عنہ نے فرمایا ”پھر بغیر اطلاع ہرگز ان کے پاس بھی نہ جاؤ“۔ (تفسیر ابن کثیر)

(12) سیدنا ابن مسعود رضی اللہ عنہ کا قول ہے کہ اپنی ماں کے پاس بھی گھر میں بغیر اطلاع کے نہ جاؤ۔ (تفسیر ابن کثیر)

(13) کلدہ بن خبیل کہتے ہیں: صفوان بن امیہ نے مجھے دودھ، کھیس اور چھوٹے کھیرے دے کر نبی کریم ﷺ کے پاس بھیجا، آپ ﷺ وادی کے اوپر والے حصے میں تھے میں نے سلام کہا اور اجازت طلب کئے بغیر آپ ﷺ کے پاس چلا گیا۔ نبی کریم ﷺ نے فرمایا: ”واپس لوٹ جا اور (پہلے) اس طرح کہہ: السلام علیکم، کیا میں اندر آ جاؤں؟“ (سلسلہ صحیحہ، الآداب والاسان)

(14) ﴿ذَلِكُمْ خَيْرٌ لَّكُمْ لَعَلَّكُمْ تَتَذَكَّرُونَ﴾ ”تمہارے لیے یہی بہتر ہے تاکہ تم نصیحت حاصل کرو“ یعنی اجازت طلب کرنا تمہارے لیے بہتر ہے مکارم اخلاق میں سے ہے۔ (15) اجازت لینا واجب ہے مل جانے تو داخل ہونا چاہیے ورنہ پلٹ جانا چاہیے۔

(16) (i) اس وقت تک داخل نہیں ہو سکتے جب تک کہ یہ معلوم نہ ہو کہ گھر کے اندر کون ہے؟ (ii) اُس وقت تک داخل نہ ہوں جب تک یہ پتہ نہ چل جائے کہ اجازت مل گئی ہے۔ (iii) گھروں میں سلام کر کے داخل ہوا جائے۔ اجازت گھر کے سربراہ کی جانب سے ہونی چاہیے۔ بچے کی اجازت پر گھر میں داخل نہیں ہونا چاہیے۔

(17) استیذان سے گھروں کو عزت نصیب ہوتی ہے اور گھر والوں کو اچانک نظر پڑنے سے جو تکلیف لاحق ہوتی ہے اس سے اجازت طلبی بچاتی ہے۔ (18) گھروں میں کھانے پینے، لباس اور استعمال کی چیزوں تک لوگ نہیں چاہتے کہ کسی کی نظر پڑے۔ اجازت طلبی اس تکلیف سے

بھی بچا لیتی ہے۔ (19) امام شوکانی رحمۃ اللہ علیہ فرماتے ہیں گھروں میں بلا اجازت داخل ہونے پر کبھی کبھی زنا یا تہمت کے اسباب اور محرکات پیدا ہو جاتے ہیں۔ (فتح القدیر: 4/19)

سوال 2: رسول اللہ ﷺ کا گھروں میں داخلے کا کیا معمول تھا؟

جواب: (1) رسول اللہ ﷺ پہلے سلام کرتے پھر اجازت طلب کرتے۔

(2) رسول اللہ ﷺ تین مرتبہ اجازت طلب کرتے اگر کوئی جواب نہ آتا تو لوٹ آتے۔

(3) ایک مرتبہ آپ ﷺ سیدنا سعد بن عبادہ رضی اللہ عنہ کے ہاں گئے اسلام علیکم ورحمۃ اللہ کہہ کر، دو مرتبہ اجازت طلب کی مگر جواب نہ آیا تیسری مرتبہ اجازت طلب کرنے پر جواب نہ آیا تو آپ ﷺ لوٹ آئے۔ سیدنا سعد دوڑے آئے اور کہا کہ میں آوازن رہا تھا مگر میرا دل یہ چاہتا تھا کہ آپ ﷺ کی زبان سے جتنی بار میرے لیے سلام اور رحمت کی دعا نکل جائے اچھا ہے میں آہستہ آہستہ جواب دیتا رہا۔

(4) رسول اللہ ﷺ اجازت طلب کرتے وقت دائیں یا بائیں جانب کھڑے ہوتے تاکہ ایک دم سامنا نہ ہو جس میں بے پردگی کا امکان رہتا ہے۔

﴿فَإِنْ لَّمْ تَجِدُوا فِيهَا أَحَدًا فَلَا تَدْخُلُوهَا حَتَّىٰ يُؤْذَنَ لَكُمْ ۗ وَإِنْ قِيلَ لَكُمْ ارْجِعُوا فَارْجِعُوا ۗ هُوَ أَزْكَىٰ لَكُمْ ۗ وَاللَّهُ بِمَا تَعْمَلُونَ عَلِيمٌ﴾

”پھر اگر تم کسی کو ان میں نہ پاؤ تو ان میں داخل نہ ہو حتیٰ کہ تمہیں اجازت دے دی جائے اور اگر تم سے کہا جائے کہ لوٹ جاؤ تو تم لوٹ

جاؤ، وہ تمہارے لیے زیادہ پاکیزہ ہے اور اللہ تعالیٰ خوب جاننے والا ہے جو کچھ بھی تم کرتے ہو“ (28)

سوال 1: ﴿فَإِنْ لَّمْ تَجِدُوا فِيهَا أَحَدًا فَلَا تَدْخُلُوهَا حَتَّىٰ يُؤْذَنَ لَكُمْ ۗ وَإِنْ قِيلَ لَكُمْ ارْجِعُوا فَارْجِعُوا ۗ هُوَ أَزْكَىٰ لَكُمْ ۗ وَاللَّهُ بِمَا تَعْمَلُونَ عَلِيمٌ﴾ ”پھر اگر تم کسی کو ان میں نہ پاؤ تو ان میں داخل نہ ہو حتیٰ کہ تمہیں اجازت دے دی جائے اور اگر تم سے کہا جائے کہ لوٹ جاؤ تو تم لوٹ جاؤ، وہ تمہارے لیے زیادہ پاکیزہ ہے اور اللہ تعالیٰ خوب جاننے والا ہے جو کچھ بھی تم کرتے ہو“ کی وضاحت کریں؟

جواب: (1) ﴿فَإِنْ لَّمْ تَجِدُوا فِيهَا أَحَدًا فَلَا تَدْخُلُوهَا حَتَّىٰ يُؤْذَنَ لَكُمْ﴾ ”پھر اگر تم ان میں کسی کو نہ پاؤ تو ان میں داخل نہ ہو حتیٰ کہ تمہیں اجازت دے دی جائے“ اگر گھر خالی ہو تو اس میں داخل نہ ہوں۔

(2) خالی گھر میں گھر والوں کی اجازت سے داخل ہو سکتے ہیں مثلاً اگر کوئی کہہ دے اگر میں گھر پر نہ ہوں تو آپ گھر میں بیٹھیں اور انتظار کر لیں۔

(3) خالی گھر وہ بھی ہیں جن میں کوئی خاص فرد نہ رہتا ہو وہ ہر خاص و عام کے لیے کھلا ہو جیسے مسجد، ہوٹل وغیرہ ایسے مقامات پر داخل ہونے

کے لیے کسی سے اجازت لینے کی ضرورت نہیں۔

(4) دیران اور بے آباد گھر جن کے مالکوں کا پتہ نہ ہو وہاں اگر گھاس اُگ آئے اور کوئی فائدہ اٹھانا چاہے تو اٹھا سکتا ہے۔

(5) ﴿وَإِنْ قِيلَ لَكُمْ اذْجِعُوا فَاذْجِعُوا﴾ اور اگر تم سے کہا جائے کہ لوٹ جاؤ تو تم لوٹ جاؤ، یعنی اگر کوئی ملاقات سے معذرت کر دے تو خوش دلی کے ساتھ واپس آنا چاہیے۔

(6) اگر گھر والے اجازت نہ دیں تو برا نہیں منانا چاہیے کیونکہ گھر والوں کا حق ہے اور جانے والے کا یہ واجب حق نہیں ہے کہ اسے اجازت دی جائے۔

(7) ﴿هُوَ أَزْطَىٰ لَكُمْ﴾ ”وہ تمہارے لیے زیادہ پاکیزہ ہے“ یعنی تمہیں برائیوں سے پاک کرنے اور تمہاری نیکیوں میں اضافہ کرنے کے لیے یہ طریقہ کار بہتر ہے۔

(8) ﴿وَاللَّهُ بِمَا تَعْمَلُونَ عَلِيمٌ﴾ ”اور اللہ تعالیٰ خوب جاننے والا ہے جو کچھ بھی تم کرتے ہو“ یعنی اللہ تعالیٰ تمہارے اموال کو جانتا ہے اس نے تمہارے لیے اجازت طلبی کا طریقہ مقرر کیا ہے اس کی بات مان جاؤ کیونکہ اس کے بغیر آپ کمال اور سعادت کو نہیں پہنچ سکتے۔

(9) (i) اللہ تعالیٰ کے ”علیم“ ہونے کی بات انسان کے شعور میں آتی ہے تو وہ اپنے عمل کے بارے میں محتاط ہو جاتا ہے۔

(ii) اللہ تعالیٰ انسان کو اس کے دل کے عمل کے بارے میں شعور دلاتے ہیں کہ دیکھو اگر بُرا منایا، منفی خیالات کو جگہ دی تو تمہارے دل کے عمل سے میں ناواقف نہیں ہوں یوں انسان اپنے آپ کو منفی خیالات سے پاک کرنے کے لیے تیار ہو جاتا ہے۔

سوال 2: اسلام نے ملاقات کی اجازت دینے یا نہ دینے کا حق گھر والوں کو دیا ہے اس کی حکمت واضح کریں؟

جواب: (1) (i) اسلام انسانی مجبوریوں کی رعایت دیتا ہے مثلاً کوئی کسی اہم کام میں مشغول ہے یا کوئی اس پوزیشن میں نہیں کہ آنے والے مہمانوں کا صحیح طرح استقبال کر سکے تو اس کو یہ حق حاصل ہے کہ وہ ملاقات سے انکار کر دے۔

(ii) اسلام اجتماعی معاملات کو اعلیٰ ظرفی کی بنیاد پر قائم کرنا چاہتا ہے۔ ایک کو انکار کا حق دے کر دوسرے کو خوش دلی سکھاتا ہے کہ یہ مائنڈ کرنے کا نہیں دوسرے کی مجبوریوں کے لحاظ کا معاملہ ہے۔

(2) (i) اجازت نہ ملنے پر لوٹ جانے والا اپنے آپ کو منفی خیالات سے بچا کر پاک ہو جاتا ہے۔

(ii) لوٹ جانے والا دوسرے انسان کی مجبوریوں کا لحاظ کر کے، دل میں وسعت پیدا کر کے پاک ہو جاتا ہے۔

﴿لَيْسَ عَلَيْكُمْ جُنَاحٌ أَنْ تَدْخُلُوا بُيُوتًا غَيْرَ مَسْكُونَةٍ فِيهَا مَتَاعٌ لَكُمْ ط

وَاللَّهُ يَعْلَمُ مَا تُبْدُونَ وَمَا تَكْتُمُونَ﴾

”تم پر کوئی گناہ نہیں کہ تم ایسے گھروں میں داخل ہو جاؤ جن میں رہائش نہیں رکھی گئی جن میں تمہارے فائدے کی کوئی چیز ہو

اور اللہ تعالیٰ جانتا ہے جو کچھ تم ظاہر کرتے ہو اور جو کچھ تم چھپاتے ہو“ (29)

سوال 1: ﴿لَيْسَ عَلَيْكُمْ جُنَاحٌ أَنْ تَدْخُلُوا بُيُوتًا غَيْرَ مَسْكُونَةٍ فِيهَا مَتَاعٌ لَكُمْ ۗ وَاللَّهُ يَعْلَمُ مَا تُبْدُونَ وَمَا تَكْتُمُونَ﴾ ”تم پر کوئی گناہ نہیں کہ تم ایسے گھروں میں داخل ہو جاؤ جن میں رہائش نہیں رکھی گئی جن میں تمہارے فائدے کی کوئی چیز ہو اور

اللہ تعالیٰ جانتا ہے جو کچھ تم ظاہر کرتے ہو اور جو کچھ تم چھپاتے ہو“ کی وضاحت کریں؟

جواب: (1) ﴿لَيْسَ عَلَيْكُمْ جُنَاحٌ أَنْ تَدْخُلُوا بُيُوتًا غَيْرَ مَسْكُونَةٍ فِيهَا مَتَاعٌ لَكُمْ﴾ ”تم پر کوئی گناہ نہیں کہ تم ایسے گھروں میں داخل ہو جاؤ جن میں رہائش نہیں رکھی گئی جن میں تمہارے فائدے کی کوئی چیز ہو“ ﴿غَيْرَ مَسْكُونَةٍ﴾ سے مراد

Public Spots, Common Places مسافر خانہ، دوکانیں، ہوٹل سرائے وغیرہ ہیں یہاں پر لوگوں کے داخلے کی اجازت ہے۔

(2) ان گھروں میں داخل ہونے میں نہ کوئی حرج ہے اور نہ گناہ۔ اس سے اس گھر میں بلا اجازت آنے کی اجازت مل رہی ہے جو غیر آباد

ہوں اور اس میں کسی کا سامان نہ ہو۔

(3) ﴿وَاللَّهُ يَعْلَمُ مَا تُبْدُونَ وَمَا تَكْتُمُونَ﴾ ”اور اللہ تعالیٰ جانتا ہے جو کچھ تم ظاہر کرتے ہو اور جو کچھ تم چھپاتے ہو“ اس میں ان

لوگوں کو تنبیہ کی گئی ہے جو گھروں میں داخل ہوتے وقت آداب کا خیال نہیں رکھتے۔

(4) اللہ تعالیٰ تمہارے تمام ظاہری اور باطنی احوال کو خوب جانتا ہے اور اسے تمہارے مصالح کا بھی علم ہے، اس لئے اس نے تمہارے لئے

ایسے احکام کی تشریح کی ہے جن کے تم محتاج اور ضرورت مند ہو۔ (تفسیر سعدی: 2/1814)

﴿قُلْ لِلْمُؤْمِنِينَ يَغُضُّوا مِنْ أَبْصَارِهِمْ وَيَحْفَظُوا أْفُرُوجَهُمْ ۗ ذَلِكَ أَزْكَى لِهِمْ ۗ

إِنَّ اللَّهَ خَبِيرٌ بِمَا يَصْنَعُونَ﴾

”آپ مومن مردوں سے کہہ دیں کہ وہ اپنی نگاہیں نیچی رکھیں اور اپنی شرم گاہوں کی حفاظت کریں، یہ ان کے لیے زیادہ پاکیزہ ہے،

یقیناً اللہ تعالیٰ اس سے پوری طرح باخبر ہے جو کچھ وہ کرتے ہیں“ (30)

سوال 1: ﴿قُلْ لِلْمُؤْمِنِينَ يَغُضُّوا مِنْ أَبْصَارِهِمْ وَيَحْفَظُوا أْفُرُوجَهُمْ ۗ ذَلِكَ أَزْكَى لِهِمْ ۗ إِنَّ اللَّهَ خَبِيرٌ بِمَا

يَصْنَعُونَ﴾ ”آپ مومن مردوں سے کہہ دیں کہ وہ اپنی نگاہیں نیچی رکھیں اور اپنی شرم گاہوں کی حفاظت کریں، یہ ان کے لیے

زیادہ پاکیزہ ہے، یقیناً اللہ تعالیٰ اس سے پوری طرح باخبر ہے جو کچھ وہ کرتے ہیں“ نگاہیں پست رکھنے کے حکم کی وضاحت آیت کی

روشنی میں کریں؟

جواب: (1) ﴿قُلْ لِلْمُؤْمِنِينَ يَغُضُّوا مِنْ أَبْصَارِهِمْ﴾ ”آپ مومن مردوں سے کہہ دیں کہ وہ اپنی نگاہیں نیچی رکھیں“ رب العزت نے ایمان والوں کو حکم دیا ہے اپنی نظروں کو اجنبی عورتوں سے ہٹالیا کریں اگر لاشعوری طور پر نگاہ پڑ جائے تو فوراً نگاہ ہٹالیا کریں۔

(2) غص کے معنی کسی چیز کو کم کر دینا یا گھٹا دینا اور جھکا دینا ہیں۔ غص بصر سے مراد نگاہ نیچی رکھنا ہے، نظر بچانا ہے۔

(3) ابن تیمیہ کہتے ہیں کہ اللہ تعالیٰ نے اپنی کتاب میں غص بصر کا حکم دیا ہے اور اس کی دو قسمیں ہیں ایک تو ستر سے نظر ہٹانا اور دوسرے شہوت کے مقام سے نظر نیچی کر لینا ہے جہاں تک پہلی قسم کا تعلق ہے نبی ﷺ نے فرمایا ﴿لَا يَنْظُرُ الرَّجُلُ إِلَى عَوْرَةِ الرَّجُلِ وَلَا الْمَرْءُ إِلَى عَوْرَةِ الْمَرْءِ﴾ ”کوئی مرد کسی مرد کا ستر نہ دیکھے اور نہ کوئی عورت، عورت کا ستر دیکھے“ اور انسان پر واجب ہے کہ وہ اپنے ستر کو ڈھانپے۔ غص بصر کی دوسری قسم اجنبی عورت کی چھپی ہوئی زینت سے نظر بچانا ہے اور یہ پہلی سے زیادہ سخت ہے۔ (مجموع الفتاویٰ: 15/414، 436)

مرد کا ستر ناف سے گھٹنے تک ہے۔ (دارقطنی، تہقیق) مرد کا اپنے ستر کو بیوی کے سوا کسی کے سامنے ارادتا کھولنا حرام ہے۔

(4) نگاہ نیچی رکھنے سے مراد ہر وقت نیچے دیکھنا نہیں ہے اس سے مراد: (i) نظر بچانا ہے یعنی (a) نظروں کو دیکھنے کے لئے آزاد نہ چھوڑنا۔ (b) پوری طرح نگاہ بھر کر نہ دیکھنا ہے۔

(ii) اس سے مراد تمام نظروں کو بچانے کا نہیں بلکہ بعض نظروں کو بچانے کا حکم ہے۔

(ii) اسلام یہ نہیں چاہتا کہ کسی چیز کو بھی نظر بھر کر نہ دیکھا جائے۔ (a) اسلام نے پابندی عورتوں کو نظر بھر کر دیکھنے پر عائد کی ہے۔ (b) اسلام نے کسی کے ستر پر نگاہ ڈالنے پر پابندی عائد کی ہے۔ (c) اسلام نے بے حیائی کے مناظر دیکھنے پر پابندی عائد کی ہے۔

(5) ﴿وَيَحْفَظُوا أْفْرُوجَهُمْ﴾ ”اور اپنی شرم گاہوں کی حفاظت کریں“ (i) شرم گاہ کی حفاظت سے مراد ناجائز شہوت رانی سے پرہیز ہے۔ (ii) شرم گاہ کی حفاظت میں اپنے ستر کو دوسروں کے سامنے کھولنے سے بچنا بھی ہے۔

(6) یعنی عورتوں یا مردوں کے ساتھ بدکاری یا ان کے علاوہ دوسری صورتوں سے اپنی شرم گاہوں کی حفاظت کریں۔ اسی طرح ان کو چھونے اور ان کو دیکھنے سے بچیں۔ (تفسیر سعدی: 2/1814)

(7) رب العزت نے مومنوں کی صفات میں سے یہ اہم صفت بیان فرمائی ہے ﴿وَالَّذِينَ هُمْ لِأَفْرُوجِهِمْ حَافِظُونَ﴾ ”اور وہی جو اپنی شرم گاہوں کی حفاظت کرنے والے ہیں۔“ (المومنون: 5)

(8) ﴿وَالَّذِينَ هُمْ لِأَفْرُوجِهِمْ حَافِظُونَ﴾ ”اور وہ لوگ جو اپنی شرم گاہوں کی حفاظت کرتے ہیں“ (العارج: 29)

(9) سیدنا عبدالرحمن بن عوف رضی اللہ عنہما سے روایت ہے رسول ﷺ نے فرمایا: ”جو عورت پانچ نمازیں پڑھے، رمضان کے روزے رکھے، اپنی شرم گاہ کی حفاظت کرے اور اپنے شوہر کی اطاعت کرے وہ جنت کے جس دروازے سے چاہے داخل ہو جائے۔“ (مسند احمد: 1/191)

(10) سیدنا ابن عباس رضی اللہ عنہما سے روایت ہے کہ نبی ﷺ نے فرمایا: اے گروہ نو جوانان! زنا نہ کرو سنو! جس نے اپنی شرم گاہ کی حفاظت کی

اس کے لیے جنت ہے۔ (مسند رک حاکم: 4/458)

(11) سیدنا ابو ہریرہ رضی اللہ عنہ سے روایت ہے رسول اللہ ﷺ سے پوچھا گیا کیا چیز لوگوں کی کثرت کو جہنم میں داخل کرے گی آپ ﷺ نے فرمایا: ”منہ اور شرمگاہ۔“ (مسند احمد: 2/472)

(12) سیدنا سہل بن سعد الساعدی سے روایت ہے کہ نبی کریم ﷺ نے فرمایا: ”جس نے مجھے اپنے دونوں پاؤں کے درمیان یعنی (شرمگاہ) کی اور اپنے دونوں جبرٹوں کے درمیان (یعنی زبان) کی ضمانت دے دی تو میں اسے جنت میں جانے کا بھروسہ دلاتا ہوں۔“ (بخاری: 6807)

(13) ”سیدنا جابر رضی اللہ عنہ سے روایت ہے کہ رسول اللہ ﷺ نے اس بات سے منع فرمایا کہ آدمی اپنے بائیں ہاتھ سے کھائے یا وہ ایک ہی جوتی میں چلے اور صماء پہننے اور ایک ہی کپڑے میں احتیاء سے منع فرمایا۔ اس حال میں کہ اس کی شرمگاہ کھل جائے۔“ (مسلم: 5499)

(14) ”سیدنا ابو ہریرہ رضی اللہ عنہ سے روایت ہے کہ نبی کریم ﷺ نے بیچ ملامسہ اور منابذہ سے منع فرمایا اور دو وقت نمازوں سے بھی آپ ﷺ نے منع فرمایا: نماز فجر کے بعد سورج بلند ہونے تک اور عصر کے بعد سورج غروب ہونے تک اور اس سے منع فرمایا کہ کوئی شخص صرف ایک کپڑا جسم پر لپیٹ کر اور گھٹنے اوپر اٹھا کر اس طرح بیٹھ جائے کہ اس کی شرمگاہ پر آسمان وزمین کے درمیان کوئی چیز نہ ہو۔ اور اشتمال اور اصماء سے منع فرمایا۔“ (بخاری: 5819)

(15) ”سیدنا جابر رضی اللہ عنہ سے روایت ہے کہ میں نے نبی کریم ﷺ کو فرماتے ہوئے سنا جب تم میں سے کسی کو کوئی عورت اچھی لگے اور اس کے دل میں واقع ہو جائے تو چاہئے کہ وہ اپنی بیوی کی طرف ارادہ کرے اور اس سے صحبت کرے کیونکہ یہ اس کے دل کے میلان کو دور کرنے والا ہے۔“ (مسلم: 3409)

(16) ﴿ذٰلِكَ اَزْلٰى لَّهُمْ﴾ ”یہ ان کے لیے زیادہ پاکیزہ ہے“ یعنی نگاہوں اور شرم گاہوں کی حفاظت ان کے نفوس کے لیے زیادہ پاکیزگی کا ذریعہ ہے۔

(17) ان کے لیے زیادہ طہارت، پاکیزگی، اور ان کے اعمال خیر میں زیادہ اضافے کا باعث ہے کیونکہ جو کوئی اپنی نظر اور شرم گاہ کی حفاظت کرتا ہے وہ اس گندگی سے پاک ہو جاتا ہے جس میں فواحش کے مرتکب لوگ ملوث ہوتے ہیں اور ان محرمات کو ترک کرنے سے، نفس جن کی خواہش کرتا اور ان کی طرف دعوت دیتا ہے، اعمال خیر میں اضافہ ہوتا ہے۔ جو کوئی اللہ تعالیٰ کی خاطر کوئی چیز ترک کرتا ہے تو اللہ تعالیٰ اسے اس سے بہتر عوض عطا کرتا ہے۔ جو کوئی اپنی آنکھوں کو حرام پر پڑنے سے بچائے رکھتا ہے اللہ تعالیٰ اس کی بصیرت کو روشن کر دیتا ہے۔ نیز اگر بندہ اپنی شرمگاہ اور نظر کو حرام اور اس کے مقدمات میں پڑنے سے بچا سکتا ہے درال حالیکہ شہوت کا داعیہ پوری طرح موجود ہو، تو وہ دوسرے حرام میں پڑنے سے اپنے آپ کو زیادہ بچا سکتا ہے۔ اس لیے اللہ تعالیٰ نے یہاں ”حفاظت“ کا لفظ استعمال کیا ہے۔ پس کسی محفوظ چیز کی حفاظت کے لیے نگرانی اور ان اسباب کو بروئے کار نہ لایا جائے جو اس کی حفاظت کے موجب بنیں تو وہ چیز محفوظ نہیں رہ سکتی۔ اسی

طرح نظر اور شرم گاہ کا معاملہ ہے، اگر بندہ ان کی حفاظت کی کوشش نہیں کرتا تو وہ ان آزمائشوں اور مصیبتوں میں ڈال دیتی ہیں۔ علاوہ ازیں غور کیجئے، اللہ تعالیٰ نے کیسے شرم گاہ کی حفاظت کا مطلق طور پر حکم دیا ہے، کیونکہ شرم گاہ (کا غلط استعمال) کسی حالت میں بھی جائز نہیں۔  
(تفسیر سہی: 2/1814، 1815)

(18) اگر آدمی نگاہ نیچی رکھنے کی عادت ڈال لے اور اختیار و ارادہ سے ناجائز امور کی طرف نظر اٹھا کر نہ دیکھا کرے تو بہت جلد اس کے نفس کا تزکیہ ہو سکتا ہے۔ چونکہ پہلی مرتبہ دفعۃً جو بے ساختہ نظر پڑتی ہے ازراہ شہوات و نفسانیت نہیں ہوتی۔ (تفسیر عثمانی: 2/1907)

(19) ﴿إِنَّ اللَّهَ خَبِيرٌ بِمَا يَصْنَعُونَ﴾ ”یقیناً اللہ تعالیٰ اس سے پوری طرح باخبر ہے جو کچھ وہ کرتے ہیں۔“ یعنی (a)(i) نظر کب اٹھتی ہے اللہ تعالیٰ کو خبر ہے۔ (b) نظر کب جھکتی ہے اللہ تعالیٰ کو خبر ہے۔ (c) نظریں کب نظروں تک پیغامات پہنچاتی ہیں اللہ تعالیٰ کو خبر ہے۔ (d) نظریں کب دلوں کے اندر آتے جاتی ہیں اللہ تعالیٰ کو خبر ہے (e) نظر سے شرم گاہ تک کے فاصلے کیسے سمیٹتے ہیں اللہ تعالیٰ کو خبر ہے۔  
(ii) اللہ تعالیٰ نے اپنی خبر سے نظریں بچانے سے شرم گاہوں کی حفاظت کرنے تک انسان کو مصروف کر دیا ہے۔

سوال 2: اسلام نظروں پر پہرے کیوں بٹھاتا ہے؟

جواب: (1) رب العزت کا فرمان ہے ﴿وَلَا تَقْفُ مَا لَيْسَ لَكَ بِهِ عِلْمٌ إِنَّ السَّمْعَ وَالْبَصَرَ وَالْفُؤَادَ كُلُّ أُولَٰئِكَ كَانَ عَنَّهُ مَسْنُورًا﴾ ”اور اس چیز کے پیچھے نہ پڑو جس کا تمہیں کوئی علم نہیں یقیناً کان، آنکھ اور دل ان میں سے ہر ایک کے متعلق سوال ہوگا۔“ (بنی اسرائیل: 36)  
(2) رسول اللہ ﷺ نے فرمایا: ”نظر ابلیس کے زہریلے تیروں میں سے ایک تیر ہے جو شخص مجھ سے ڈر کر اسے چھوڑ دے گا میں اس کے بدلے میں اسے ایسا ایمان دوں گا جس کی حلاوت وہ اپنے دل میں پائے گا۔“ (طبرانی)

(3) نظر کی وجہ سے انسان کا دل متاثر ہوتا ہے۔ اُس کے اخلاق، معاملات، زندگی سبھی کچھ متاثر ہو جاتا ہے۔ نظروں کو بچانے سے دل پاک رہتے ہیں اور نظروں کو بے مہار چھوڑ دینے سے دل اور زندگی ناپاک ہو جاتی ہے۔

۔ نگاہ پاک ہے تیری تو دل بھی پاک ہے تیرا کہ دل کو حق نے کیا ہے نگاہ کا پیرو

(4) رسول اللہ ﷺ کا فرمان ہے: ”عورت جب بن سنور کر گھر سے نکلتی ہے تو اس کے ساتھ شیطان ہوتا ہے۔“ (ترمذی)

(5) اسلام نے زنا پر ابھارنے والے تمام محرکات پر بھی پابندی عائد کی ہے، جن میں نظر بازی بھی شامل ہے۔

(6) قرطبی نے کہا نظر دل کا سب سے بڑا دروازہ ہے۔ (تفسیر قرطبی: 2/148)

(7) آپ دیکھیں نظر جب کبھی بھی کسی کے حسن پر اٹھتی ہے، نظر کی وجہ سے دل بے چینی کا شکار ہو جاتا ہے۔ قصور نظر کرتی ہے اور شکار دل ہو جاتا ہے اور دل جب شکار ہو جاتا ہے تو اس کی وجہ سے انسان پھر بیخبر نہیں پاتا۔ یہ اتنا مہلک فتنہ ہے کہ اس کی وجہ سے انسان کس طرح سے آفت کا شکار ہوتا ہے! اس وقت میں کچھ عربی اشعار آپ کے سامنے رکھنا چاہتی ہوں۔ کسی عربی شاعر نے کہا:

۔ کل الحوادث مبداء من النظر  
”تمام آفتیں نظر بازی سے شروع ہوتی ہیں“  
و معذب النار من متسعر شرر  
”بڑی آگ چھوٹے چھوٹے شعلوں سے بھڑکتی ہے“

اسی طرح وہ کہتا ہے: ”بسا اوقات نظر بازی اس طرح سے دل میں کھب جاتی ہے جس طرح تیر کمان میں ہوتی ہے۔

اس کی آنکھ ایسی چیز میں خوش ہو رہی ہے جو اس کے لیے وبال جان ہے۔ ایسی وقتی خوشی میں سراسر نقصان ہے خدا کرے یہ مبارک نہ ہو۔“

اسی طرح سے ایک اور شاعر کہتا ہے: ”اے نظروں کی تیر اندازی میں کوشش کرنے والے! تو اپنے ہی تیروں سے مقتول ہوگا۔

اے نظر باز! تو جس سے اپنی شفا اور حاجت روائی کا متلاشی ہے، اپنے قاصد کو روک لے (یعنی اپنی نظر کو روک لے) کہیں یہ تجھ کو ہلاک نہ کر دے۔“

(8) حافظ ابن قیم رحمہ اللہ فرماتے ہیں کہ دین کی حفاظت چار چیزوں سے ہے (یعنی وہ دین جس کو تم اختیار کرنا چاہتے ہو تو چار چیزوں سے پرہیز کرنا): (i) لخطات (یعنی نظر) (ii) خطرات (یعنی دل میں خیال آنا) (iii) لخطات (یعنی بات چیت) (iv) خطوات (یعنی قدموں سے چل کے جانا) ”انسان کو چاہیے کہ اپنے نفس کے ان چاروں دروازوں پر پہرے بٹھائے رکھے۔ اپنی نظر کا مضبوطی سے تحفظ رکھے کیونکہ نظر ہی کے ذریعے دشمن اس پر حملہ آور ہوتا ہے اور اس کے جسم میں گھس کر اس کا نظام روحانی تہ و بالا کر دیتا ہے۔ (الجباب الکافی: 179)

(9) نظر دل تک خواہشات پہنچانے کا آلہ ہے جو انتہائی سرعت سے کام کرتا ہے۔ کوئی خوبصورت چیز، دلکش منظر، اپنا محبوب رشتہ، غرض جو چیز بھی ہے نظر پہلے اسے دیکھتی ہے اور دیکھ کر رکتی نہیں بلکہ دل اسے اکساتا ہے یا یوں کہیے کہ وہ دل کو اکساتی ہے کہ اس من پسند منظر کو دوبارہ دیکھو، بار بار دیکھو۔ ایک عقل مند کا مقولہ ہے کہ: ”نظر دیکھنے سے سیر نہیں ہوتی۔“

(10) مسلمان ماہرین نفسیات کا کہنا ہے: ”آنکھوں سے دل تک کا ایک ہی راستہ ہے جب آنکھ فاسد اور خراب ہو جاتی ہے تو دل بھی خراب اور فاسد ہو جاتا ہے۔ پھر جس طرح کوڑا پھینکنے کی جگہ نجاست اور گندگی کا مقام بن جاتی ہے اس طرح آنکھ کے فاسد اور حرام مناظر کو دل تک پہنچانے کی وجہ سے دل گندگی کا مقام بن جاتا ہے اور جہاں گندگی ہو وہاں معرفت الہی، محبت الہی اور انابت الہی کا ثمر حاصل کرنے کا کوئی موقع نہیں ہوتا۔ (تزکیہ النفس: 28) (11) نظر بازی دیکھنے میں بہت معمولی سا کام ہے یہی وجہ ہے کہ اس سے بچنے کے لیے کوشش اور تدبیر بہت کم کی جاتی ہے، لیکن اس کا انجام زنا ہے۔

(12) حافظ ابن قیم رحمہ اللہ نے ایک نوجوان کا تذکرہ کیا ہے جو مصر میں رہتا تھا۔ ایک مسجد کا مؤذن تھا۔ بہت خوبصورت عربی لڑکا تھا اور اللہ تعالیٰ نے اسے جو اس سالی میں یہ نعمت دی تھی کہ وہ اللہ تعالیٰ کے نام کو بلند کر سکے۔ مسجد کے جس مینار پر چڑھ کر وہ اذان دیا کرتا تھا، ایک روز اذان دیتے ہوئے اس کی نظر نیچے ایک لڑکی پر پڑ گئی۔ وہ لڑکی عیسائی [christian] تھی۔ وہ مینار سے اتر اور سیدھا اس کے گھر چلا گیا۔ لڑکی نے پوچھا: یہ بتاؤ! تم یہاں کیوں اور کیسے آئے ہو؟ اس نے کہا: تمہاری محبت مجھے یہاں کھینچ لائی ہے۔ اس نے کہا: میں تمہاری

آرزو کبھی پوری نہیں کر سکتی اس لیے کہ تم مسلمان ہو اور میں عیسائی ہوں۔ اس نے کہا کہ میں تمہاری بات پر غور کرنے کے لیے تیار ہوں۔ لڑکی نے کہا: غور کر کے دیکھ لو۔ میں بھی عیسائی، میرے والد بھی عیسائی، میرے خاندان کے تمام افراد عیسائی۔ میرے والد صرف اسی صورت میں نکاح پر آمادہ ہو سکتے ہیں جب تم اپنا دین چھوڑ دو گے۔ لڑکے نے یوں کیا کہ عیسائیت اختیار کر لی اور اس طرح ایک رات وہ سونے کے لیے اپنے گھر کی چھت پہ گیا۔ اس کا پاؤں پھسلا، نیچے آگرا اور مر گیا۔ ابھی نکاح بھی نہیں ہوا تھا۔ یوں اس نکاح پر اس کی قدرت بھی نہ ہوئی اور ایمان بھی چلا گیا۔

اس اعتبار سے ہم دیکھتے ہیں کہ اذان دیتے ہوئے ایک نظر بڑ گئی۔ کسی کی نظر کعبے کے پردے کو پکڑے ہوئے کسی لڑکی پر پڑی تو وہ نظر بھی اس کو بچانہ سکی اور وہ چیخ اٹھا کہ خدارا دیکھو میری نگاہ نے کیا چیز میری مطلوب و مقصود بنا دی ہے۔ یعنی میں آیا اللہ تعالیٰ کی محبت میں، اللہ تعالیٰ کی محبت تو مجھ سے گئی، میں کسی اور کی محبت میں دیوانہ ہو گیا۔ (نظر اٹھائیں یا جھکائیں) غصہ بصر ایک عبادت ہے جس کے مواقع دن میں بار بار آتے ہیں۔

سوال 3: نظر کے مرض کا علاج کیا ہے؟

جواب: امام ابن قیم سے کسی نے سوال کیا! ”کہ ایک آدمی کی کسی عورت پر نظر بڑ جاتی ہے وہ اس کے عشق میں مبتلا ہو جاتا ہے اور سوچتا ہے کہ اس کا سبب میری نظر ہے، اگر اسے دوبارہ دیکھ لوں تو عشق کے تمام جذبات بہہ جائیں گے، کیا اس خیال سے دوسری بار دیکھنا درست ہے؟“ امام ابن قیم نے جواب دیا: ایسا کرنا دس وجوہات کی بنا پر درست نہیں۔

(1) اللہ تعالیٰ نے غصہ بصر کا حکم دیا ہے اور انسان کے لیے حرام شدہ امور میں شفا نہیں رکھی گئی۔

(2) رسول اللہ ﷺ سے اچانک نظر کے بارے میں سوال کیا گیا، انہیں یہ علم تھا کہ یہ دل پر اثر انداز ہو سکتی ہے۔ آپ ﷺ نے اس کا علاج نظر ہٹالینے سے کیا، دوبارہ دیکھنے سے نہیں۔

(3) حدیث میں وضاحت آچکی ہے کہ پہلی اچانک نظر جائز ہے، اور دوسری بار ارادہ نظر نا جائز۔ یہ ناممکن ہے کہ جائز چیز میں تو بیماری ہو اور ناجائز میں اس کی دوا۔

(4) یہ ظاہر ہے کہ پہلی نظر معاملے کو کم نہیں کرتی، اس پر تجربہ بھی شاہد ہے کہ جسے پہلی بار دیکھا اور وہ اچھا لگا تو دوسری بار دیکھنے سے وہ برا نہیں لگ سکتا۔ (5) اگر نفس کی بات مانتے ہوئے دوبارہ دیکھا تو عشق کا عذاب مزید بڑھ جائے گا۔

(6) دوبارہ دیکھنے پر شیطان کے ہاتھ میں اس کی رکابیں ہوں گی اور وہ اس عورت کو اسے مزید خوبصورت کر کے دکھائے گا تاکہ آزمائش کا اتمام ہو جائے۔

(7) حرام شدہ امر کے ارتکاب سے اس کی آزمائش ختم کرنے میں اللہ کی مدد نہیں ہوگی۔ پہلے وہ اس لائق ہوگا کہ اس کی اعانت نہ کی جائے۔

(8) پہلی نظر شیطان کے مسموم تیروں میں سے ایک تیر ہے۔ چنانچہ دوسری نظر پہلی نظر سے زیادہ مسموم ہوگی۔ پھر زہر کا علاج زہر سے کیسے

ہوسکتا ہے؟ (9) اس مسئلے میں پڑنے والے شخص اک معاملہ ترکِ محبوب کے حوالے سے (جیسا کہ سائل کا سوال ہے) اللہ تعالیٰ سے ہے۔ سائل چاہتا ہے کہ وہ دوسری نظر ڈال کر دیکھے اگر وہ اسے ناپسند کرے تو اسے ترک کر دے۔ مگر وہ اسے کیسے ترک کرے گا، کیا اس کی یہ غرض اللہ تعالیٰ کی خاطر نہیں۔ بات تو تب ہے کہا اللہ تعالیٰ کی خاطر معشوق کو ترک کر دے۔

(10) اس کی مثال یہ ہے کہ آپ نئے گھوڑے پر سوار ہوں، وہ آپ کو ایک تنگ گلی میں لے جائے جس سے نکلنے کا راستہ نہ ہو، وہ سامنے سے بند ہو اور اس میں اتنی جگہ بھی نہ ہو کہ اس کے نکلنے کے لیے موڑ کاٹا جاسکے۔ چنانچہ جب وہ اس گلی میں داخل ہونے لگے گا تو آپ اس کی لگام کھینچیں گے تاکہ وہ اندر داخل نہ ہو، جب وہ ایک آدھا قدم اندر جائے گا، آپ چلائیں گے، اسے جلدی سے پیچھے کی طرف دھکیلیں گے، اگر آپ اسے لوٹانے میں کامیاب ہو گئے تو معاملہ آسان ہوگا۔ اور اگر اس نے ذرا بھر بھی سستی کی، گھوڑا اندر داخل ہو گیا، آپ نے اسے اندر کی طرف ہانکا، اندر جا کر اس کی دم پکڑ کر پیچھے کھینچنا شروع کیا تو اسے باہر نکالنا مشکل ہو جائے گا۔ پس تیر دل میں کھب جاتا ہے اور اپنا مسموم عمل کرنے میں مصروف ہو جاتا ہے اگر جلدی سے اسے نکال دیا جائے تو اس کے زہر سے ہلاکت کا امکان نہیں ہوتا۔ (غض بصر: 72-75)

سوال 4: غض بصر کے کیا فوائد ہیں؟

جواب: غض بصر ایک ایسی عبادت ہے جس کے مواقع دن میں کئی بار پیدا ہوتے رہتے ہیں۔ ان مواقع پر اپنی نظر کو قابو میں رکھنا مشکل ضرور ہے لیکن ناممکن ہرگز نہیں۔ انسان موقع ملنے کے باوجود جتنی بار اپنی نظر پر جھک جانے کا حکم لگائے گا اتنی بار اسے اس عبادت پر اجر ملے گا۔ دس گنا اجر تو خود اللہ نے کہہ کر دینے کا وعدہ کیا ہے۔ ارشاد ہے: ﴿مَنْ جَاءَ بِالْحَسَنَةِ فَلَهُ عَشْرُ مِثَالِهَا وَمَنْ جَاءَ بِالسَّيِّئَةِ فَلَا يُجْزَى إِلَّا مِثْلَهَا وَهُمْ لَا يُظْلَمُونَ﴾ ”جو نیکی لائے گا اس کے لیے اس جیسا دس گنا ہوگا اور جو برائی لائے گا تو وہ اس کے برابر ہی بدلہ دیا جائے گا اور ان پر ظلم نہیں کیا جائے گا۔“ (انعام: 160) جو شخص اپنی نگاہ کو قابو میں رکھنے میں کامیاب ہو گیا اسے اللہ کے رسول ﷺ نے مندرجہ ذیل خوشخبریوں سے نوازا ہے۔

(1) ایمان کی مٹھاس کا باعث: رسول اللہ ﷺ کے ایک فرمان کا مفہوم ہے: ”اللہ تعالیٰ فرماتا ہے نظر شیطان کے تیروں میں سے ایک تیر ہے، جس شخص نے اسے میرے ڈر سے بدنگاہی سے بچائے رکھا، میں اسے ایسے ایمان سے نوازوں گا جس کی حلاوت وہ اپنے دل میں محسوس کرے گا۔ (سنن ابوداؤد)

(2) نا جہنم سے نجات: تین قسم کی آنکھوں پر جہنم کی آگ اثر نہیں کرے گی۔ (i) جس نے راہ حق میں رات بھر پہرہ دیا۔ (ii) جو اللہ کے خوف کے سبب روئی۔ (iii) جو اللہ کی حرام کردہ چیزوں کی طرف اٹھنے سے باز رہی۔ (طبرانی) گویا فی سبیل اللہ جانے والی آنکھ اور بدنگاہی سے بچنے والی آنکھ اللہ کے نزدیک اجر میں برابر ہیں۔

(3) جنت کی ضمانت: نبی کریم ﷺ نے فرمایا: ”جس نے مجھے اپنے دونوں پاؤں کے درمیان یعنی (شرمگاہ) کی اور اپنے دونوں جبرؤں

کے درمیان (یعنی زبان) کی ضمانت دے دی تو میں اسے جنت میں جانے کا بھروسہ دلاتا ہوں۔“ (بخاری: 6807)

(4) اللہ تعالیٰ کے دیدار کا باعث: اللہ تعالیٰ کی رضا کے لیے حرام کام سے بچنا اللہ تعالیٰ کے دیدار کا باعث بنے گا۔

تمہارے ایک جلوہ کی طلب کے ذوق و شوق نے بچا رکھا ہے دید کو خیانت نگاہ سے

(5) عرش الہی کا سایہ بننے کا سبب: رسول اللہ ﷺ کے ایک فرمان کا مفہوم ہے: ”قیامت کے دن جب کوئی سایہ نہیں ہوگا، اس دن اللہ تعالیٰ سات قسم کے لوگوں کو اپنے عرش تلے سایہ مہیا کرے گا، جن میں ایک شخص وہ بھی شامل ہے جسے کسی حسین اور مالدار عورت نے اپنی طرف مائل کرنا چاہا لیکن اس نے کہا کہ میں اللہ سے ڈرتا ہوں“ (بخاری کتاب الودد)

(6) دعا کی قبولیت کا سبب: رسول اللہ ﷺ نے گذشتہ دور میں گزرے ہوئے تین افراد کا واقعہ بیان کیا کہ وہ کہیں جنگل میں جا رہے تھے کہ بارش نے آلیا، وہ ایک غار میں چھپ کر بیٹھ گئے۔ غار کے منہ پر ایک بڑا پتھر آگرا اور اس کا دروازہ بند ہو گیا۔ وہ آپس میں کہنے لگے کہ کوئی ایسا نیک عمل سوچو جو تم نے محض اللہ کی رضا کے لیے کیا ہو۔ چنانچہ ایک نے کہا! ”یا اللہ میرے والدین بوڑھے تھے، میرے چھوٹے چھوٹے بچے بھی تھے۔ میں بکریاں چرایا کرتا تھا۔ شام کو گھر لوٹتا، دودھ دوہتا تو پہلے والدین کو پلاتا پھر اپنے بچوں کو۔ ایک رات میرے آنے تک وہ سوچے تھے۔ میں نے انہیں بیدار کرنا پسند نہ کیا اور سر ہانے کھڑا ہو گیا اور ان کو دودھ پلانے سے پہلے بچوں کو پلانا پسند نہ کیا حالانکہ بچے پینے کے لیے ضد کرتے رہے، حتیٰ کہ صبح ہو گئی، یا اللہ تو جانتا ہے اگر یہ کام محض تیری رضا کے لیے میں نے کیا تھا تو اس پتھر کو ہٹا دے تاکہ ہم آسمان دیکھ سکیں، اللہ تعالیٰ نے پتھر کا ایک حصہ ہٹا دیا۔ دوسرے نے کہا! ”یا اللہ میری ایک چچا زاد تھی، مجھے اس سے اتنی محبت تھی جتنی کوئی بھی مرد ایک عورت سے کر سکتا ہے۔ میں نے اس سے اپنی خواہش کا اظہار کیا، اس نے اس وقت تک کے لیے انکار کر دیا جب تک کہ سودینار نہ دوں۔ میں نے سودینار جمع کر لیے اور اس کے پاس پہنچا، جب میں اس سے اپنی خواہش پوری کرنے لگا، اس نے کہا! اے اللہ کے بندے، اللہ سے ڈرا اور لگی ہوئی مہر نہ توڑ، پس میں واپس چلا آیا۔ اے اللہ اگر یہ کام میں نے محض تیری رضا کے لیے کیا تھا، تو تو ہماری مشکل آسان کر دے۔“ چنانچہ پتھر کچھ اور ہٹ گیا۔ تیسرے نے کہا! ”اے اللہ میں نے ایک مزدور کو کام پہ لگایا اور طے کیا کہ تمہیں ایک فرق (آٹھ کلوگرام) چاول دوں گا، کام ختم ہوا، اس نے مزدوری مانگی، میں نے اسے دے دی، وہ مزدوری کم سمجھ کر لیے بغیر چلا گیا۔ میں ان چاولوں سے کاشتکاری کرتا رہا اور اس کی آمدنی سے ایک گائے خرید لی اور ایک چرواہا رکھ لیا۔ مدتوں بعد وہ شخص آیا اور کہنے لگا اللہ سے ڈرا اور ظلم نہ کر اور میری مزدوری ادا کر دے۔ میں نے کہا یہ گائیں اور چرواہے سب تیرا مال ہیں، لے جا۔ اس نے کہا ”مذاق نہ کر“ میں نے کہا کہ میں مذاق نہیں کرتا بلکہ یہ سب تیرا ہے چنانچہ وہ لے کر چلا گیا۔ اے اللہ اگر میں نے محض تیری رضا کے لیے یہ کیا تھا تو رستہ کھول دے۔“ اللہ نے پتھر ہٹا دیا اور وہ وہاں سے نکل آئے۔ (بخاری)

(7) امام ابن قیم رحمہ اللہ لکھتے ہیں بصر پر عمل کرنے سے اس کے صاحب کو مندرجہ ذیل فوائد حاصل ہوتے ہیں: (1) الم وحسرت سے رہائی

ملتی ہے جب کہ دیکھنے سے شدت طلب ہوتی ہے، نہ صبر آتا ہے، نہ مطلوبہ چیز ملتی ہے۔ (ii) قلب نورانی ہو جاتا ہے، چہرہ آنکھ اور جوارح سے نور نپکتا ہے۔ (iii) فراست پیدا ہوتی ہے۔ (iv) دل کو قوت، ثبات اور شجاعت ملتی ہے۔ (v) دل دائمی سرور، فرحت اور انشراح پاتا ہے جو نظر بازی سے حاصل ہونے والی حرام لذت سے کہیں بڑھ کر ہے۔ (vi) دل کو شہوت کی قید سے رہائی ملتی ہے (vi) جہنم کے دروازوں سے ایک دروازہ بند ہو جاتا ہے کیونکہ نفس اس دروازے پر کھڑا رہنے پر قناعت نہیں کرتا بلکہ ہر نئی چیز میں لذت تلاش کرتا ہے۔

(viii) عقل کو تقویت اور تثبیت ملتی ہے، جب کہ نگاہ کو کھلا چھوڑ دینا عقل کو کم کرتا ہے۔ عواقب پر گرفتِ نگاہ کمزور ہو جاتی ہے، حالانکہ عقل کا اصل کام عواقب کو نگاہ میں رکھنا ہے۔ (ix) علم کے راستے اور عرفان کے دروازے کھل جاتے ہیں۔ (اکام انظر ابن قیم: 17)

سوال 5: نظر کی حفاظت کیسے کریں؟

جواب: (1) اللہ رب العزت نے نظر کی حفاظت کا حکم دیا ہے کیونکہ نظر کی حفاظت سے ایمان کی حفاظت ہوتی ہے۔

(2) اللہ تعالیٰ انسان کی کمزوریوں سے واقف ہے اس نے جہاں کمزوریوں کی نشاندہی کی ہے وہاں ان کا کافی اور شافی علاج بھی بتایا ہے تاکہ انسان محرمات کے آگے بند باندھ سکے۔

(3) مرد اور عورت میں منفی کشش موجود ہے اس سچائی پر ہمارا ایمان ہے اس کشش سے انسان اپنے جسم اور اپنے نفس کو آزاد نہیں کروا سکتا البتہ منفی کشش کو خاص حد کے اندر رکھ سکتا ہے۔

(4) اگر اجنبی مرد اور عورت کا آنا سامنا ہو جائے بات کرنے کی ضرورت پیش آجائے تو انہیں ایسا رویہ اختیار کرنا چاہیے جس سے دلوں میں بدبینی پیدا نہ ہو اور پاکیزہ خیالات اپنے قدم جمائے رکھیں۔

(5) مومن مردوں اور عورتوں کو نگاہیں نیچی رکھنے کا حکم دیا گیا تاکہ اتفاقاً اگر نظر پڑ جائے تو ہٹا سکیں نبی ﷺ نے سیدنا علی رضی اللہ عنہ سے فرمایا: پہلی بار کی نظر تجھے معاف ہے (یعنی اتفاقی نظر) لیکن بعد کی معاف نہیں۔ (ترمذی، ابواب الادب: 2777)

(i) ایک بار نبی ﷺ نے فرمایا نظر بازی آنکھوں کا زنا ہے یا آنکھوں کا زنا نظر بازی ہے۔ (بخاری کتاب الاستیذان)

(ii) رسول اللہ ﷺ نے فرمایا: ”نظر ابلیس کے زہریلے تیروں میں سے ایک تیر ہے جو شخص مجھ سے ڈر کر اسے چھوڑ دے گا میں اس کے بدلے میں اسے ایسا ایمان دوں گا جس کی حلاوت وہ اپنے دل میں پائے گا۔“ (طبرانی)

(6) اچانک نظر پڑ جائے تو کیا کریں؟ سیدنا جریر بن عبد اللہ السلمی رضی اللہ عنہ کہتے ہیں میں نے نبی ﷺ سے پوچھا اچانک نگاہ پڑ جائے تو کیا کروں۔ فرمایا: فوراً نگاہ پھیر لو یا نیچی کر لو۔ (مسلم: 5644) (7) ایک بار کشش محسوس ہو تو وہاں دوبارہ نگاہ دوڑانا بدکاری ہے۔ (بخاری: 6243)

(8) اگر اجنبی خواتین سے کوئی چیز طلب کرنے کی ضرورت پیش آجائے تو رب العزت نے اس کا ادب سکھاتے ہوئے فرمایا ہے: ﴿يَا أَيُّهَا الَّذِينَ آمَنُوا لَا تَدْخُلُوا بُيُوتَ النَّبِيِّ إِلَّا أَنْ يُؤْذَنَ لَكُمْ إِلَى طَعَامٍ غَيْرٍ نَبْزِئِينَ إِنَّهُ لَا يُؤْذَنُ وَإِذَا دُعِيتُمْ فَادْخُلُوا

فَإِذَا طَعِمْتُمْ فَانْتَشِرُوا وَلَا مُسْتَأْنِسِينَ لِحَدِيثٍ ۗ إِنَّ ذَلِكُمْ كَانَ يُؤْذِي النَّبِيَّ فَيَسْتَعِجِلُ مِنْكُمْ ۖ وَاللَّهُ لَا يَسْتَعِجِلُ مِنَ الْحَقِّ ۗ وَإِذَا سَأَلْتُمُوهُنَّ مَتَاعًا فَسْأَلُوهُنَّ مِنْ وَرَاءِ حِجَابٍ ۗ ذَلِكُمْ أَطْهَرُ لِقُلُوبِكُمْ وَقُلُوبِهِنَّ ۗ وَمَا كَانَ لَكُمْ أَنْ تُؤْذُوا رَسُولَ اللَّهِ وَلَا أَنْ تُنْكِرُوا آيَاتِهِ مِنْ بَعْدِ آبَدًا ۗ إِنَّ ذَلِكُمْ كَانَ عِنْدَ اللَّهِ عَظِيمًا ﴿۵۳﴾ اے لوگو جو ایمان لائے ہو! نبی کے گھروں میں داخل نہ ہوا کرو مگر جب کہ تمہیں کھانے کے لیے اجازت دی جائے اس حال میں کہ تم اس کے تیار ہونے کا انتظار کرنے والے نہ ہو لیکن جب تمہیں بلایا جائے تو اندر آ جاؤ پھر جب تم کھانا کھا چکو تو منتشر ہو جاؤ اور باتوں میں دل لگانے والے نہ بنو، یقیناً یہ بات نبی کو اذیت دیتی ہے پھر وہ تم سے شرم کرتا ہے اور اللہ تعالیٰ حق بات کہنے سے نہیں شرماتا اور جب تم ان سے کوئی سامان مانگو تو ان سے پردے کے پیچھے سے مانگو، یہ تمہارے اور ان کے دلوں کے لیے پاکیزہ تر ہے اور تمہارے لیے جائز نہیں کہ تم اللہ کے رسول کو اذیت دو اور نہ ہی یہ جائز ہے کہ اس کے بعد اس کی بیویوں سے کبھی نکاح کرو یقیناً یہ ہمیشہ سے اللہ تعالیٰ کے نزدیک بہت بڑی بات ہے۔“ (الاحزاب: 53)

پردے کے پیچھے سے طلب کرنے کا طریقہ یہ ہے دروازے پر دستک دے یا سلام کرے اور ایک طرف ہٹ کر مطلوبہ چیز کے بارے میں کہے خواہ تین بلا ضرورت سامنے نہ آئیں۔

(9) نبی ﷺ نے نگاہ کو ابلیس کے زہریلے تیر سے تشبیہ دے کر نگاہ بچانے کا شعور دلایا۔ رسول اللہ ﷺ نے فضل بن عباس کو قربانی کے دن اپنی سواری پر اپنے پیچھے بٹھایا۔ وہ خوبصورت گورے مرد تھے۔ نبی ﷺ لوگوں کو مسائل بتانے کے لیے کھڑے ہو گئے۔ اسی دوران میں قبیلہ نضیم کی ایک خوبصورت عورت بھی نبی ﷺ سے مسئلہ پوچھنے آئی۔ فضل بھی اس عورت کو دیکھنے لگے۔ اس کا حسن و جمال ان کو بھلا معلوم ہوا۔ نبی ﷺ نے مڑ کر دیکھا تو فضل اسے دیکھ رہے تھے۔ نبی ﷺ نے اپنا ہاتھ پیچھے لے جا کر فضل کی ٹھوڑی پکڑی اور ان کا چہرہ دوسری طرف کر دیا۔ پھر اس عورت نے کہا یا رسول اللہ ﷺ حج کے بارے میں اللہ کا جو اپنے بندوں پر فریضہ ہے وہ میرے والد پر لاگو ہوتا ہے جو بہت بوڑھے ہو چکے ہیں اور سواری پر سیدھے بیٹھ سکتے۔ کیا اگر میں ان کی طرف سے حج کر لوں تو ان کا حج ادا ہو جائے گا؟ رسول اللہ ﷺ نے فرمایا کہ ہاں ہو جائے گا۔“ (بخاری: 6228)

(10) نظر کی حفاظت کے لیے نبی ﷺ نے نکاح کرنے کا حکم دیا سیدنا علقمہ رضی اللہ عنہ سے روایت ہے، فرماتے ہیں کہ میں عبد اللہ بن مسعود رضی اللہ عنہ کے ساتھ چل رہا تھا کہ آپ ﷺ نے فرمایا: ہم رسول اللہ ﷺ کے ساتھ تھے کہ آپ ﷺ نے فرمایا: ”جو کوئی استطاعت رکھتا ہو اسے نکاح کر لینا چاہیے کیونکہ یہ نظر کو نیچی رکھنے اور شرمگاہ کو بد فعلی سے محفوظ رکھنے کا ذریعہ ہے اور اگر کسی میں نکاح کرنے کی طاقت نہ ہو تو اسے روزے رکھنے چاہئیں کیونکہ وہ شہوت کو ختم کرتے ہیں۔“ (صحیح بخاری: 1905)

(11) راستے کا حق ہے کہ نظریں نیچی رکھیں: صحابہ رضی اللہ عنہم نے عرض کیا، راستے کا حق کیا ہے؟ رسول اللہ ﷺ نے فرمایا! (غیر محرم عورتوں کو دیکھنے سے) نظریں نیچی رکھنا، راہگیروں کو نہ ستانا، سلام کا جواب دینا، بھلائی کا حکم دینا اور برائی سے روکنا۔ (بخاری: 6229)

(12) عورتوں کے ساتھ تنہائی اختیار کرنے سے پرہیز کرنے سے نظر کی حفاظت ممکن ہے عقبہ بن عامر رضی اللہ عنہ سے روایت ہے کہ رسول اللہ ﷺ نے فرمایا: ”خبردار عورتوں کے پاس تنہائی میں جانے سے بچو۔“ ایک شخص نے عرض کیا! ”سسرالی مردوں کے بارے میں کیا حکم ہے۔“ آپ ﷺ نے فرمایا: ”وہ موت ہیں۔“ (ترمذی)

سوال 6: غص بصر کے حکم سے مستغنی صورتیں کون سی ہیں؟

جواب: غص بصر کے حکم سے مستغنی صورتیں ہیں جس میں کسی عورت کو دیکھنے کی حقیقی ضرورت ہو۔

(1) نکاح کے لیے کسی عورت کو دیکھنا: نکاح کے لیے کسی عورت کو دیکھنا مستحب ہے۔

(i) رسول اللہ ﷺ نے نکاح کے لیے عورت کو دیکھنے کی تعلیم دی۔ سیدنا ابو ہریرہ رضی اللہ عنہ سے روایت ہے کہ میں نبی ﷺ کے پاس حاضر تھا۔ آپ ﷺ کے پاس ایک آدمی نے آکر آپ ﷺ کو خبر دی کہ اس نے ایک انصاری عورت سے نکاح کیا ہے۔ تو رسول اللہ ﷺ نے اس سے فرمایا: کیا تو نے اسے دیکھا ہے؟ اس نے کہا: نہیں۔ آپ ﷺ نے فرمایا: جا اور اسے دیکھ کیونکہ انصاری عورتوں کی آنکھوں میں کچھ ہوتا ہے۔ (مسلم 3488) (ii) سیدنا مغیرہ بن شعبہ رضی اللہ عنہ سے روایت ہے کہ انہوں نے ایک عورت کو نکاح کا پیغام دیا پھر نبی ﷺ نے فرمایا تم اس کو دیکھ لو کیونکہ دیکھنے میں تم دونوں میں الفت پیدا ہونے کی امید ہے۔ (ترمذی: 1087)

(2) تفتیش جرائم کے سلسلے میں کسی مشتبہ عورت کو دیکھنا۔ (3) عدالت میں گواہی کے موقع پر قاضی کا کسی گواہ عورت کو دیکھنا۔

(4) علاج کے لیے کسی ڈاکٹر کا مریض عورت کو دیکھنا۔

سوال 7: نبی ﷺ نے فتنہ نظر اور فتنہ سماعت کے علاج کے لیے کون سی دعائیں سکھائیں؟

جواب: (1) ﴿اللَّهُمَّ إِنِّي أَعُوذُ بِكَ مِنْ شَرِّ سَمْعِي وَمِنْ شَرِّ بَصَرِي وَمِنْ شَرِّ لِسَانِي وَمِنْ شَرِّ قَلْبِي﴾ ”اے اللہ! میں اپنے کان کے شر سے، اپنی آنکھ کے شر سے، اپنی زبان کے شر سے اور اپنے دل کے شر سے تیری پناہ مانگتا ہوں۔“ (ابوداؤد سنائی، مستدرج)

(2) ﴿اللَّهُمَّ طَهِّرْ قَلْبِي مِنَ النِّفَاقِ وَعَمَلِي مِنَ الرِّيَاءِ وَلِسَانِي مِنَ الْكُذْبِ وَعَيْنِي مِنَ الْخِيَانَةِ فَإِنَّكَ تَعْلَمُ خَائِنَةَ الْأَعْيُنِ وَمَا تُغْفِي الصُّدُورُ﴾ ”اے اللہ! میرے دل کو نفاق اور عمل کو ریاء اور دکھاوے سے زبان کو جھوٹ سے، آنکھ کو خیانت سے پاک اور صاف کر دے۔ بے شک آپ آنکھوں کی خیانت اور سینے کے چھپے ہوئے رازوں کو جانتے ہیں۔“

(3) ﴿اللَّهُمَّ أَصْلِحْ لِي سَمْعِي وَبَصَرِي﴾ ”اے اللہ! میرے کان اور میری نظر کی اصلاح فرمائیے“ رسول اللہ ﷺ کو اگر ان دُعاؤں کے کرنے کی ضرورت تھی تو ہم کتنے زیادہ محتاج ہیں! آپ ﷺ کی ایک دُعا کے الفاظ یوں ہیں: ”اے اللہ! میں عورتوں کے فتنے اور عذابِ قبر سے تیری پناہ مانگتا ہوں۔“

﴿وَقُلْ لِلْمُؤْمِنَاتِ يَغْضُضْنَ مِنْ أَبْصَارِهِنَّ وَيَحْفَظْنَ فُرُوجَهُنَّ وَلَا يُبْدِينَ زِينَتَهُنَّ إِلَّا مَا ظَهَرَ



ابن اُمّ مکتوم آگئے نبی ﷺ نے اپنی بیویوں سے فرمایا: ان سے پردہ کرو! بیویوں نے عرض کیا یا رسول اللہ ﷺ! کیا یہ اندھے نہیں ہیں؟ نہ ہمیں دیکھیں گے نہ پہچانیں گے۔ آپ ﷺ نے فرمایا: ”کیا تم بھی اندھی ہو؟ کیا تم انہیں نہیں دیکھتیں؟ سیدہ اُم سلمہ رضی اللہ عنہا کہتی ہیں یہ واقعہ اس زمانے کا ہے جب کہ پردے کا حکم آچکا تھا۔“ (ابوداؤد: 34)

(5) کسی عورت کے لیے یہ جائز نہیں کہ وہ اپنے مردوں کے سامنے دوسری عورتوں کے تذکرے اس طرح کرے کہ جیسے وہ اسے دیکھ رہا ہو۔ اسی وجہ سے سیدنا عمر فاروق رضی اللہ عنہ نے سیدنا ابوعبیدہ رضی اللہ عنہ کو خط لکھا کہ مجھے معلوم ہوا ہے کہ بعض مسلمان عورتیں غیر مسلم عورتوں کے ساتھ حمام میں جایا کرتی ہیں یہ کسی طرح بھی جائز نہیں۔ (تفسیر کمالین جلا لیں: 272/4)

(6) رسول اللہ ﷺ کا حبشیوں کا کھیل دکھانا: ”سیدہ عائشہ رضی اللہ عنہا سے روایت ہے کہ سات ہجری میں حبشیوں کا وفد مدینہ آیا اور اس نے مسجد نبوی کے احاطے میں ایک تماشا کیا نبی ﷺ نے خود سیدہ عائشہ رضی اللہ عنہا کو یہ تماشا دیکھا یا۔“ (بخاری، مسلم)

(7) حقیقی ضرورت پر کسی کے گھر رہنے کی اجازت دینا: فاطمہ بنت قیس کو جب ان کے شوہر نے تین طلاقیں دی تو یہ سوال پیدا ہوا کہ وہ عدت کہاں گزاریں آپ ﷺ نے فرمایا: اُم شریک کے یہاں رہو پھر فرمایا: اُن کے یہاں میرے صحابہ رضی اللہ عنہم بہت جاتے رہتے ہیں (کیونکہ وہ مال دار اور فیاض خاتون تھیں اکثر لوگ ان کے ہاں مہمان رہتے اور وہ ان کی مہمان نوازی کرتی تھیں) لہذا تم ابن اُم مکتوم کے ہاں رہو وہ اندھے آدمی ہیں تم اُن کے ہاں بے تکلف رہ سکو گی۔ (مسلم، ابوداؤد)

(8) ﴿وَيَحْفَظْنَ فُرُوجَهُنَّ﴾ ”اور اپنی شرم گاہوں کی حفاظت کریں“، یعنی اپنے ستر کو کھولنے سے پرہیز کرنا ہے۔ عورت کا اپنا ستر دوسرے کے سامنے کھولنے سے پرہیز کرنا ہے اس معاملے میں عورتوں کے لیے بھی وہی احکامات ہیں جو مردوں کے لیے ہیں۔

(9) حرام جماع سے اپنی شرم گاہوں کی حفاظت کریں، نیز شرم گاہوں کو چھونے اور ان کی طرف حرام نظر سے ان کی حفاظت کریں۔ (تفسیر صدی: 1816/2)

سوال 2: عورت کے ستر کی حدود کیا ہیں؟

جواب: عورت کا ستر مردوں کے لیے الگ ہے اور عورتوں کے لیے الگ ہے۔

(1) عورت کا مردوں سے ستر: مردوں کے لیے عورت کا ستر ہاتھ اور منہ کے سوا اُس کا پورا جسم ہے جسے شوہر کے سوا باپ اور بھائی کے سامنے بھی نہیں کھلنا چاہیے۔

(2) عورت کا عورتوں سے ستر: عورت کا عورت سے ستر وہی ہے جو مرد کا مرد سے ستر کی حدود ہیں یعنی ناف اور گھٹنے کے درمیان کا حصہ جو ہمیشہ ڈھانکنا فرض ہے۔ جب کہ دوسرے حصوں کا معاملہ اس سے مختلف ہے۔

(3) عورت کو باریک لباس نہیں پہننا چاہیے جس سے جسم جھلکے یا ایسا لباس جس کی وجہ سے جسم نمایاں ہو۔ سیدہ عائشہ رضی اللہ عنہا سے روایت ہے

اُن کے رضاعی بھائی عبداللہ بن طفیل کی صاحب زادی آئیں اور رسول اللہ ﷺ گھر تشریف لائے تو آپ ﷺ نے انہیں دیکھ کر منہ پھیر لیا سیدہ عائشہ رضی اللہ عنہا نے کہا کہ یا رسول اللہ ﷺ یہ میری بھتیجی ہے آپ ﷺ نے فرمایا: جب عورت بالغ ہو جائے تو اس کے لیے حلال نہیں ہے کہ وہ ظاہر کریں اپنے منہ اور ہاتھ کے سوا اور ہاتھ کی حد آپ ﷺ نے خود اپنی کلائی پر ہاتھ رکھ کر اس طرح بتائی کہ آپ کی مٹھی اور ہتھیلی کے درمیان صرف ایک مٹھی کی جگہ اور باقی تھی۔

سیدہ عائشہ رضی اللہ عنہا سے روایت ہے کہ اُن کی بہن اسماء بنت ابی بکر رسول اللہ ﷺ کے سامنے آئیں اور وہ باریک پڑے پہنے ہوئے تھیں رسول اللہ ﷺ نے فوراً منہ پھیر لیا اور فرمایا: اسماء جب عورت بالغ ہو جائے تو اس کے لیے جائز نہیں ہے کہ منہ اور ہاتھ کے سوا اُس کے جسم کا کوئی حصہ نظر آئے۔ (ابوداؤد)

سوال 3: ﴿وَلَا يُبْدِينَ زِينَتَهُنَّ﴾ اور اپنی زینت کو ظاہر نہ کریں کی وضاحت کریں؟

جواب: (1) زینت سے مراد آرائش، بناؤ سنگھار، خوب صورت لباس، زیورات، خوب صورت جوتے، خوب صورت نظر آنے کے لیے جو چیزیں استعمال کی جاتی ہیں وہ اور تمام بدن زینت میں شمار ہوتے ہیں۔

(2) ظاہری لباس جس کو عادت کے مطابق پہنا جاتا ہے اور اس کی نمائش کو نہیں روکا جاسکتا ﴿إِلَّا مَا ظَهَرَ مِنْهَا﴾ ”مگر جو اس میں سے از خود ظاہر ہو جائے“ میں آتا ہے اس لباس میں ایسی کوئی چیز نہیں ہونی چاہیے جو فتنے کو دعوت دے۔

(3) اسلام اس زینت کو مستثنیٰ قرار دیتا ہے جس کا چھپانا ممکن نہ ہو مثلاً چادر، عبایا اور کراف جو عورت کے جسم پر ہونے کی وجہ سے خوب صورت دکھائی دیتا ہے۔ (4) ابن زید نے کہا اس سے مراد سرمہ، خضاب اور انگوٹھی ہے۔ (جامع البیان: 126/8)

(5) (i) ظاہر اپنی مرضی اور اختیار سے کیا جاتا ہے۔ اسلام نے اس سے روک دیا۔ (ii) ظاہر ہونے میں انسان کا اختیار اور مرضی شامل نہیں ہوتی اسلام نے اس کی رخصت دی ہے۔ (iii) اسلام رخصت کو ظاہر کرنے کی حد تک لے جانے کی اجازت نہیں دیتا۔

سوال 4: اسلام کا زینت کے بارے میں کیا نقطہ نظر ہے؟

جواب: (1) اسلام عورت کے فطری حق کو تسلیم کرتا ہے۔ زینت عورت کا حق ہے۔ ہر عورت کے اندر فطری طور پر یہ خواہش ہوتی ہے کہ وہ خوب صورت نظر آئے۔ اسلام اس کی فطرت کو جڑ سے اکھاڑنا نہیں چاہتا۔ اسلام زینت کی ضابطہ بندی کرنا چاہتا ہے رب العزت نے فرمایا: ﴿فَرِيقًا هَدَىٰ وَفَرِيقًا حَقَّ عَلَيْهِمُ الضَّلَالَةُ إِنَّهُمْ اتَّخَذُوا الشَّيَاطِينَ أَوْلِيَاءَ مِنْ دُونِ اللَّهِ وَيَحْسَبُونَ أَنََّّهُمْ مُّهْتَدُونَ﴾ ”ایک گروہ کو اُس نے ہدایت دے دی ہے اور دوسرے گروہ پر گمراہی ثابت ہو چکی، یقیناً انہوں نے اللہ تعالیٰ کو چھوڑ کر شیطانوں کو دوست بنا رکھا ہے اور وہ سمجھ رہے ہیں کہ بلاشبہ وہی ہدایت پانے والے ہیں۔“ (الاعراف: 30)

(2) اسلام چاہتا ہے کہ عورت کی زیب و زینت ایک مرد کے لیے مخصوص ہو جس میں محرم رشتے داروں کے سوا دوسرے مرد شریک نہ ہوں۔

(3) اسلام نامحرم رشتہ داروں اور اجنبیوں کے سامنے زینت کے اظہار کی اجازت نہیں دیتا۔

سوال 5: ﴿وَلْيَضْرِبْنَ بِخُمُرِهِنَّ عَلَىٰ جُيُوبِهِنَّ﴾ ”اور وہ اپنی اوڑھنیاں اپنے گریبانوں پر ڈالے رہیں“ پردے کے احکامات کی وضاحت کریں؟

جواب: (1) ﴿وَلْيَضْرِبْنَ﴾ ”اور ڈالے رہیں“ یہ حکم مکمل ستر پوشی کے لیے ہے۔

(2) وہ زینت جس کا اظہار نہیں کیا جاسکتا جس کی نمائش حرام ہے اس میں پورا بدن داخل ہے۔

(3) جیب اس شکاف کو کہتے ہیں جو قمیض میں سینے پر ہوتا ہے۔ ظہار اس چادر کو کہتے ہیں جو سینے پر اوڑھی جاتی ہے سینے پر چادریں ڈالنے کا حکم اس لیے دیا گیا کہ یہ ان مقامات میں سے ہے جن کا جنسی میلان سے تعلق ہے اور اللہ تعالیٰ انسان کو فتنے میں ڈالنا نہیں چاہتے اس لیے اللہ تعالیٰ نے انسان کو فتنے سے بچایا۔

(4) سیدہ عائشہ رضی اللہ عنہا نے کہا کہ اللہ تعالیٰ ان عورتوں پر رحم کرے جنہوں نے پہلی ہجرت کی تھی۔ جب اللہ تعالیٰ نے آیت ”اور اپنے دوپٹے اپنے سینوں پر ڈالے رہا کریں“ (تاکہ سینہ اور گلا وغیرہ نظر نہ آئے) نازل کی، تو انہوں نے اپنی چادروں کو پھاڑ کر ان کے دوپٹے بنا لیے۔ (بخاری: 4758)

(5) سیدہ صفیہ بنت شیبہ سے روایت ہے کہ میں سیدہ عائشہ رضی اللہ عنہا کے پاس بیٹھی تھی تو انہوں نے قریش کی عورتوں کا ذکر کیا اور ان کے فضائل بیان کیے سیدہ عائشہ رضی اللہ عنہا نے فرمایا: قریش کی عورتوں کو فضیلت حاصل ہے لیکن اللہ تعالیٰ کی قسم میں نے انصار کی عورتوں سے زیادہ تصدیق کرنے والی عورتیں نہیں دیکھیں نہ ان سے زیادہ عقل مند عورتیں دیکھی ہیں جب سورۃ النور کی یہ آیت ﴿وَلْيَضْرِبْنَ بِخُمُرِهِنَّ عَلَىٰ جُيُوبِهِنَّ﴾ ص وَلَا يُبْدِينَ زِينَتَهُنَّ إِلَّا لِبُعُولَتِهِنَّ﴾ نازل ہوئی تو جب ان کے مرد ان کے پاس گئے اور ان کے سامنے یہ آیت تلاوت کی تو ایک انقلاب آ گیا ایک شخص اپنی بیوی، بہن، بیٹی اور دوسری قریبی رشتہ دار خواتین کے سامنے تلاوت کرتا رہا تو ان عورتوں نے اپنی نقش و نگار والی ریشمی چادروں کو پھاڑا اور سر پر اوڑھ لیا انہوں نے ایمان اور تصدیق کے جذبے سے اس حکم پر عمل کیا وہ عورتیں رسول اللہ ﷺ کے پیچھے صفوں میں یوں نظر آتی تھیں گویا ان کے سروں پر پرندے بیٹھے ہیں۔ (بخاری: 4759)

(6) اللہ رب العزت نے جاہلی رواج کی مخالفت کا حکم دیا۔ جاہلیت میں عورتیں اپنے سینوں پر کچھ بھی نہیں ڈالتی تھیں ان کی گردنیں، سر کے بال اور کانوں کی بالیاں کھلی رہتی تھیں اللہ تعالیٰ نے مسلمان خواتین کو حکم فرمایا کہ ان کی مخالفت کریں اور اپنی تمام حالتوں میں پردے کی احتیاط رکھیں جیسا کہ فرمایا: ﴿يَا أَيُّهَا الَّذِينَ آمَنُوا لَا تَكُونُوا كَالَّذِينَ أَخَذُوا مَوٰسٰى فَبَدَّآهُ اللهُ مِمَّا قَالُوْا ۗ وَكَانَ عِندَ اللهِ وَجِيْهًا﴾ ”اے لوگو جو ایمان لائے ہو! ان لوگوں کی طرح نہ ہو جاؤ جنہوں نے موسیٰ کو اذیت دی تھی تو اللہ تعالیٰ نے انہیں پاک ثابت کر دیا ان باتوں سے جو انہوں نے کہیں اور اللہ تعالیٰ کے نزدیک وہ بہت مرتبے والا تھا۔“ (احزاب: 69)

سوال 6: ﴿وَلَا يُبْدِينَ زِينَتَهُنَّ إِلَّا لِبُعُولَتِهِنَّ أَوْ آبَائِهِنَّ أَوْ آبَائِهِنَّ أَوْ أَبْنَاءِهِنَّ أَوْ أَخْوَانِهِنَّ أَوْ بَنِي أَخْوَانِهِنَّ﴾ اور اپنی زینت کسی کے سامنے ظاہر نہ کریں مگر اپنے شوہروں کے یا اپنے باپ دادا کے یا اپنے شوہروں کے باپ دادا کے یا اپنے بیٹوں کے یا اپنے شوہروں کے بیٹوں کے یا اپنے بھائیوں کے یا اپنے بھائیوں کے بیٹوں کے یا اپنی بہنوں کے بیٹوں کے، کس حلقے میں عورت اپنی زینت کے ساتھ پوری آزادی سے رہ سکتی ہے آیت کی روشنی میں وضاحت کریں؟

جواب: (1) ﴿وَلَا يُبْدِينَ زِينَتَهُنَّ﴾ اور اپنی زینت کسی کے سامنے ظاہر نہ کریں، (i) شریعت نے ان رشتوں کے سامنے زینت کا اظہار کرنے کی اجازت دی ہے جن کا ہر وقت گھر میں آنا جانا رہتا ہے۔

(ii) دوسری مصلحت یہ ہے کہ قربت اور رشتے داری کی وجہ سے ان رشتوں کی طرف فطری طور پر جنسی میلان نہیں ہوتا جس کی وجہ سے فتنے میں مبتلا ہونے کا ڈر نہیں ہوتا ہے۔ (iii) شریعت ان رشتوں کے سامنے زینت کا اظہار کرنے کی اجازت دیتی ہے جن سے کوئی خطرہ نہیں ہوتا۔

(2) جس حلقے میں عورت اپنی زینت کے ساتھ پوری آزادی سے رہ سکتی ہے۔ (i) شوہر (ii) باپ (iii) شوہروں کے باپ (iv) اپنے بیٹے (v) شوہروں کے بیٹے (vi) بھائی (vii) بھائیوں کے بیٹے (viii) بہنوں کے بیٹے (ix) اپنے میل جول کی عورتیں (x) اپنے غلام (xi) ایسے نوکر چاکر جو شہوت والے نہ ہوں (xii) ایسے بچے جو عورتوں کی پوشیدہ باتوں سے واقف نہیں۔

(3) ﴿إِلَّا لِبُعُولَتِهِنَّ﴾ ”مگر اپنے شوہروں کے لیے“ یعنی شوہروں کے سامنے زینت کا اظہار جائز ہے۔

(4) زینت کا مرکزی نقطہ تو شوہر ہی ہیں اپنی بیویوں کے سارے بدن کو دیکھنا جائز ہے یہاں تک کہ شرمگاہوں کو بھی۔ مگر شرمگاہوں کو دیکھنا مکروہ ہے رسول اللہ ﷺ نے فرمایا، تم میں سے جو شخص اپنی بیوی سے قربت کرے تو پردہ کر لے۔ دونوں گدھوں کی طرح ننگے نہ ہوں۔ رواہ الشافعی والطبرانی ابن ماجہ نے لکھا ہے کہ سیدہ عائشہ رضی اللہ عنہا نے فرمایا! میں نے رسول اللہ ﷺ کی شرم گاہ کبھی نہیں دیکھی۔ (تفسیر مظہری: 8/222، 223)

(5) ﴿أَوْ آبَائِهِنَّ أَوْ آبَاءِ بُعُولَتِهِنَّ﴾ ”یا اپنے باپ دادا کے یا اپنے شوہروں کے باپ دادا کے“ یعنی اپنے باپ دادا، پردادا، نانا، پرانا نانا کے سامنے زینت کا اظہار جائز ہے۔

(6) ﴿أَوْ أَبْنَاءِهِنَّ أَوْ أَبْنَاءِ بُعُولَتِهِنَّ﴾ ”یا اپنے بیٹوں کے یا اپنے شوہروں کے بیٹوں کے“ اس میں اپنے بیٹے، پوتے، پر پوتے، شوہروں کے بیٹے، پوتے اور پر پوتے نیچے تک کے شامل ہیں۔

(7) ﴿أَوْ إِخْوَانِهِنَّ أَوْ بَنِي إِخْوَانِهِنَّ﴾ ”یا اپنے بھائیوں کے یا اپنے بھائیوں کے بیٹوں کے“ اس میں بھائی، بھتیجے، ان کے بچے، خواہ وہ حقیقی ہوں علاقائی یعنی (باپ شریک) ہوں یا انجانی (ماں شریک) ہوں سب شامل ہیں۔

(8) ﴿أَوْ يَبْنَىٰ أَخَوَتِينَ﴾ ”یا اپنی بہنوں کے بیٹوں کے“ اس میں بھانجے اور بھانجوں کے بچے سب شامل ہیں۔

(9) سیدنا عبداللہ بن عباس رضی اللہ عنہما نے بیان کیا کہ نبی کریم ﷺ نے حمزہ رضی اللہ عنہ کی صاحبزادی کے بارے میں فرمایا کہ یہ میرے لیے حلال نہیں ہو سکتیں، جو رشتے نسب کی وجہ سے حرام ہو جاتے ہیں وہی دودھ کی وجہ سے بھی حرام ہو جاتے ہیں۔ یہ تو میرے رضاعی بھائی کی بیٹی ہیں۔ (بخاری: 2645)

(10) سیدہ عائشہ رضی اللہ عنہا نے بیان کیا کہ (پردہ کا حکم نازل ہونے کے بعد) ارح رضی اللہ عنہ نے مجھ سے (گھر میں آنے کی) اجازت چاہی تو میں نے ان کو اجازت نہیں دی۔ وہ بولے کہ آپ مجھ سے پردہ کرتی ہیں حالانکہ میں آپ کا (دودھ کا) چچا ہوں۔ میں نے کہا کہ یہ کیسے؟ تو انہوں نے بتایا کہ میرے بھائی (وائل) کی عورت نے آپ کو میرے بھائی ہی کا دودھ پلایا تھا۔ سیدہ عائشہ رضی اللہ عنہا نے بیان کیا کہ پھر میں نے اس کے متعلق رسول اللہ ﷺ سے پوچھا تو آپ ﷺ نے فرمایا کہ ارح رضی اللہ عنہ نے سچ کہا ہے۔ انہیں (اندر آنے کی) اجازت دے دیا کرو (ان سے پردہ نہیں ہے)۔ (بخاری: 2644)

(11) سیدہ عائشہ صدیقہ رضی اللہ عنہا نے خبر دی کہ رسول کریم ﷺ ان کے یہاں تشریف فرما تھے۔ سیدہ عائشہ صدیقہ رضی اللہ عنہا نے ایک صحابی کی آواز سنی جو (ام المؤمنین) حفصہ رضی اللہ عنہا کے گھر میں آنے کی اجازت چاہتا تھا۔ سیدہ عائشہ رضی اللہ عنہا نے کہا کہ میں نے کہا، یا رسول اللہ ﷺ! میرا خیال ہے یہ سیدہ حفصہ رضی اللہ عنہا کے دودھ کے چچا ہیں۔ انہوں نے عرض کیا، یا رسول اللہ ﷺ! یہ صحابی آپ کے گھر میں (جس میں حفصہ رضی اللہ عنہا رہتی ہیں) آنے کی اجازت مانگ رہے ہیں۔ انہوں نے بیان کیا کہ آپ ﷺ نے فرمایا، میرا خیال ہے یہ فلاں صاحب، حفصہ رضی اللہ عنہا کے رضاعی چچا ہیں۔ پھر سیدہ عائشہ رضی اللہ عنہا نے بھی اپنے ایک رضاعی چچا کے متعلق پوچھا کہ اگر فلاں زندہ ہوتے تو کیا وہ بے حجاب میرے پاس آسکتے تھے؟ رسول اللہ ﷺ نے فرمایا کہ ہاں! دودھ سے بھی وہ تمام رشتے حرام ہو جاتے ہیں جو نسب کی وجہ سے حرام ہوتے ہیں۔ (بخاری: 2646)

(12) ﴿أَوْ نِسَاءً مِّنْهُنَّ﴾ ”یا اپنی عورتوں کے“ (i) اس سے مراد مسلمان عورتیں ہیں۔ (ii) اس سے مراد خدمت گار عورتیں، باندیاں، لونڈیاں وغیرہ آ جاتی ہیں۔

(13) یعنی مسلمان عورتوں کے لئے ایک دوسری پر نظر ڈالنا مطلقاً جائز ہے۔ اس میں اس امر کا احتمال بھی ہے کہ اضافت جنسیت کی منقضی ہو، یعنی اپنی ”عورتوں“ سے مراد مسلمان عورتیں ہیں جو تمہاری جنس سے تعلق رکھتی ہیں تب اس میں ان لوگوں کے لئے دلیل ہے جن کا موقف ہے کہ مسلمان عورت کی طرف ذمی عورت کا دیکھنا جائز نہیں۔ (تفسیر سدی: 2/1815)

(14) امیر المؤمنین سیدنا عمر بن خطاب رضی اللہ عنہ نے سیدنا ابوعبیدہ رضی اللہ عنہ کو لکھا کہ مجھے معلوم ہوا ہے کہ بعض مسلمان عورتیں حمام میں جاتی ہیں، ان کے ساتھ مشرکہ عورتیں بھی ہوتی ہیں۔ سنو کسی مسلمان عورت کو حلال نہیں کہ وہ اپنا جسم کسی غیر مسلمہ عورت کو دکھائے۔ (جامع البیان: 18/129)

(15) مسلمان عورتوں کے سامنے زینت کے اظہار کی اجازت اس لیے دی گئی ہے کہ انہیں کسی عورت کی زینت اور اس کے جسمانی اعضا کی

حالت کوشوہروں کے سامنے بیان کرنے سے روک دیا گیا۔

سوال 7: ﴿أَوْ مَا مَلَكَتْ أَيْمَانُهُنَّ أَوِ التَّابِعِينَ غَيْرِ أُولَى الْإِرْبَةِ مِنَ الرِّجَالِ أَوِ الطِّفْلِ الَّذِينَ لَمْ يَظْهَرُوا عَلَى عَوَاتِرِ النِّسَاءِ﴾ ”یا اپنے غلاموں کے یا تابع رہنے والے مردوں کے لیے جو شہوت والے نہ ہوں یا ان بچوں کے لیے جو عورتوں کی پوشیدہ باتوں سے واقف نہ ہوں“ کی وضاحت کریں؟

جواب: (1) ﴿أَوْ مَا مَلَكَتْ أَيْمَانُهُنَّ﴾ ”یا اپنے غلاموں کے“ یعنی اس غلام کے لیے جو گھر میں صرف خواتین کی خدمت کے لیے مامور ہے، اپنی مالکہ کو اس وقت تک دیکھنا جائز ہے جب تک کے مکمل طور پر اس کی ملکیت میں ہے جب ملکیت مکمل طور پر یا جزوی طور پر زائل ہو جائے تو مالکہ پر نظر ڈالنا جائز نہیں۔ (تفسیر سعدی: 1816/2)

(2) رسول اللہ ﷺ نے فرمایا: تم میں سے جس کسی کا مکاتب غلام ہو جس سے یہ شرط ہوگئی ہو کہ اتنا روپیہ دے دے تو تو آزاد، پھر اس کے پاس اتنی رقم بھی جمع ہوگئی ہو تو چاہیے کہ اس سے پردہ کرے۔ (مسند احمد ابن کثیر: 542)

(3) ﴿أَوِ التَّابِعِينَ غَيْرِ أُولَى الْإِرْبَةِ مِنَ الرِّجَالِ﴾ ”یا تابع رہنے والے مردوں کے لیے جو شہوت والے نہ ہوں“ یعنی وہ مرد جو تمہارے زیر دست ہیں اور تمہارے ساتھ ان کا تعلق ہے جو کسی قسم کی شہوانی اغراض نہ رکھتے ہوں، مثلاً ناقص العقل لوگ، جو شہوانی شعور نہیں رکھتے اور وہ لوگ جن میں عورتوں کے پاس جانے کی خواہش باقی نہ رہے، ان کی شرم گاہ میں شہوت ہو نہ ان کے دل میں خواہش۔ ایسے شخص کے لیے نظر ڈالنا جائز ہے۔ (تفسیر سعدی: 1816/2)

(4) (i) اس سے وہ مرد مراد لیے گئے ہیں جن کا کھانے پینے کے سوا کوئی کام نہیں ہوتا۔ (ii) بعض نے نامرد مراد لیے ہیں۔ (iii) بعض نے احمق مراد لیے ہیں۔ (iv) بعض نے نحسی مراد لیے ہیں۔ (v) بعض نے بالکل بوڑھے مراد لیے ہیں۔ (vi) امام شوکانی کے نزدیک جن کے اندر قرآن کی بتائی ہوئی صفت شہوت والا نہ ہونا پایا جائے۔ وہ اس کے مصداق ہوں گے۔ اور باقی شامل نہیں ہوں گے۔

(5) سیدہ ام سلمہ رضی اللہ عنہا نے بیان کیا کہ نبی کریم ﷺ ان کے یہاں تشریف رکھتے تھے، گھر میں ایک مغیث نامی منخت بھی تھا۔ اس منخت (بجڑے) نے سیدہ ام سلمہ رضی اللہ عنہا کے بھائی عبداللہ بن ابی امیہ رضی اللہ عنہ سے کہا کہ اگر کل اللہ تعالیٰ نے تمہیں طائف پر فتح عنایت فرمائی تو میں تمہیں غیلان کی بیٹی کو دکھاؤں گا کیونکہ وہ سامنے آتی ہے تو (مٹاپے کی وجہ سے) اس کے چار ٹکٹیں پڑ جاتی ہیں اور جب پیچھے پھرتی ہے تو آٹھ ہو جاتی ہیں۔ اس کے بعد نبی ﷺ نے (ام سلمہ رضی اللہ عنہا سے) فرمایا: ”یہ (منخت) تمہارے پاس اب نہ آیا کرے۔“ (بخاری: 5235)

(6) ﴿أَوِ الطِّفْلِ الَّذِينَ لَمْ يَظْهَرُوا عَلَى عَوَاتِرِ النِّسَاءِ﴾ ”یا ان بچوں کے لیے جو عورتوں کی پوشیدہ باتوں سے واقف نہ ہوں“ اس سے مراد وہ بچے ہیں جو نابالغ ہوں یا بلوغت کے قریب نہ پہنچے ہوں۔ کیونکہ وہی عورتوں کی چھپی ہوئی باتوں سے ناواقف ہوتے ہیں۔

(7) یعنی وہ بچے جو اس قسم کی تیز نہیں رکھتے ان کے لئے غیر عورتوں کو دیکھنا جائز ہے اللہ تعالیٰ نے اس کی یہ علت بیان کی ہے کہ وہ عورتوں کی

پوشیدہ باتوں سے واقف ہیں نہ اس کا علم رکھتے ہیں اور نہ ان میں شہوت پائی جاتی ہے۔ یہ آیت کریمہ دلالت کرتی ہے کہ ایسے بچوں سے پردہ کرنا فرض ہے جو سن تمیز کو پہنچ چکے ہوں، کیوں اب وہ عورتوں کی پوشیدہ باتوں سے واقف ہیں۔ (تفسیر سعدی: 2/1817)

سوال 8: ﴿وَلَا يَصْرِبُنْ يَأَرْجُلَيْهِنَّ لِيُعْلَمَنَّ مَا يُخْفَيْنَ مِنْ زِينَتِهِنَّ﴾ ”اور وہ اپنے پاؤں زور سے زمین پر نہ ماریں کہ ان کی وہ زینت جسے وہ چھپاتی ہیں معلوم ہو“ کی وضاحت کریں؟

جواب: (1) ﴿وَلَا يَصْرِبُنْ يَأَرْجُلَيْهِنَّ لِيُعْلَمَنَّ مَا يُخْفَيْنَ مِنْ زِينَتِهِنَّ﴾ ”اور وہ اپنے پاؤں (زور سے زمین پر) نہ ماریں کہ ان کی وہ زینت جسے وہ چھپاتی ہیں معلوم ہو“ بغوی نے لکھا ہے کہ عورت جب چلتی تھی تو پاؤں زمین پر مارتی تھی تاکہ اس کی پازیب کی آواز لوگ سن لیں۔ اس کی ممانعت کر دی گئی، کیونکہ یہ حرکت مردوں کے دلوں میں اس عورت کی طرف میلان پیدا کرتی ہے۔ (جامع البیان: 18/132)

(2) (i) پازیبوں کی جھنکار پاؤں مارنے سے سنائی دیتی ہے۔ (ii) اونچی ہیل (ایڑی) کے جوتے جن کی ٹک ٹک کی آواز زیوروں کی جھنکار سے کم نہیں ہوتی۔

(3) یعنی وہ زمین پر پاؤں مار کر نہ چلیں تاکہ ان کے پہنے ہوئے زیورات مثلاً پازیب وغیرہ کی آواز نہ آئے اور اس سبب سے اس کی زینت ظاہر نہ ہو جو فتنے کا وسیلہ بن سکے۔ اس آیت کریمہ اور اس قسم کی دیگر آیات سے ”سد ذرائع“ کے فقہی قاعدے کا استنباط کیا جاتا ہے، یعنی کوئی امر، اگرچہ وہ فی نفسہ مباح ہے مگر اس پر عمل کرنے سے کسی حرام امر کا ارتکاب ہوتا ہے یا اس کا خدشہ ہے، تو سد ذریعہ کے طور پر یہ مباح امر ممنوع ہو جائے گا۔ زمین پر پاؤں مارنا فی نفسہ مباح ہے لیکن چونکہ یہ اظہار زینت کا ذریعہ ہے، اس لئے پاؤں مار کر چلنے سے روک دیا گیا۔ اللہ تبارک و تعالیٰ نے بہترین احکام کا حکم دیا ہے اور بہترین وصیتیں عنایت فرمائی ہیں۔ ان پر عمل کرنے میں بندہ مومن سے کوتاہی واقع ہونا ایک لابدی امر ہے۔ (تفسیر سعدی: 2/1817)

سوال 9: عورت کے خوشبو لگانے کے بارے میں اسلام کا کیا موقف ہے؟

جواب: (1) اللہ تعالیٰ نے حواس کو مشتعل کرنے والی چیزوں پر پابندی لگائی ہے۔

(2) رسول اللہ ﷺ نے عورتوں کو حکم دیا کہ خوشبو لگا کر باہر نہ نکلیں۔

(3) سیدنا ابو ہریرہ رضی اللہ عنہ نے فرمایا میں نے آنحضرت ﷺ سے سنا ہے جو میرے محبوب تھے جو خاتون خوشبو لگائے ہوئے مسجد میں داخل ہو اس کی نماز مقبول نہیں ہوتی جب تک کہ وہ گھر پہنچ کر غسل جنابت جیسا غسل نہ کر لے۔ (ابی داؤد: 4174)

(4) سیدنا ابو ہریرہ رضی اللہ عنہ سے روایت ہے کہ نبی ﷺ نے ارشاد فرمایا ”جو خاتون خوشبو کی دھونی حاصل کرے تو وہ ہمارے ساتھ نماز عشاء میں شامل نہ ہو (بلکہ گھر ہی میں پڑھے)۔“ (ابی داؤد: 4175)

سوال 10: اسلام نے مسلمانوں کے جمالیاتی ذوق میں کیا تبدیلی پیدا کی ہے؟

- جواب۔ (1) اسلام نے جو تبدیلی انسانی شعور میں پیدا کی اس کی وجہ سے مسلمانوں کے جمالیاتی ذوق میں تبدیلی آگئی۔
- (2) مسلمانوں کو حسن اور جمال کا انسانی اور مہذب رنگ پسند آگیا۔ (3) مسلمانوں کے لیے حسن کی ادائیں پسندیدہ نہ رہیں۔
- (4) مسلمانوں کو عریانیت مطلوب نہ رہی۔
- (5) مسلمانوں کے لیے ایک معیار قائم ہو گیا، سنجیدگی اور وقار کا جمال ہی تو پاکیزہ جمال ہے جو اسلام نے پیش کیا ہے۔
- (6) اسلام نے حسن و جمال کے حیوانی معیار عریانیت سے کراہت پیدا کر دی۔ عریانیت کی طرف تو انسان اسی وقت مائل ہوتا ہے جب اس کے احساسات حیوانی بن جاتے ہیں۔
- (7) اسلام کے مقابلے میں جدید تہذیب نے حیوانی معیار جمال کا ذوق پیدا کیا ہے یہ عریانیت کا ذوق ہے جو مقامات کیش اور مقامات فتنہ کو نمایاں کرتا ہے اس ذوق کی وجہ سے عورتوں کی یہ حالت ہے کہ وہ مردوں کو اس طرح ذوق نظارہ کی دعوت دے رہی ہیں جیسے جانور جانور کو پکارتا ہے۔ یہ ذوق جمالیات نہیں ذوق عریانیت ہے جس میں حیوانی رنگ غالب ہے۔ آج جدید تہذیب نے انسانی ذوق کو کتنا گرا دیا ہے۔
- سوال 11: ﴿وَتُوبُوا إِلَى اللَّهِ جَمِيعًا أَيُّهَا الْمُؤْمِنُونَ لَعَلَّكُمْ تُفْلِحُونَ﴾ اور اے مومنو! تم سب مل کر اللہ تعالیٰ کی طرف توبہ کرو تا کہ تم فلاح پاؤ، کی وضاحت کریں؟
- جواب: (1) توبہ کیا ہے؟ ان کاموں کو چھوڑ دینا جو اللہ تعالیٰ کو پسند نہیں، اور ان کاموں کو کرنا جو اس کو پسند ہیں۔ مومن توبہ کا محتاج ہے۔ رب العزت نے ایمان والوں کو خالص توبہ کی ترغیب دیتے ہوئے فرمایا ہے ﴿وَتُوبُوا إِلَى اللَّهِ جَمِيعًا﴾ اور تم سب مل کر اللہ تعالیٰ کی طرف توبہ کرو، یعنی دنیا کی آفتوں سے محفوظ رہنے کے لیے اللہ تعالیٰ سے سب مل کر توبہ کر لو۔
- (2) پردے کے احکامات آنے سے پہلے جو خلاف ورزیاں ہوتی رہیں اس کے انسان کے نفس پر اثرات کو توبہ ہی دور کر سکتی ہے۔
- (3) سیدنا ابو ہریرہ رضی اللہ عنہ سے روایت ہے، کہ رسول اللہ ﷺ فرماتے تھے، اللہ کی قسم! میں دن میں ستر مرتبہ سے زیادہ اللہ تعالیٰ سے گناہوں کی بخشش مانگتا ہوں اور اس کی بارگاہ میں توبہ کرتا ہوں۔ (بخاری: 6307)
- (4) سیدنا ابن عمر رضی اللہ عنہما سے روایت ہے بیان کرتے ہیں کہ ہم گنتے تھے رسول اللہ ﷺ ہر مجلس میں اٹھنے سے پہلے سو بار رب اغفر لی سے آخر تک پڑھتے یعنی اے میرے رب مجھ کو بخش دے یقیناً آپ توبہ قبول کرنے والے اور بخشنے والے ہیں۔ (ترمذی: 3434)
- (5) انسان توبہ کر کے اپنی غلطیوں سے منہ موڑ کر رب کی طرف رُخ کرتا ہے انسان کے دل میں اللہ تعالیٰ کی نگرانی کا شعور آ جا کر ہوتا ہے۔ ایمان والے شیطانی کشمکش کے مقابلے میں اللہ تعالیٰ کو اپنا مددگار پاتے ہیں تو اللہ تعالیٰ حوصلہ دلاتے ہیں کہ یہی کامیابی کا راستہ ہے۔
- ﴿وَأَنْكِحُوا الْأَيَامَىٰ مِنْكُمْ وَالصَّالِحِينَ مِنْ عِبَادِكُمْ وَإِمَائِكُمْ ۗ إِنْ يَكُونُوا فُقَرَاءَ يُغْنِهِمُ اللَّهُ مِنْ فَضْلِهِ ۗ وَاللَّهُ وَاسِعٌ عَلِيمٌ﴾

”اور تم میں سے جو مرد اور عورتیں بغیر نکاح کے ہیں ان کے نکاح کر دو اور تمہارے غلاموں اور تمہاری لونڈیوں میں سے جو نیک ہیں ان کے بھی، اگر وہ غریب ہیں تو اللہ تعالیٰ اپنے فضل سے انہیں غنی کر دے گا اور اللہ تعالیٰ بڑی وسعت والا، سب کچھ جاننے والا ہے“ (32)

سوال 1: ﴿وَأَنْكِحُوا الْأَيَامَىٰ مِنْكُمْ وَالصَّالِحِينَ مِنْ عِبَادِكُمْ وَإِمَائِكُمْ ۚ إِنَّ يَكُونُوا فُقَرَاءَ يُغْنِيهِمُ اللَّهُ مِنْ فَضْلِهِ ۗ وَاللَّهُ وَاسِعٌ عَلِيمٌ﴾ ”اور تم میں سے جو مرد اور عورتیں بغیر نکاح کے ہیں ان کے نکاح کر دو اور تمہارے غلاموں اور تمہاری لونڈیوں میں سے جو نیک ہیں ان کے بھی، اگر وہ غریب ہیں تو اللہ تعالیٰ اپنے فضل سے انہیں غنی کر دے گا اور اللہ تعالیٰ بڑی وسعت والا، سب کچھ جاننے والا ہے“ کی وضاحت کریں؟

جواب: (1) ﴿وَأَنْكِحُوا الْأَيَامَىٰ مِنْكُمْ﴾ ”اور تم میں سے جو (مرد اور عورتیں) بغیر نکاح کے ہیں ان کے نکاح کر دو“ رب العزت نے سرپرستوں کو حکم دیا ہے کہ مجرد عورتوں اور مردوں کے نکاح کر دیں۔

(2) ﴿الْأَيَامَىٰ﴾ سے مراد وہ مرد اور عورتیں ہیں جن کی بیویاں اور شوہر نہ ہوں۔ قریبی رشتہ داروں اور سرپرستوں پر واجب ہے کہ وہ ایسے لوگوں کا نکاح کر دیں۔

(3) رب العزت نے پوری کائنات میں زوجین کا سلسلہ رکھا ہے۔ ﴿سُبْحٰنَ الَّذِیْ خَلَقَ الْاَزْوَاجَ كُلَّهَا﴾ ”پاک ہے وہ ذات جس نے ہر کسی کے جوڑے پیدا کیے۔“ (یس: 36) (i) انسان کی جنسی خواہش ایک فطری خواہش ہے جس کی تسکین کے لئے نکاح کرنے میں آسانیاں پیدا کرنا ضروری تھا۔ (ii) جنسی میلان کی تسکین کا بہترین طریقہ نکاح ہے۔ انسانی زندگی میں نکاح کا تعلق معاشرتی فلاح کے لیے بنیادی حیثیت رکھتا ہے۔

(4) سیدنا علقمہ رضی اللہ عنہ سے روایت ہے، فرماتے ہیں کہ میں سیدنا عبداللہ بن مسعود رضی اللہ عنہ کے ساتھ چل رہا تھا کہ آپ صلی اللہ علیہ وسلم نے فرمایا: ہم نبی صلی اللہ علیہ وسلم کے ساتھ تھے کہ آپ صلی اللہ علیہ وسلم نے فرمایا: ”جو کوئی استطاعت رکھتا ہو اسے نکاح کر لینا چاہیے کیونکہ یہ نظر کو نیچی رکھنے اور شرمگاہ کو بدفعی سے محفوظ رکھنے کا ذریعہ ہے اور اگر کسی میں نکاح کرنے کی طاقت نہ ہو تو اسے روزے رکھنے چاہیں کیونکہ وہ شہوت کو ختم کرتے ہیں۔“ (بخاری: 1905) (5) بدکاری اور مقدمات بدکاری وغیرہ ملامت کے بعد نکاح کی ترغیب دی جا رہی ہے۔

(6) سیدنا سعد ساعدی رضی اللہ عنہ نے بیان کیا کہ ایک عورت نبی کریم صلی اللہ علیہ وسلم کی خدمت میں آئی اور عرض کیا کہ یا رسول اللہ صلی اللہ علیہ وسلم! میں آپ کی خدمت میں اپنے آپ کو آپ کے لیے وقف کرنے حاضر ہوئی ہوں۔ راوی نے بیان کیا کہ پھر رسول اللہ صلی اللہ علیہ وسلم نے نظر اٹھا کر اسے دیکھا۔ پھر آپ نے نظر کو نیچی کیا اور پھر اپنا سر جھکا لیا۔ جب اس عورت نے دیکھا کہ نبی صلی اللہ علیہ وسلم نے ان کے متعلق کوئی فیصلہ نہیں فرمایا تو وہ ہٹھکی۔ اس کے بعد آپ صلی اللہ علیہ وسلم کے ایک صحابی کھڑے ہوئے اور عرض کیا یا رسول اللہ صلی اللہ علیہ وسلم! اگر آپ کو ان سے نکاح کی ضرورت نہیں ہے تو ان سے میرا نکاح کر دیجئے۔ آپ صلی اللہ علیہ وسلم نے دریافت فرمایا تمہارے پاس (مہر کے لیے) کوئی چیز ہے؟ انہوں نے عرض کیا کہ نہیں اللہ کی قسم یا رسول صلی اللہ علیہ وسلم!

نبی ﷺ نے ان سے فرمایا کہ اپنے گھر جاؤ اور دیکھو ممکن ہے تمہیں کوئی چیز مل جائے۔ وہ گئے اور واپس آ گئے اور عرض کیا اللہ کی قسم! میں نے کچھ نہیں پایا۔ نبی ﷺ نے فرمایا: اگر لوہے کی ایک انگوٹھی بھی مل جائے تو لے آؤ۔ وہ گئے اور واپس آ گئے اور عرض کیا۔ اللہ کی قسم! یا رسول اللہ ﷺ! میرے پاس لوہے کی ایک انگوٹھی بھی نہیں ہے۔ البتہ میرے پاس یہ ایک تمہد ہے۔ انہیں (خاتون کو) اس میں سے آدھا دے دیجئے۔ سیدنا اہل بن سعد رضی اللہ عنہم نے بیان کیا کہ ان کے پاس چادر بھی نہیں تھی۔ رسول اللہ ﷺ نے فرمایا یہ تمہارے اس تمہد کا کیا کرے گی۔ اگر تم اسے پہنو گے تو ان کے لیے اس میں سے کچھ نہیں بچے گا اور اگر وہ پہن لے تو تمہارے لیے کچھ نہیں رہے گا۔ اس کے بعد وہ صحابی بیٹھ گئے۔ کافی دیر تک بیٹھے رہنے کے بعد جب وہ کھڑے ہوئے تو نبی ﷺ نے انہیں دیکھا کہ وہ واپس جا رہے ہیں۔ نبی ﷺ نے انہیں بلوایا جب وہ آئے تو آپ ﷺ نے دریافت فرمایا کہ تمہیں قرآن مجید کتنا یاد ہے؟ انہوں نے عرض کیا کہ فلاں فلاں سورتیں یاد ہیں۔ انہوں نے گن کر بتائیں۔ نبی ﷺ نے پوچھا کیا تم انہیں بغیر دیکھے پڑھ سکتے ہو؟ انہوں نے عرض کیا کہ جی ہاں نبی ﷺ نے فرمایا کہ پھر جاؤ۔ میں نے انہیں تمہارے نکاح میں دیا۔ ان سورتوں کے بدلے جو تمہیں یاد ہیں۔ (بخاری: 5087)

(7) سیدنا ابو ہریرہ رضی اللہ عنہ نے بیان کیا کہ نبی ﷺ نے فرمایا کہ ”عورت سے نکاح چار چیزوں کی بنیاد پر کیا جاتا ہے: اس کے مال کی وجہ سے، اسکے خاندانی شرف کی وجہ سے اور اسکی خوبصورتی کی وجہ سے اور اس کے دین کی وجہ سے اور تو دیندار عورت سے نکاح کر کے کامیابی حاصل کرا، اگر ایسا نہ کرے تو تیرے ہاتھوں کو مٹی لگے گی (یعنی آخرت میں تجھ کو ندامت ہوگی)۔“ (بخاری: 5090)

(8) تین قسم کے لوگ وہ ہیں جن کی خدا تعالیٰ مدد فرماتا ہے۔ اور جب وہ اس کام کا ارادہ کر لیتا ہے تو غیب سے خدا تعالیٰ اس کے انتظامات فرمادیتے ہیں۔ ان میں سے ایک وہ لوگ بھی ہیں جو بدکاری سے بچنے کے لئے نکاح کا ارادہ کر لیں تو ان کے لئے بھی خدا تعالیٰ غیب سے انتظامات فرمادیتا ہے۔ (تفسیر کمالین جلا ین: 273/4) (9) رسول اللہ ﷺ نے نکاح اور خوشبو لگانے کو پیغمبر کا طریقہ فرمایا ہے۔ (مظہری: 231/8)

(10) طبرانی نے سیدنا انس بن مالک کی روایت سے حدیث مذکور ان الفاظ کی ساتھ بیان یہ ہے کہ حلال کی طلب ہر مسلمان پر واجب ہے بقائے نسل کے لئے نکاح جس طرح فرض کفایہ ہے (تا کہ مسلمانوں کی نسل دنیا میں ختم نہ ہو) اسی طرح بقدر بقائے زندگی کھانا پینا ہر شخص پر فرض عین ہے اور تجارت زراعت وغیرہ دوسرے معاملات اور پیشے فرض کفایہ ہیں، اگر سب لوگ ان کو چھوڑ دیں گے تو معاشی انتظام درہم برہم ہو جائے گا اور دینی نظم بھی بگڑ جائے گا (اور سب گنہگار ہوں گے) رسول اللہ ﷺ کا ارشاد ہے کہ امانت دار سچا تاجر (قیامت کے دن) انبیاء اور صدیقوں اور شہیدوں کے ساتھ ہوگا۔ (ترمذی) (مظہری: 232/8)

(11) سیدنا ابو ہریرہ رضی اللہ عنہ کی روایت ہے کہ رسول اللہ ﷺ نے فرمایا، اگر تمہارے پاس کوئی ایسا شخص پیام نکاح بھیجے جس کے دین اور اخلاق کو تم پسند کرتے ہو تو اس سے (اپنی بہن، بیٹی یا عزیزہ کا) نکاح کر دو اگر ایسا نہ کرو گے روئے زمین پر فتنہ اور لمبا چوڑا بگاڑ پیدا ہو جائے گا رسوائی ذلت اور زنا کاری کا برا نتیجہ پیدا ہوگا۔ (رواہ الترمذی)

(12) سیدنا عمر بن خطاب رضی اللہ عنہ اور انس بن مالک راوی ہیں کہ رسول اللہ ﷺ نے فرمایا، تورات میں لکھا ہوا تھا کہ جس کی بیٹی بارہ سال کی ہو جائے اور وہ نکاح نہ کرے اس حالت میں اگر لڑکی کسی گناہ کا ارتکاب کرے تو گناہ نکاح نہ کرنے والے پر پڑے گا۔ (تفسیر مظہری: 234/8)

(13) سیدنا ابوسعید رضی اللہ عنہ اور سیدنا ابن عباس رضی اللہ عنہما راوی ہیں کہ رسول اللہ ﷺ نے فرمایا، جس کے لڑکا ہو وہ لڑکے کا اچھا نام رکھے اور اچھی تہذیب سکھائے، جو ان ہو جائے تو اس کا نکاح کر دے، اگر بالغ ہو جانے کے بعد اس کا نکاح نہیں کرے گا اور وہ کوئی گناہ کر بیٹھے گا تو اس کا گناہ باپ پر ہوگا، دونوں حدیثیں شعب الایمان میں بیان کی ہیں۔ (تفسیر مظہری: 234/8)

(14) رسول اللہ ﷺ نے سیدنا علی رضی اللہ عنہ کو مخاطب کرتے ہوئے فرمایا: علی تین کاموں میں دیر نہ کرنا، فرض نماز، جب اس کا وقت آجائے، جنازہ جب موجود ہو تو اس کو دفن کرنے میں اور بیوہ عورت کے نکاح میں جب کہ اس کا کفو (ہمسر) مل جائے۔ (ترمذی، ابواب الصلوٰۃ: 171)

(15) ﴿وَالصَّالِحِينَ مِنْ عِبَادِكُمْ وَإِمَائِكُمْ﴾ ”اور تمہارے غلاموں اور تمہاری لونڈیوں میں سے جو نیک ہیں ان کے بھی“ یہاں صالحین سے مراد وہ لونڈی اور غلام ہیں جو نکاح کی صلاحیت رکھتے ہوں اور نکاح کے محتاج ہوں۔ یہ وہ لوگ ہیں جو بدکار اور زانی نہیں ہوتے ان کی صلاحیت کی جزا ہے کہ ان کے نکاح کر دیں۔

(16) یعنی اگر غلاموں میں صلاحیت کسب معیشت کی موجود ہے، تو ان کے فقر و افلاس بالفعل کو مانع نکاح نہ قرار دو۔ فقر و نکاح میں کوئی منافات نہیں۔ جو سردست فقیر ہے کیا عجب کہ حسب مشیت صاحب معاش ہو جائے۔ نکاح اس مشیت تکوینی میں مانع نہیں۔ پس نہ عدم غنا کو مانع نکاح سمجھیں اور نہ نکاح کو مانع غنا۔ (تفسیر ماجدی: 462/3) (17) ﴿إِنْ يَكُونُوا فُقَرَاءَ﴾ ”اگر وہ غریب ہیں“ یعنی شوہر اور نکاح کرنے والے۔

(18) ﴿يُعْهِمُ اللَّهُ مِنْ فَضْلِهِ﴾ ”اللہ تعالیٰ اپنے فضل سے ان کو غنی کر دے گا“، یعنی یہ وہ ہم نکاح کرنے سے نہ روک دے کہ نکاح کرو گے تو خاندانی بوجھ کی وجہ سے محتاج ہو جاؤ گے۔ نکاح کرنے والے سے وعدہ کیا گیا ہے کہ اسے اللہ تعالیٰ خوش حال کر دے۔

(19) ﴿وَاللَّهُ وَاسِعٌ﴾ ”اور اللہ تعالیٰ وسعت والا“ جسے چاہے وہ واسع غنی کر سکتا اس کے ہاں تنگی اور کمی نہیں۔

(20) ﴿عَلِيمٌ﴾ ”سب کچھ جاننے والا ہے“ اللہ تعالیٰ ہر ایک کی صلاحیت کو جانتا ہے جسے فقر کا اہل دیکھے گا اسے فقیر رکھے گا۔

(21) اللہ تعالیٰ نے اپنی صفت واسع سے یہ شعور دلایا ہے کہ تمہارا دامن تنگ سہی لیکن رب وسعتوں والا ہے تم رب پر بھروسہ کرو تو رب تمہاری مدد کرے گا۔ (22) اسلام چونکہ دین فطرت ہے اس لیے مرد اور عورت کے اس فطری تعلق کو نظر انداز نہیں کیا۔ شاہ ولی اللہ رحمہ اللہ نے حجۃ اللہ البالغۃ میں فلسفہ نکاح پر جو کچھ ارشاد فرمایا ہے اس سے بھی یہی نتیجہ نکلتا ہے کہ نکاح انسان کا طبعی تقاضا ہے۔ عقلی حاجت اور تمدنی ضرورت ہے۔

(حجۃ اللہ البالغۃ: 2/131، 126)

(23) اس کے علاوہ اس میں یہ حکمت بھی ہے کہ اس سے انسان کی اس بنیادی خواہش کی تکمیل ہوتی ہے کہ وہ یہاں کسی نہ کسی طرح موجود رہے۔

(24) سیدنا ابراہیم علیہ السلام اور سیدنا زکریا علیہ السلام کی دعائیں موجود ہیں۔ جن میں صالح اولاد کی خواہش کا تذکرہ ہے: ﴿الْحَمْدُ لِلَّهِ الَّذِي وَهَبَ

لِي عَلَى الْكِبَرِ إِسْمَاعِيلَ وَإِسْحَاقَ ۚ إِنَّ رَبِّي لَسَمِيعُ الدُّعَاءِ ﴿۳۸﴾ ”سب تعریف اللہ تعالیٰ کی ہے جس نے بڑھاپے کے باوجود مجھے اسماعیل اور اسحاق دیئے۔ بلاشبہ میرا رب تو یقیناً بہت دعا سننے والا ہے۔“ (سورۃ ابراہیم: 39) ﴿هُنَالِكَ دَعَا زَكَرِيَّا رَبَّهُ ۖ قَالَ رَبِّ هَبْ لِي مِنْ لَدُنْكَ ذُرِّيَّةً طَيِّبَةً ۗ إِنَّكَ سَمِيعُ الدُّعَاءِ ﴿۳۸﴾ ”وہیں زکریا نے اپنے رب کو پکارا، اس نے کہا: ”اے میرے رب! مجھے اپنے پاس سے پاکیزہ اولاد عطا فرما بلاشبہ تو ہی دعا کا خوب سننے والا ہے۔“ (ال عمران: 38)

(25) نکاح دینداری اور تقویٰ کے خلاف نہیں ورنہ یہ جلیل القدر انبیاء نہ نکاح کرتے نہ اولاد کی دعائیں مانگتے۔

(26) اچھے انسانی معاشرے اور صالح تمدن کا دار و مدار مرد اور عورت کے صالح تعلق پر ہے مرد اور عورت کی جائز وابستگی معاشرے کو ایک ایسا سکون دیتی ہے جس سے اس کا درست اجتماعی شعور تشکیل پاتا ہے۔

(27) اچھے تمدن کے لیے ایسے افراد ضروری ہیں جن کے اندر احساس ذمہ داری پایا جائے اور یہ احساس ذمہ داری نکاح ہی سے پیدا ہوتا ہے۔

(28) اگر مرد و عورت کے ناجائز تعلقات کو نہ روکا جائے تو اس کا نتیجہ یا تو یہ ہوگا کہ عورت کی اولاد کی پرورش کا بوجھ اٹھائے گا اور یادوں و نسل کشی کے طرز عمل کو اختیار کریں گے جو ہر صورت میں انسانی معاشرے کے لیے مہلک ہے۔ نہ صرف یہ بلکہ اس سے انسان کے وہ انسانی جذبات مٹ جائیں گے جنہیں ہمدردی، ایثار، قربانی، شفقت اور تعاون کہا جاتا ہے۔ اور انسانی معاشرے ایسے خود غرض درندوں کا انبوہ بن جائیں گے جنہیں اپنی خواہشات کی تسکین کے سوا اور کچھ مطلوب نہیں ہوگا۔ لہذا نکاح ہی وہ عقلی و منطقی اور اخلاقی و انسانی ضرورت ہے جس پر تمدن کی فلاح و بقاء کا انحصار ہے۔

(29) نکاح دینی ضرورت: نکاح ایک انفرادی تمدنی ضرورت ہے جسے تمام معاشروں نے تسلیم کیا ہے لیکن قرآن و سنت نے اس پہلو کے علاوہ اسے اخلاقی و دینی ضرورت بھی قرار دیا ہے اور اس کی قیام پر بہت شدت سے عمل کرایا ہے قرآن نے تو اسے سنت انبیاء قرار دیا ہے۔ ﴿وَلَقَدْ أَرْسَلْنَا رُسُلًا مِنْ قَبْلِكَ وَجَعَلْنَا لَهُمْ أَزْوَاجًا وَذُرِّيَّةً﴾ ”اور بلاشبہ یقیناً ہم نے آپ ﷺ سے پہلے بھی رسول بھیجے اور ہم نے ان کی بیویاں اور اولادیں بنائیں تھیں۔“ (الرعد: 38)

(30) ”نکاح کر لو کیونکہ اس امت کی بہترین شخصیت کے ہاں سب سے زیادہ عورتیں تھیں۔“ (بخاری، کتاب النکاح)

(31) فقہاء نے استنباط کیا ہے کہ نکاح کی کئی حالتیں ہیں مثلاً فرض، واجب، سنت، مباح، مکروہ وغیرہ۔ یعنی اگر برائی کے ارتکاب کا یقین ہو جائے تو نکاح فرض ہے ورنہ واجب بشرطیکہ وہ نان و نفقہ پر قادر ہے لیکن برائی کا امکان نہیں تو سنت ہے۔ نان و نفقہ کی قدرت نہیں مگر ارتکاب جرم کا خوف ہے تو نکاح مباح ہے۔ نان و نفقہ کی اہلیت نہیں رکھتا تو مکروہ ہے۔ لیکن اگر وہ طبعی نااہلیت رکھتا ہے تو پھر اس کے لیے نکاح حرام ہے۔ نبی ﷺ نے مختلف مواقع پر نکاح کی اہمیت کو واضح فرمایا ہے اور کتب حدیث میں انہیں محفوظ کر لیا گیا ہے۔ ذیل میں چند ارشادات نقل کیے جاتے ہیں: سیدنا انس رضی اللہ عنہ سے روایت ہے کہ رسول اللہ ﷺ نے فرمایا: ”جو شخص یہ چاہتا ہے کہ وہ خدائے پاک سے مطہر کیفیت

میں ملے اسے چاہئے کہ آزاد عورتوں سے نکاح کرے۔ (ابن ماجہ، ابواب النکاح: 135/1) عبد اللہ بن عمر رضی اللہ عنہما سے روایت ہے کہ رسول اللہ ﷺ نے فرمایا: ”ساری دنیا متاع ہے اور دنیا کی بہترین متاع نیک عورت ہے۔“ (شرح السنہ: 11/9) سیدنا اسامہ بن زید رضی اللہ عنہ کہتے ہیں کہ رسول اللہ ﷺ نے فرمایا: ”میں اپنے بعد مردوں کے لیے عورتوں سے زیادہ ضرر رساں فتنہ نہیں چھوڑے جا رہا۔“ (شرح السنہ: 12/9)

(32) اسلام نے نکاح کی ترغیب دے کر غیر فطری راہوں کو بند کر دیا ہے۔ اس نے زنا، عیاشی اور رہبانیت وغیرہ جیسے سب غیر فطری طریقے بند کر کے تعلق کے صحیح مواقع مہیا کیے ہیں۔ حدیث میں آتا ہے کہ عثمان بن مظعون رضی اللہ عنہ نے نبی کریم ﷺ سے ہمہ تن (جنسی قوت کو ضائع کرنا) کی اجازت طلب کی تو نبی ﷺ نے فرمایا: ”سنو اللہ کی قسم! میں تم سب سے زیادہ اللہ تعالیٰ سے ڈرنے والا اور اس کے معاملے میں محتاط روش والا ہوں لیکن میں روزے رکھتا ہوں اور چھوڑتا ہوں نماز پڑھتا ہوں۔ سوتا ہوں اور شادیاں کرتا ہوں۔ پھر جس نے میرے طریقے سے منہ پھیرا وہ مجھ سے نہیں۔“ (بخاری، کتاب النکاح، باب الترغیب فی النکاح: 757/2)

بخاری کی کتاب النکاح میں ان تین اشخاص کا ذکر ہے جنہوں نے نبی اکرم ﷺ کی عبادت کا حال سن کر رات بھر نماز پڑھنے، دن بھر روزہ رکھنے اور شادی نہ کرنے کا فیصلہ کیا تھا تو نبی ﷺ نے انہیں منع فرمایا اور اپنی ساری کیفیت بیان فرمائی جو سابقہ روایت سے ملتی جلتی ہے اس کے آخری الفاظ بھی یہی ہیں۔ ﴿وَأَتَزَوَّجُ فَحَمْنٌ رَغِبَ عَنْ سُنَّتِي فَلَيْسَ مِنِّي﴾ اور میں شادی کرتا ہوں پھر جس نے میرے طریقے سے کنارہ کشی کی وہ مجھ سے نہیں، مشکوٰۃ کی کتاب النکاح میں نبی کریم ﷺ کا وہ ارشاد موجود ہے جس میں آپ نے نکاح کو نصف دین قرار دیا۔ ”انس رضی اللہ عنہ سے روایت ہے کہ رسول اللہ ﷺ نے فرمایا: جب بندہ شادی کرے تو وہ آدھا دین مکمل کر لیتا ہے۔“ (مشکوٰۃ المصابیح کتاب النکاح: 628)

(33) سیدنا سعد بن ابی وقاص رضی اللہ عنہ نے بیان کیا کہ رسول کریم ﷺ نے ہمہ تن یعنی عورتوں سے الگ رہنے کی زندگی سے منع فرمایا ہے۔ اگر نبی ﷺ انہیں اجازت دے دیتے تو ہم تو خاصی ہی ہو جاتے۔ (بخاری: 5073)

سوال 2: مقاصد نکاح کی وضاحت کریں؟

جواب: (1) عفت و عصمت: اسلامی نقطہ نظر سے انسان کا سب سے زیادہ قیمتی جوہر اس کی عفت ہے۔ یہی چیز اس کے جملہ حقوق کے لیے حصار ہے۔ عفت کے ضائع ہوجانے سے سیرت کی بنیاد تباہ ہوجاتی ہے۔ ایک آدمی جب جنسی آوارگی کا شکار ہوتا ہے تو اس کی زندگی کے دوسرے پہلوؤں پر سے بھی اخلاقی بندشیں ڈھیلی پڑ جاتی ہیں یہی وہ دروازہ ہے جہاں سے شیطانیت باسانی داخل ہو کر پوری انسانی طبیعت کو متاثر کر سکتی ہے۔ بدون سبب اسلام نے عفت و عظمت کی حفاظت کے لیے سخت اقدامات کیے ہیں۔ اس نے زنا کو حرام قرار دیا ہے باہم اختلاط کے بے جا مواقع بند کیے ہیں۔ تہمت کے لیے بڑی سزا مقرر کی ہے، بری افواہیں پھیلانے والوں کو سخت وعید سنائی اور معاشرے کے لیے ضابطہ اخلاق کو اس طرح مرتب کیا کہ اس کی اجتماعی کیفیت کو اس طرح ڈھالا کہ اس میں نکاح آسان اور تغیر فطری طریق مشکل ہو جائے۔ قرآن و سنت کی رو سے نکاح جو عصمت کا بہترین محافظ ہے۔ بقول سید ابوالاعلیٰ مودودی رضی اللہ عنہ قرآن پاک میں نکاح کو احسان

سے تعبیر کیا ہے (حق الزوجین: 18) حصن قلعہ کو کہتے ہیں اور احسان کے معنی قلعہ بندی کے ہیں۔ جو مرد نکاح کرتا ہے وہ حصن ہے گویا وہ ایک قلعہ تعمیر کرتا ہے اور جس عورت سے نکاح کیا جاتا ہے وہ حصنہ ہے یعنی اس قلعہ کی حفاظت میں آگئی ہے جو نکاح کی صورت میں تعمیر کیا گیا ہے۔ قرآن پاک میں اسے یوں بیان فرمایا گیا ہے۔ ﴿وَأَجَلَ لَكُمْ مَّا وَرَاءَ ذَلِكُمْ أَنْ تَبْتَغُوا بِأَمْوَالِكُمْ مُحْصِنِينَ غَيْرَ مُسَافِحِينَ﴾ ”اور ان کے علاوہ تمہارے لیے سب عورتیں حلال کر دی گئی ہیں یہ کہ تم اپنے مالوں کے بدلے میں طلب کرو اس حال میں کہ نکاح میں لانے والے ہونے کہ بدکاری کرنے والے ہو۔“ (النساء: 24) ﴿فَأَنْكِحُوا هُنَّ بِأَذْنِ أَهْلِهِنَّ وَأَتُوهُنَّ أُجُورَهُنَّ بِالْمَعْرُوفِ مُحْصِنِينَ غَيْرَ مُسْفِحِينَ وَلَا مُتَّخِذِينَ أَخْدَانٍ﴾ ”چنانچہ ان کے مالکوں کی اجازت سے ان کے ساتھ نکاح کر لو اور ان کے مہر ان کو اچھے طریقے سے ادا کر دو، جبکہ وہ نکاح میں لائی گئی ہوں،، بدکاری کرنے والی نہ ہوں۔ اور نہ ہی چھپے دوست بنانے والی ہوں۔“ (النساء: 25)

(2) مودت ورحمت: دوسرا اہم مقصد مودت ورحمت ہے۔ چونکہ عورت مرد کا تعلق صحیح تمدن کے لیے ضروری ہے اس لیے اس تعلق کو وقتی اور ہنگامی مصلحتوں سے بالاتر ہو کر ایک پائیدار اور مضبوط بندھن کی حیثیت دینی چاہیے یہ بندھن دراصل اس گہرے ربط و تعلق کی علامت ہے جو سکون خاطر اور اطمینان قلب کا باعث ہے۔ قرآن اس مودت ورحمت کو اس تعلق کی بنیاد بھی قرار دیتا ہے اور نتیجہ بھی۔ اور اس کا تعلق یوں بیان کرتا ہے: ﴿وَمِنْ آيَاتِهِ أَنْ خَلَقَ لَكُمْ مِنْ أَنْفُسِكُمْ أَزْوَاجًا لِتَسْكُنُوا إِلَيْهَا وَجَعَلَ بَيْنَكُمْ مَوَدَّةً وَرَحْمَةً إِنَّ فِي ذَلِكَ لَآيَاتٍ لِقَوْمٍ يَعْتَدُونَ﴾ ”اور اُس کی نشانیوں میں سے ہے کہ اُس نے تمہارے لیے تمہاری جنس ہی سے بیویاں پیدا کیں تاکہ تم ان سے سکون حاصل کر سکو۔ اور اُس نے تمہارے درمیان محبت اور رحمت رکھ دی۔ بلاشبہ اس میں یقیناً ان لوگوں کے لیے بہت سی نشانیاں ہیں جو غور و فکر کرتے ہیں۔“ (سورۃ اہم: 21) ﴿هُوَ الَّذِي خَلَقَكُمْ مِنْ نَفْسٍ وَاحِدَةٍ وَجَعَلَ مِنْهَا زَوْجَهَا لِيَسْكُنَ إِلَيْهَا﴾ ”وہ اللہ تعالیٰ ہی ہے جس نے تمہیں ایک جان سے پیدا کیا۔ اور اسی سے اُس کا جوڑا بنایا تاکہ وہ اُس کی طرف سکون پائے۔“ (الاعراف: 189) قرآن زوجین کو ایک دوسرے کا لباس قرار دیتا ہے جو گہرے ربط و اتصال اور یقینی حفاظت کی علامت ہے۔ اور جس کے تقدس اور عظمت کو برقرار رکھنا اسلامی معاشرے کا فرض ہے۔ زوجین میں اس مودت ورحمت کو حد و اللہ کے ساتھ تعبیر کیا گیا ہے۔ اور طلاق کو جو بغض المباحات ہے اسی صورت میں جائز قرار دیا ہے جب مودت ورحمت کا یہ سلسلہ جاری نہ رہ سکے۔ ایک اچھے معاشرے کے لیے ازدواجی تعلق رحمت و کرم ہے، اس پر بچوں کی تربیت کا انحصار ہے۔ اور یہی خاندان کے سکون کا سبب ہے۔ باہمی مودت ورحمت نہ صرف ازدواجی تعلق کے استحکام کا ذریعہ ہے بلکہ گھر کے ماحول کو پر امن رکھنے کا وسیلہ بھی ہے۔

(3) یہی قوتوں کا علاج: انسان کی یہی قوتیں اسے اکثر بے راہ روی کی طرف لے جاتی ہیں اسلام نے ان یہی قوتوں کا علاج نکاح کی صورت میں کیا ہے جس سے انسان کی طبیعت میں اعتدال اور توازن پیدا ہوتا ہے۔ اس طرح اسلام کا قانون ازدواج انسانی معاشرے کے افراد میں جائز درست اور پائیدار ربط پر زور دیتا ہے اور ان تمام ناجائز روابط کی نفی کرتا ہے جو جاہلیت قدیمہ یا جاہلیت جدیدہ میں پائے

جاتے ہیں۔ اسلام ایک صالح معاشرہ استوار کرنا چاہتا ہے جس کی بنیاد نکاح ہے۔ اسلام کے نزدیک پُر سکون تمدن کا دار و مدار نکاح پر ہے۔ انسان کے جسمانی داعیات فطری ہیں ان کی تسکین کا مناسب اور بروقت انتظام مستحکم اجتماعی نظام کے لیے ضروری ہے۔ اسلام نے ان فطری دواعی کو سامنے رکھا ہے اور نکاح کو نیکی قرار دیا ہے۔ جن مذاہب نے جنسی تعلق کو گندگی قرار دیا ان کے معاشرے بالآخر جنسی بے راہ روی کا شکار ہوئے ہیں۔ ﴿لَقَدْ خَلَقْنَا الْإِنْسَانَ فِي أَحْسَنِ تَقْوِيمٍ﴾ (۴) ثُمَّ رَدَدْنَاهُ أَسْفَلَ سَافِلِينَ ﴿۵﴾ إِلَّا الَّذِينَ آمَنُوا وَعَمِلُوا الصَّالِحَاتِ فَلَهُمْ أَجْرٌ غَيْرُ مَمْنُونٍ ﴿۶﴾ ”بلاشبہ یقیناً ہم نے انسان کو بہترین ساخت پر پیدا کیا۔ پھر ہم نے اس کو لوٹا کر نیچوں سے سب سے نیچا کر دیا۔ مگر وہ لوگ جو ایمان لائے اور جنہوں نے نیک عمل کیے تو ان کے لیے کبھی نہ ختم ہونے والا اجر ہے۔“ (سورہ العن: 4، 6) (اسلام کا معاشرتی نظام: 181، 167)

﴿وَلْيَسْتَغْفِرِ الَّذِينَ لَا يَجِدُونَ نِكَاحًا حَتَّى يُغْنِيَهُمُ اللَّهُ مِنْ فَضْلِهِ ۗ وَالَّذِينَ يَبْتِغُونَ الْكِتَابَ بِمَا مَلَكَتْ أَيْمَانُكُمْ فَكَاتِبُوهُمْ إِنْ عَلِمْتُمْ فِيهِمْ خَيْرًا ۗ وَأَتَوْهُمْ مِنْ مَالِ اللَّهِ الَّذِي آتَاكُمْ ۗ وَلَا تَكْرِهُوا فَتَيَاتِكُمْ عَلَى الْبِغَاءِ إِنْ أَرَدْنَ تَحَصُّنًا لِيَبْتِغُوا عَرَضَ الْحَيَاةِ الدُّنْيَا ۗ وَمَنْ يُكْرِهِنَّ فَإِنَّ اللَّهَ مِنْ بَعْدِ إِكْرَاهِهِنَّ غَفُورٌ رَحِيمٌ﴾

”اور جو نکاح کی طاقت نہ پائیں وہ لازماً پاک دامنی اختیار کریں یہاں تک کہ اللہ تعالیٰ اپنے فضل سے انہیں غنی کر دے اور تمہارے غلاموں میں سے جو مکاتبت (آزادی کی تحریر) چاہتے ہیں، اگر تم ان میں کوئی بھلائی جانتے ہو تو ان سے مکاتبت کر لو اور ان کو اس مال میں سے دو جو اللہ تعالیٰ نے تمہیں دیا ہے اور اپنی لونڈیوں کو اگر وہ پاک دامن رہنا چاہتی ہوں تو بدکاری پر مجبور نہ کرو کہ تم دنیا کی زندگی کا کچھ فائدہ حاصل کرو اور جو شخص ان کو مجبور کرے گا تو ان کی مجبوری کے بعد یقیناً اللہ تعالیٰ بے حد بخشنے والا، نہایت رحم والا ہے“ (33)

سوال 1: ﴿وَلْيَسْتَغْفِرِ الَّذِينَ لَا يَجِدُونَ نِكَاحًا حَتَّى يُغْنِيَهُمُ اللَّهُ مِنْ فَضْلِهِ﴾ اور جو نکاح کی طاقت نہ پائیں وہ لازماً پاک دامنی اختیار کریں یہاں تک کہ اللہ تعالیٰ اپنے فضل سے انہیں غنی کر دے“ کی وضاحت کریں؟

جواب: (1) ﴿وَلْيَسْتَغْفِرِ﴾ اور پاک دامنی اختیار کریں“ یعنی جو لوگ نکاح کرنے کی قدرت نہیں رکھتے وہ حرام راستوں پر جانے سے بچیں، پاک دامنی اختیار کریں اپنے دل کو ایسے خیالات سے بھی بچائیں جو حرام کی دعوت دیتے ہوں۔

(2) ﴿الَّذِينَ لَا يَجِدُونَ نِكَاحًا﴾ اور جو نکاح کی طاقت نہ پائیں“ یعنی وہ خود یا ان کے مالک مالی استطاعت نہیں رکھتے کہ نکاح کر سکیں یا ان کے مالک ان کا نکاح نہ کرتے ہوں اور وہ اپنے مالکوں کو مجبور بھی نہ کر سکتے ہوں۔

(3) ﴿حَتَّى يُغْنِيَهُمُ اللَّهُ مِنْ فَضْلِهِ﴾ ”یہاں تک کہ اللہ تعالیٰ اپنے فضل سے انہیں غنی کر دے“ اللہ رب العزت نے پاک دامنی

اختیار کرنے والوں سے وعدہ کیا ہے کہ وہ اپنے فضل سے انہیں غنی کر دے گا اس کے معاملے کو آسان کر دے گا ان حالات میں وہ اللہ تعالیٰ کی جانب سے کسادگی کی امید لگائیں اور انتظار کریں۔

سوال 2: ﴿وَالَّذِينَ يَبْتِغُونَ الْكِتَابَ بِمَا مَلَكَتْ أَيْمَانُكُمْ فَكَاتِبُوهُمْ إِنْ عَلِمْتُمْ فِيهِمْ خَيْرًا﴾ ”اور تمہارے غلاموں میں سے جو مکاتبت (آزادی کی تحریر) چاہتے ہیں اگر تم ان میں کوئی بھلائی جانتے ہو تو ان سے مکاتبت کر لو“ کی وضاحت کریں؟

جواب: (1) ﴿وَالَّذِينَ يَبْتِغُونَ الْكِتَابَ بِمَا مَلَكَتْ أَيْمَانُكُمْ فَكَاتِبُوهُمْ إِنْ عَلِمْتُمْ فِيهِمْ خَيْرًا﴾ ”اور تمہارے غلاموں میں سے جو مکاتبت (آزادی کی تحریر) چاہتے ہیں اگر تم ان میں کوئی بھلائی جانتے ہو تو ان سے مکاتبت کر لو“ تمہارے غلاموں اور لونڈیوں میں سے جو اپنے آپ کو خریدنا چاہے اور تم سے مکاتبت کا طلب گار ہو تو ان سے مکاتبت کر لو پھر اگر تم دیکھو کہ وہ کمانے کی طاقت بھی رکھتا ہے اور دین میں بھلائی رکھتا ہے۔ یعنی وہ اپنے نفس کی آزادی کے لیے خرچ کر سکتا ہے اور مکاتبت میں اپنے مالک کو نقصان نہیں پہنچاتا۔

(2) ﴿وَأُوْتُوهُمْ مِّنْ مَّالِ اللَّهِ الَّذِي آتَاكُمْ﴾ ”اور ان کو اس مال میں سے دو جو اللہ تعالیٰ نے تمہیں دیا ہے“ یعنی اللہ تعالیٰ نے جو مال مکاتبوں کے مالکوں کو دیا ہے اس کے بارے میں فرمایا ہے کہ وہ غلام یا لونڈی کی مکاتبت میں اس مال میں سے کچھ دے یا مکاتبت کی رقم میں سے کچھ حصہ چھوڑ دے۔

(3) مکاتبت کی مالی امداد بھی کی جاسکتی ہے غلاموں کے مالک بھی کر سکتے ہیں اور اسلامی حکومت بھی زکوٰۃ کی مد میں سے مالی تعاون کر سکتی ہے۔

(4) عمرو بنت عبد الرحمن کہتی ہیں کہ: بریرہ لونڈی سیدہ عائشہ رضی اللہ عنہا کے پاس آئی وہ اپنی کتابت کے سلسلہ میں سیدہ عائشہ رضی اللہ عنہا سے مدد چاہتی تھی۔ انہوں نے کہا: ”اگر تو چاہے تو تیرے مالکوں کو میں رقم ادا کر دیتی ہوں مگر و لا (تیرا ترکہ) میرا ہوگا“ اور اس کے مالکوں نے کہا: اگر تو چاہے کتابت کی بقایا رقم دے دے پھر خواہ وہ تجھے آزاد کر دیں۔ مگر اس کا ترکہ ہم ہی لیں گے۔ سیدہ عائشہ رضی اللہ عنہا کہتی ہیں کہ جب آپ ﷺ تشریف لائے تو اس بات کا ذکر میں نے آپ ﷺ سے کیا آپ ﷺ نے فرمایا: ”تم بریرہ کو خرید کر آزاد کر دو۔ اور ترکہ میں نہیں ہیں۔ اور ایسی شرط جو اللہ کی کتاب میں نہیں ہے۔ خواہ وہ جو شرط لگائے اسے کچھ بھی نہ ملے گا۔“ (بخاری۔ کتاب الصلوٰۃ)

(5) اللہ تعالیٰ نے مکاتبوں کے لیے زکوٰۃ میں سے حصہ رکھا ہے اور زکوٰۃ میں سے مکاتبوں کو دینے کی ترغیب بھی دلائی ہے جیسا کہ فرمایا: ﴿إِنَّمَا الصَّدَقَاتُ لِلْفُقَرَاءِ وَالْمَسْكِينِ وَالْعَبِلِينَ عَلَيْهَا وَالْمَوْلَفَةَ قُلُوبُهُمْ وَفِي الرِّقَابِ﴾ ”بلاشبہ صدقات تو فقیروں اور مسکینوں اور ان پر کام کرنے والوں کے لیے ہیں اور ان کے لیے جن کے دلوں میں الفت ڈالنی مقصود ہے اور گردنوں کے چھڑانے میں۔“ (البقرہ: 60)

(6) ﴿وَمِن مَّالِ اللَّهِ الَّذِي آتَاكُمْ﴾ ”اور ان کو اس مال میں سے دو جو اللہ تعالیٰ نے تمہیں دیا ہے“ یعنی جس طرح اللہ تعالیٰ نے مال دے کر تم پر احسان کیا ہے تم بھی دوسروں پر احسان کرو۔

سوال 3: اگر غلام مکاتب کا مطالبہ نہ کرے تو کیا غلام کے مالک کو مکاتب کا حکم دیا جاسکتا ہے؟

جواب: (1) اگر غلام مکاتب کا مطالبہ نہ کرے تو اس کے آقا کو حکم نہیں دیا جاسکتا جب کہ اس غلام میں بھلائی نظر نہ آئے۔

(2) یا غلام کما نہ سکتا ہو اور اسے ڈر ہو کہ وہ لوگوں پر بوجھ بن جائے گا یا غلام کے بارے میں آقا کو خوف ہو کہ آزادی ملی تو اسے فساد برپا کرنے کی قدرت حاصل ہو جائے گی ایسے میں مالک کو مکاتب سے روکنا چاہیے۔

سوال 4: ﴿وَلَا تُكْرِهُوا فَتِيَّتَكُمْ عَلَى الْبِغَاءِ إِنْ أَرَدْتُمْ تَحْصِنًا لَّتَبْتَغُوا عَرَضَ الْحَيَاةِ الدُّنْيَا وَمَنْ يُكْرِهْهُنَّ فَإِنَّ اللَّهَ مِنْ بَعْدِهَا لَكَرَاهِيَهُنَّ غَفُورٌ رَحِيمٌ﴾ ”اور اپنی لونڈیوں کو اگر وہ پاک دامن رہنا چاہتی ہوں تو بدکاری پر مجبور نہ کرو کہ تم دنیا کی زندگی کا کچھ فائدہ حاصل کرو اور جو شخص ان کو مجبور کرے گا تو ان کی مجبوری کے بعد یقیناً اللہ تعالیٰ بے حد بخشنے والا، نہایت رحم والا ہے“ رب العزت نے کسی کو زنا پر مجبور نہ کرنے کا حکم دیا ہے آیت کی روشنی میں وضاحت کریں؟

جواب: (1) ﴿وَلَا تُكْرِهُوا فَتِيَّتَكُمْ عَلَى الْبِغَاءِ﴾ ”اور اپنی لونڈیوں کو اگر وہ پاک دامن رہنا چاہتی ہوں تو بدکاری پر مجبور نہ کرو“ رب العزت نے لونڈیوں، کو بدکاری پر مجبور کرنے سے اس لیے روکا ہے کہ جاہلیت میں مالک اجرت کی خاطر لونڈی کو بدکاری کے لیے مجبور کرتا تھا۔

(2) اور اپنی لونڈیوں کو جب کہ وہ پاک دامن رہنا چاہتی ہوں، پیشے پر مجبور نہ کرو تا کہ تم دنیا کی زندگی کا کچھ فائدہ حاصل کر لو۔ اور جو شخص ان کو مجبور کرے گا تو یقیناً ان کے مجبور کیے جانے کے بعد اللہ تعالیٰ بخشنے والا، رحم کرنے والا ہے۔ (مسلم: 7552)

(3) ﴿إِنْ أَرَدْتُمْ تَحْصِنًا﴾ ”اگر وہ پاک دامن رہنا چاہتی ہوں“ ایسی حالت میں تو آقا پر واجب ہے کہ اسے بدکاری سے روک دے۔ اور اگر وہ پاک دامن نہ رہنا چاہے تو اس صورت میں وہ بدکار ہے۔

(4) ﴿لَتَبْتَغُوا عَرَضَ الْحَيَاةِ الدُّنْيَا﴾ ”کہ تم دنیا کی زندگی کا کچھ فائدہ حاصل کرو“، یعنی تمہارے لیے یہ مناسب نہیں ہے کہ دنیا کے مال کی خاطر انہیں بدکاری کے لیے مجبور کرو جب کہ وہ تم سے بہتر اور پاک دامن ہوں، دنیا کا مال بہت تھوڑا ہے اور تمہاری کمائی تمہاری پاکیزگی ہے تھوڑے سے سامان دنیا کے لیے دنیا کی ذلت اور آخرت کا عذاب نہ کماتا۔

(5) ﴿وَمَنْ يُكْرِهْهُنَّ فَإِنَّ اللَّهَ مِنْ بَعْدِهَا لَكَرَاهِيَهُنَّ غَفُورٌ رَحِيمٌ﴾ ”اور جو شخص ان کو مجبور کرے گا تو ان کی مجبوری کے بعد یقیناً اللہ تعالیٰ بے حد بخشنے والا، نہایت رحم والا ہے“ (i) لونڈیوں کو بدکاری کی اجازت نہیں دی جاسکتی یہاں اس سے یہ واضح کرنا مطلوب ہے کہ اگر لونڈیاں اپنی مرضی سے بدکاری کی مرتکب ہوں تو وہ اپنے جرم کی ذمہ دار ہیں اگر مالک زبردستی پیشہ کرانے تو مجرم مالک ہے۔

(ii) اللہ رب العزت نے لونڈیوں کو جن پر جبر کیا گیا تو بے طرف، پاک دامن کی طرف بلایا ہے۔ یعنی اب وہ گناہ چھوڑ دیں اور اللہ تعالیٰ سے توبہ کر لیں۔ جو گناہوں سے توبہ کر لے اللہ تعالیٰ اس کے گناہوں کو بخش دے گا کیونکہ وہ گناہوں کا بے حد بخشنے والا غفور ہے اللہ تعالیٰ اس پر رحم فرمائے گا کیونکہ وہ رحیم نہایت رحم والا ہے اس کے آقانے اسے گناہ پر مجبور کر کے اس پر رحم نہیں کیا اور اس لونڈی نے توبہ کر کے اپنے نفس

پر رحم کیا ہے۔ (iii) اللہ تعالیٰ نے ان لوگوں کو بھی توبہ کی طرف بلا یا ہے جو اپنی لونڈیوں کو جبراً زنا پر مجبور کرتے رہے انھیں اللہ تعالیٰ سے توبہ کرنی چاہیے اور تمام گناہوں کو ترک کر دینا چاہیے اگر وہ اللہ تعالیٰ سے توبہ کریں گے تو وہ گناہ بخشے والا، رحم کرنے والا ہے۔

سوال 6: کیا زنا کی اجرت حرام ہے؟

جواب: (1) زنا کی اجرت حرام ہے نبی ﷺ نے چھپنے لگانے والے کی کمائی سے، زنا کی اجرت سے اور غیب کی بات بتانے والے کی مزدوری سے منع فرمایا۔

(2) نبی ﷺ نے فرمایا! مذاق کی اجرت گندی ہے چھپنے لگانے والے کی اجرت گندی ہے اور کتے کی قیمت گندی ہے۔ (مختصر ابن کثیر: 2/1330)

﴿وَلَقَدْ أَنْزَلْنَا إِلَيْكُمْ آيَاتٍ مُّبَيِّنَاتٍ وَمَثَلًا لِّلَّذِينَ خَلَوْا مِن قَبْلِكُمْ وَمَوْعِظَةً لِّلْمُتَّقِينَ﴾

”اور بلاشبہ یقیناً ہم نے تمہاری طرف واضح آیات اور ان لوگوں کی مثالیں جو تم سے پہلے گزر چکے ہیں اور

متقیوں کے لیے ایک نصیحت بھی نازل کی ہے“ (34)

سوال 1: ﴿وَلَقَدْ أَنْزَلْنَا إِلَيْكُمْ آيَاتٍ مُّبَيِّنَاتٍ وَمَثَلًا لِّلَّذِينَ خَلَوْا مِن قَبْلِكُمْ وَمَوْعِظَةً لِّلْمُتَّقِينَ﴾ ”اور

بلاشبہ یقیناً ہم نے تمہاری طرف واضح آیات اور ان لوگوں کی مثالیں جو تم سے پہلے گزر چکے ہیں اور متقیوں کے لیے ایک نصیحت بھی نازل کی ہے“ قرآن کی فضیلت کی وضاحت آیت کی روشنی میں کریں؟

جواب: (1) ﴿وَلَقَدْ أَنْزَلْنَا إِلَيْكُمْ آيَاتٍ مُّبَيِّنَاتٍ﴾ ”اور بلاشبہ یقیناً ہم نے تمہاری طرف واضح آیات نازل کی ہیں“ یعنی رب العزت

نے تم پر وہ آیات نازل فرمائی ہیں جو واضح ہیں جن کی ہمیں ضرورت ہے جن میں اتنی وضاحت ہے کہ کوئی شبہ باقی نہیں رہتا۔

(2) اس سے مراد وہ آیات ہیں جن میں زنا، قذف اور لعان کا قانون بیان کیا گیا ہے۔ جن میں بدکار مردوں اور عورتوں کو اہل ایمان سے

رشتہ نکاح میں بندھنے سے روکا گیا ہے۔ جن میں بہتان لگانے اور فحش کی اشاعت سے روکا گیا ہے۔ جن میں عورتوں اور مردوں کو نکاحوں کی

حفاظت اور شرمگاہوں کی حفاظت کا حکم دیا گیا ہے جس میں پردے کے احکامات دیئے گئے۔ جس میں غلاموں اور بے نکاح لوگوں کے نکاح

کا حکم دیا گیا ہے۔ جس میں prostitution پر پابندی عائد کی گئی ہے۔

(3) ﴿وَمَثَلًا لِّلَّذِينَ خَلَوْا مِن قَبْلِكُمْ﴾ ”اور ان لوگوں کی مثالیں جو تم سے پہلے گزر چکے ہیں“ یعنی ان آیات میں ان لوگوں

کے واقعات ہیں جو تم سے پہلے گزر چکے ان کے اچھے برے اعمال اور ان کے ساتھ کیا معاملہ ہو اس کی خبریں ہیں جن سے تم عبرت حاصل

کر سکتے ہو۔ ﴿فَجَعَلْنَاهُمْ سَلَفًا وَمَثَلًا لِّلْآخِرِينَ﴾ ”پھر ہم نے ان کو پیش رو اور بعد والوں کے لیے مثال بنا دیا۔“ (الزخرف: 56)

(4) یعنی جو کوئی رسول کی مخالفت کرے گا اس پر عذاب نازل کیا جائے گا۔

(5) یہ تذکرہ اس لئے کیا گیا ہے تاکہ اللہ تعالیٰ کے احکامات کی نافرمانی کا سوچا بھی نہ جاسکے۔

(6) ﴿وَمَوْعِظَةٌ لِّلْمُتَّقِينَ﴾ اور اللہ تعالیٰ سے ڈرنے والوں کے لیے نصیحت بھی، اللہ تعالیٰ نے یہاں وضاحت کی ہے کہ نصیحتیں

ڈرنے والوں کے لئے ہوتی ہیں۔ (7) اللہ تعالیٰ نے یہ شعور دلایا ہے کہ تقویٰ کے ساتھ ہی اللہ تعالیٰ کے احکامات کی پابندی ممکن ہے۔

(8) اللہ تعالیٰ نے آیات اہل تقویٰ کی نصیحت کے لیے نازل کی ہیں۔ تقویٰ والے ہی ان امور سے رکتے ہیں جنہیں اللہ تعالیٰ ناپسند کرتا ہے

اور ایسے امور کو اختیار کرتے ہیں جن کو اللہ تعالیٰ پسند کرتا ہے۔

### رکوع نمبر 5

﴿اللَّهُ نُورُ السَّمَوَاتِ وَالْأَرْضِ ۗ مَثَلُ نُورِهِ كَمِشْكَاةٍ فِيهَا مِصْبَاحٌ ۗ الْمِصْبَاحُ فِي زُجَاجَةٍ ۗ  
الزُّجَاجَةُ كَأَنَّهَا كَوْكَبٌ دُرِّيٌّ يُوقَدُ مِنْ شَجَرَةٍ مُّبَارَكَةٍ زَيْتُونَةٍ لَّا شَرْقِيَّةٍ وَلَا غَرْبِيَّةٍ ۗ يَكَادُ زَيْتُهَا  
يُضِيءُ ۖ وَلَوْ لَمْ تَمْسَسْهُ نَارٌ ۗ نُورٌ عَلَى نُورٍ ۗ يَهْدِي اللَّهُ لِنُورِهِ مَن يَشَاءُ ۗ وَيَضْرِبُ اللَّهُ الْآمَثَالَ  
لِلنَّاسِ ۗ وَاللَّهُ بِكُلِّ شَيْءٍ عَلِيمٌ﴾

”اللہ تعالیٰ آسمانوں اور زمین کا نور ہے، اس کے نور کی مثال ایک طاق کی سی ہے جس میں ایک چراغ ہے، چراغ ایک فانوس میں ہے، وہ فانوس ایسا ہے جیسے موتی کی طرح چمکتا ہوا تارا، وہ چراغ زیتون کے ایک مبارک درخت کے تیل سے روشن کیا جاتا ہے جو نہ شرقی ہے نہ غربی، قریب ہے کہ اس کا تیل خود ہی روشن ہو جائے اگر چہ اسے آگ نے چھوا بھی نہ ہو۔ نور پر نور ہے، اللہ تعالیٰ اپنے نور کی طرف جس کو چاہتا ہے ہدایت دیتا ہے، اور اللہ تعالیٰ لوگوں کے لیے مثالیں بیان کرتا ہے اور اللہ تعالیٰ ہر چیز کا خوب جاننے والا ہے“ (35)

سوال 1: ﴿اللَّهُ نُورُ السَّمَوَاتِ وَالْأَرْضِ ۗ مَثَلُ نُورِهِ كَمِشْكَاةٍ فِيهَا مِصْبَاحٌ ۗ الْمِصْبَاحُ فِي زُجَاجَةٍ ۗ الزُّجَاجَةُ كَأَنَّهَا كَوْكَبٌ دُرِّيٌّ يُوقَدُ مِنْ شَجَرَةٍ مُّبَارَكَةٍ زَيْتُونَةٍ لَّا شَرْقِيَّةٍ وَلَا غَرْبِيَّةٍ ۗ يَكَادُ زَيْتُهَا يُضِيءُ ۖ وَلَوْ لَمْ تَمْسَسْهُ نَارٌ ۗ نُورٌ عَلَى نُورٍ ۗ يَهْدِي اللَّهُ لِنُورِهِ مَن يَشَاءُ ۗ﴾ ”اللہ تعالیٰ آسمانوں اور زمین کا نور ہے، اس کے نور کی مثال ایک طاق کی سی ہے جس میں ایک چراغ ہے، چراغ ایک فانوس میں ہے، وہ فانوس ایسا ہے جیسے موتی کی طرح چمکتا ہوا تارا، وہ چراغ زیتون کے ایک مبارک درخت کے تیل سے روشن کیا جاتا ہے جو نہ شرقی ہے نہ غربی، قریب ہے کہ اس کا تیل خود ہی روشن ہو جائے اگر چہ اسے آگ نے چھوا بھی نہ ہو۔ نور پر نور ہے، اللہ تعالیٰ اپنے نور کی طرف جس کو چاہتا ہے ہدایت دیتا ہے“ اللہ تعالیٰ ہی راہ نمائی اور روشنی عطا کرتا ہے آیت کی روشنی میں وضاحت کریں؟

جواب: (1) ﴿اللَّهُ نُورُ السَّمَوَاتِ وَالْأَرْضِ﴾ ”اللہ تعالیٰ آسمانوں اور زمین کا نور ہے“ (i) نور روشنی کو کہتے ہیں جو خود ظاہر ہوتی ہے اور دوسری چیزوں کو ظاہر کرتی ہے۔ (ii) نور کا متضاد ظلمت ہے۔ یعنی اندھیرا۔ اس لحاظ سے کچھ سجھائی نہ دینے کی کیفیت کا نام اندھیرا ہے اور سجھائی دینے کی کیفیت کا نام روشنی ہے۔ (iii) اللہ تعالیٰ زمین و آسمان کا نور ہے اس سے مراد اللہ تعالیٰ زمین و آسمان کو روشن کرنے والا ہے۔

(2) نور کی مثال انسان کی محدود سمجھ کے لیے ایک غیر محدود ذات کے تصور کو قریب لانے کے لئے دی گئی ہے۔

(3) اللہ تعالیٰ زمین و آسمان کا ہادی ہے۔ وہ اس کے نور سے حق کی طرف ہدایت پاتے ہیں۔ اور وہ گمراہی سے اس کی ہدایت کی طرف آکر اسے مضبوطی سے تھام لیتے ہیں۔

(4) ابن عباس رضی اللہ عنہما فرماتے ہیں: اللہ ہادی ہے، آسمان والوں اور زمین والوں کا۔ وہی ان دونوں میں سورج، چاند اور ستاروں کی تدبیر کرتا ہے۔ (ابن کثیر)

(5) اللہ تعالیٰ بذات خود نور ہے اس کا حجاب نور ہے۔ اگر وہ اس حجاب کو ہٹا دے تو اس کے چہرہ مبارک کے انوار و جلال حدنگاہ تک مخلوق کو جلا کر رکھ کر دے۔ اس کے نور سے عرش، کرسی، سورج، چاند اور جنت منور ہیں۔ اسی طرح معنوی نور کا منبع بھی اللہ تعالیٰ ہے اس کی کتاب نور ہے، اس کی شریعت نور ہے، ایمان نور ہے، اللہ تعالیٰ کے رسولوں اور اس کے مومن بندوں کے دلوں میں موجود معرفت الہی نور ہے۔ اگر اللہ تعالیٰ کا نور نہ ہو تو گمراہیوں کے گھٹاؤپ اندھیرے چھا جائیں، لہذا ہر وہ مقام جہاں اللہ تعالیٰ کا نور نہیں ہے وہ اندھیروں میں ڈوب جاتا ہے۔ (تفسیر سہی: 2/1822)

(6) ﴿مَثَلُ نُورٍ﴾ ”اس کے نور کی مثال“ یعنی وہ نور جس کی طرف اللہ تعالیٰ راہ نمائی کرتا ہے ایمان والوں کے دلوں میں ایمان، اسلام اور قرآن کا نور ہے۔

(7) ﴿كَيْسُ كُوفٍ﴾ ”ایک طاق کی سی ہے“ (i) طاق دیوار کی اس جگہ کو کہتے ہیں جہاں چراغ رکھا جاتا ہے۔ (ii) طاق سے مراد بندہ مومن ہے جس کی وجہ سے اللہ تعالیٰ کی روشنی جہان میں پھیلتی ہے۔ (iii) چراغ سے مراد ایمان کی استعداد ہے۔

(8) ﴿فِيهَا مِصْبَاحٌ﴾ ”جس میں ایک چراغ ہے“ طاق میں چراغ رکھنے کی وجہ سے روشنی ہر طرف پھیلتی ہے اور پورے ماحول کو روشن کر دیتی ہے۔ (9) کعب احبار نے کہا: المصباح سے مراد محمد ﷺ کا دل ہے (ابن ابی حاتم 2597/8)

(10) ﴿الْمِصْبَاحُ فِي زُجَّاجَةٍ﴾ ”چراغ ایک فانوس میں ہے“ فانوس اُس شیشے کو کہتے ہیں جس کے اندر چراغ رکھا جاتا ہے۔ (i) فانوس چراغ کو ہوا سے بچاتا ہے۔ (ii) فانوس کی وجہ سے چراغ کی روشنی صاف ہو جاتی ہے اور اس کی نورانیت میں اضافہ ہو جاتا ہے۔ فانوس سے مراد دل ہے۔

(11) ﴿الزُّجَّاجَةُ كَأَنَّهَا كَوْكَبٌ دُرِّيٌّ﴾ ”وہ فانوس ایسا ہے جیسے موتی کی طرح چمکتا ہوا تارا“ یعنی اپنی خوب صورتی اور نفاست و لطافت

کی وجہ سے یوں لگے جیسے موتی کی طرح چمکتا ہوا تارہ۔

(12) ﴿يَوْمَ قَدْ مَنَّ اللَّهُ عَلَى الْمُؤْمِنِينَ﴾ ”وہ چراغ زیتون کے ایک مبارک درخت کے تیل سے روشن کیا جاتا ہے“ (i) زیتون کا درخت طویل عمر والا ہوتا ہے۔ جس کا ہر حصہ مفید ہوتا ہے۔ (ii) زیتون کے درخت کو مبارک کہا گیا ہے کیونکہ زیتون کا درخت مفید ہوتا ہے اس کا تیل اس کی لکڑیاں، اس کے پتے اور اس کا پھل ہر چیز مفید ہوتی ہے۔

(13) زیتون کا درخت بڑا بابرکت درخت ہوتا ہے اس سے گونا گوں فوائد حاصل ہوتے ہیں اس کا تیل چراغوں میں بھی جلایا جاتا ہے اور نہایت نفیس مفید روشنی دیتا ہے یہ بطور سائل بھی کام میں آتا ہے اور ایک قسم کی خاص لذت بھی اپنے اندر رکھتا ہے کمال یہ ہے کہ درخت سے تیل نکالنے کے لئے کسی کو لھو کی ضرورت نہیں ہر شخص باسانی خود نکال سکتا ہے۔ بغوی نے لکھا ہے کہ حدیث میں آیا ہے زیتون کے تیل سے ناسورا چھا ہوتا ہے۔ چوٹی سے جڑ تک اس کے درختوں میں تیل ہی تیل ہوتا ہے۔ (تفسیر مظہری: 244/8)

(14) (i) زیتون کا درخت وادی مقدس طویٰ میں پیدا ہوتا ہے۔

(ii) زیتون کے مبارک درخت سے مراد قرآن مجید ہے جو اللہ تعالیٰ کا کلام ہے جس کی ہر چیز مفید ہے۔

(15) (i) تیل سے آگ بھڑکتی ہے۔ (ii) تیل سے چراغ جلتے ہیں۔ (iii) تیل سے روشنی ہوتی ہے۔ یہاں تیل سے مراد قرآن مجید کا علم اور اس کا فہم ہے۔

(16) ﴿لَا شَرْقِيَّةٍ وَلَا غَرْبِيَّةٍ﴾ ”جو نہ شرقی ہے اور نہ غربی“ یعنی وہ صرف مشرقی جانب نہیں ہے کہ دن کے آخری حصے میں اس کو سورج کی روشنی نہ پہنچتی ہو ﴿وَلَا غَرْبِيَّةٍ﴾ اور وہ فقط مغربی جانب بھی نہیں کہ دن کے پہلے حصے میں اس کو سورج کی روشنی حاصل نہ ہوتی ہو۔ جب یہ دونوں امور نہیں تو وہ زمین کے درمیان میں آگا ہوا ہے۔ جیسے ملک شام کا زیتون جیسے صبح و شام سورج کی روشنی حاصل ہوتی ہے اس وجہ سے وہ نہایت عمدہ ہوتا ہے اور اس کا تیل انتہائی صاف ہوتا ہے (تفسیر سعدی: 1823/2)

(17) زیتون کے درخت سے قرآن مجید مراد لی گئی، اس کے شرقی یا غربی ہونے سے مراد: (i) اس کا مطلب ہے ساری دنیا کے لئے اس کا علم عام ہے۔ (ii) اس کا علم ساری زندگی کے لئے ہے۔ (iii) اس کا علم صرف ایک بار حاصل کرنے والا نہیں زندگی کے آغاز سے اختتام تک حاصل کرنے والا ہے۔

(18) ﴿يَا كَادُ زَيْتُهَا يُضِيئُ وَلَوْ لَمْ تَمْسَسْهُ نَارٌ﴾ ”قریب ہے کہ اس کا تیل خود ہی روشن ہو جائے اگر چہ اسے آگ نے چھوا بھی نہ ہو“ یعنی اس کا تیل انتہائی صاف ہے جس کی وجہ سے جب اسے آگ لگتی ہے تو زیادہ روشنی ہوتی ہے۔

(19) آگ جلانے کا کام کرتی ہے۔ آگ حرارت پہنچاتی ہے۔ آگ سے چراغ جلانے جاتے ہیں۔ (i) یہاں آگ سے مراد دلوں کے اندر حرارت پیدا کرنے والی دعوت ہے۔ (ii) یہاں آگ سے مراد وہ منظم کوشش بھی ہے جو دلوں کو گرم کرنے کے لئے قرآن مجید کی خدمت کے

لئے کی جاتی ہے۔ جس کی وجہ سے اس مقصد کے تحت ایک لڑی میں پروئے ہوئے افراد کو ذمہ داریاں دی جاتی ہیں۔ کام کئے جاتے ہیں لوگوں کے اندر بیداری کی روح پھونکی جاتی ہے اور لوگ ذمہ داریاں پوری کرنے لگتے ہیں۔

(20) ﴿نُورٌ عَلَى نُورٍ﴾ ”نور پر نور ہے“ یعنی آگ کی روشنی اور زیتون کے تیل کی روشنی۔ یہ مثال جو اللہ تعالیٰ نے بیان فرمائی ہے اور اسے مومن کے احوال کے ساتھ تطبیق دی ہے نیز یہ کہ اس کا قلب اللہ تعالیٰ کے نور سے منور ہے، اس کی وجہ یہ ہے کہ اس کی فطرت جس پر اسے پیدا کیا گیا ہے وہ زیتون کے پاک صاف تیل کی مانند ہے۔ پس اس کی فطرت صاف اور تعلیمات الہیہ اور اعمال مشروعہ کے لئے مستعد ہے۔ جب اس کے پاس علم و ایمان پہنچتا ہے تو یہ نور اس کے قلب میں روشن ہو جاتا ہے جیسے آگ چراغ کی بتی کو روشن کر دیتی ہے۔ اس کا قلب بڑے ارادوں اور فہم کی خرابی سے پاک ہوتا ہے۔ جب قلب میں ایمان جاگزیں ہوتا ہے۔ تو تمام کدورتوں سے پاک ہونے کی وجہ سے اس نور سے جگمگا اٹھتا ہے اور قلب کی یہ صفائی، موتی کی طرح چمکتے ہوئے فانوس کی مانند ہے۔ پس قلب میں نور فطرت، نور ایمان، نور علم اور معرفت کی صفائی تمام اسباب مجتمع ہو جاتے ہیں اور یوں قلب میں روشنی پر روشنی بڑھتی چلی جاتی ہے اور چونکہ یہ سب اللہ تعالیٰ کا نور ہے اور ہر کسی میں اس نور کو قبول کرنے کی صلاحیت نہیں ہوتی۔ (تفسیر سہی: 2/1823)

(21) (i) اللہ تعالیٰ زمین و آسمان کا نور ہے۔ اس کی کتاب اس کا نور ہے۔ اس کا رسول ﷺ اپنی صفات کے اعتبار سے نور ہے۔ اللہ تعالیٰ کی کتاب اور اس کے رسول ﷺ کے ذریعے سے زندگی کی تاریکیوں میں روشنی حاصل کی جاتی ہے۔ (ii) اللہ تعالیٰ کا نور انسان کے دل کے اندر قرآن و سنت کے سچے فہم سے اُترتا ہے۔ جتنا زیادہ انسان علم حاصل کرتا ہے۔ جتنا غور و فکر کرتا ہے اتنی ہی انسان کے اندر روشنی کی استعداد بڑھ جاتی ہے اتنا ہی زیادہ انسان بُرائیوں سے پاک ہونے کی کوششیں کرتا ہے یوں دل کا آئینہ شفاف ہو جاتا ہے۔ (iii) مومن کے دل کے اندر حق کی روشنی آتی ہے تو وہ یہ روشنی سارے جہان میں پھیلاتا ہے۔ وہ جہاں بھی ہو روشنی کا امین ہوتا ہے۔ روشنی دل کے اندر آتی ہے تو سارے ماحول کو روشن کر دیتی ہے۔

(22) یہ رب کی روشنی ہے جس سے تاریک دل روشن ہو جاتے ہیں۔ جس سے گھٹے ہوئے، تعفن زدہ ماحول میں زندگی کے آثار پیدا ہو جاتے ہیں۔ یہ روشنی ہے۔ جو دلوں کے اندر اترتی ہے۔ روشنی جب روشن دلوں سے پھوٹتی ہے تو ماحول کو روشن کر دیتی ہے۔ جس سے رہنے سہنے کے ڈھنگ آ جاتے ہیں۔ جس سے زندگی میں بہار آ جاتی ہے۔ جس سے زمین کے رہنے والے جہانوں کے بادشاہ کی رضا کے لیے جینے لگ جاتے ہیں اور اس کی پسند کے مطابق آسمانی Life Style سیکھ جاتے ہیں۔ جس سے زمین کے باشندے آسمانی زندگی یعنی جنت کی زندگی کے لئے تیار ہو جاتے ہیں۔ اگر رب کی روشنی نہ ہوتی تو نہ آسمان میں روشنی ہوتی نہ زمین میں، نہ آسمان میں کسی کو ہدایت ملتی، نہ زمین میں۔ رب کی روشنی میں ٹھنڈک ہے، مٹھاس ہے، سکون ہے، اطمینان ہے، آؤ یہ روشنی دلوں میں بسالیں، گھرانوں کو روشن کر لیں، آؤ روشنیوں کے مسافر بن جائیں، آؤ یہ روشنی پورے جہان میں پھیلا دیں، زمین کو رب کی روشنی سے بھر دیں، آؤ زندگی کو امر کر لیں، یہی روشنی

انسان کی ایمانی زندگی ہے، اسی روشنی کے ساتھ قبر میں اترنا ہے، بہت دور ہم نے جانا ہے۔ اسی روشنی کے ساتھ میدان حشر میں راستہ تلاش کرنا ہے، اسی روشنی نے جنت تک لے جانا ہے، دلوں کے چراغ جلیں گے تو روشنی ہوگی۔ قرآن مجید دل سے مراد انسان کی سوچ، سمجھ اور عقل و شعور کی قوت لیتا ہے۔ دل ہی سے انسان کی زندگی کے فیصلے ہوتے ہیں۔ اس اعتبار سے دل کے پاس انسان کو کنٹرول کرنے کی قوت ہے انسانی زندگی کی گاڑی دل چلاتا ہے۔ دل کا سٹیئرنگ خواہشات کے ہاتھ میں ہو تو یہی دل دلدل بن جاتا ہے۔ جہاں پھنسنے والا، ہر خواہش کے ساتھ مزید نیچے کی طرف دھستا چلا جاتا ہے۔ اور نکلنے کے لیے کوئی راستہ نہیں پاتا۔ دل کو اگر اللہ تعالیٰ کی رضا کی تلاش ہو تو یہی دل رب رحمان کی بستی بن جاتا ہے جہاں رب کی روشنی کے رنگ پھوٹتے ہیں۔ جہاں محمد ﷺ کی محبت پروان چڑھتی ہے، جہاں کچھ کر گزرنے کی تمنا بیدار ہوتی ہے جہاں اپنی ہستی کو رب پر نچھاور کرنے کی آرزو ہی زندگی کی گاڑی کا سٹیئرنگ بن جاتی ہے لیکن رب کی رضا اس دل کو مطلوب ہوتی ہے۔ جو اللہ تعالیٰ کی ذات اور صفات کا علم رکھتا ہو۔ جس کے دل کے اندر رب کی پہچان کی روشنی ہو اس کے لیے رب کی رضا سب سے قیمتی چیز بن جاتی ہے۔ دل پر خواہشات حکومت کرتی رہیں تو دل رب کی روشنی سے محروم ہو جاتے ہیں۔

(23) دلوں کی چار قسمیں ہیں: (i) ایک تو صاف اور روشن۔ (ii) ایک غلاف دار اور بندھا ہوا۔ (iii) ایک الٹا اور اوندھا۔ (iv) ایک پھرا ہوا الٹا سیدھا۔ پہلا دل تو مومن کا دل ہے جو نورانی ہوتا ہے۔ اور دوسرا دل کافر کا دل ہے۔ اور تیسرا دل منافق کا دل ہے کہ اس نے جانا پھر انجان ہو گیا پہچان لیا پھر منکر ہو گیا۔ چوتھا دل وہ دل ہے جس میں ایمان بھی ہے اور نفاق بھی ہے۔ ایمان کی مثال تو اس میں ترکاری کے درخت کی مانند ہے کہ اچھا پانی اسے بڑھا دیتا ہے۔ اور اس میں نفاق کی مثال پھوڑے کی سی ہے کہ خون پیپ اسے ابھار دیتا ہے۔ اب ان میں سے جو غالب آ گیا وہ اس دل پر چھا جاتا ہے۔ (تفسیر الاس: 3774/7)

(24) (i) دل کے اندر رب کی روشنی آئے تو انسان کے لیے رب کی رضا پانا، رب کی رضا کو جاننا، رب کی رضا والے کام کرنا، رب کی خوشی کے لیے جینا، رب کی خاطر جان دینا ہی زندگی کا مقصد بن جاتا ہے، انسان رب کا بن جاتا ہے۔ (ii) دل کے اندر رب کی روشنی آتی ہے تو یہ اس روشنی کا مزاج ہے یہ روشنی خود بخود دوسروں تک پہنچنے کے لیے بے قرار ہوتی ہے اسی لیے انسان نبیوں کے مشن کو، اصلاح کے کام کو، اپنا کام بنا لیتا ہے۔ (25) رسول اللہ ﷺ کا دل اللہ تعالیٰ کی روشنی سے روشن تھا آپ ﷺ نے اس روشنی کو حرا میں پایا تھا۔

(26) رسول اللہ ﷺ جب طائف سے دکھی دل لیے لوٹ رہے تھے تو آپ ﷺ نے اللہ تعالیٰ کے نور کی پناہ کے لیے دعا کی تھی۔ ﴿أَعُوذُ بِنُورِ وَجْهِكَ الَّذِي أَشْرَقَتْ لَهُ الظُّلُمَاتُ وَصَلَحَ عَلَيْهِ أَمْرُ الدُّنْيَا وَالْآخِرَةِ﴾ ”میں تیرے چہرے کے نور کی پناہ مانگتا ہوں جس کی وجہ سے تمام ظلمتیں دور ہو جاتی ہیں اور جس کی وجہ سے دنیا اور آخرت کی اصلاح ہو جاتی ہے۔“ (رحمۃ للعالمین)

(27) سیدنا ابن عباس سے سنا گیا کہ رسول اللہ ﷺ جب رات میں تہجد کے لئے کھڑے ہوتے تو یہ دعا پڑھتے ﴿اللَّهُمَّ لَكَ الْحَمْدُ أَنْتَ قَيِّمُ السَّمَوَاتِ وَالْأَرْضِ وَمَنْ فِيهِنَّ وَلَكَ الْحَمْدُ

أَنْتَ نُورُ السَّمَوَاتِ وَالْأَرْضِ، وَلَكَ الْحَمْدُ أَنْتَ الْحَقُّ، وَوَعْدُكَ الْحَقُّ، وَلِقَاؤُكَ حَقٌّ، وَقَوْلُكَ حَقٌّ، وَالْحَقُّ حَقٌّ، وَالتَّارُ حَقٌّ، وَالتَّبِيُّونَ حَقٌّ، وَ مُحَمَّدٌ ﷺ حَقٌّ، وَالسَّاعَةُ حَقٌّ، اللَّهُمَّ لَكَ أَسْلَمْتُ، وَبِكَ آمَنْتُ، وَعَلَيْكَ تَوَكَّلْتُ، وَإِلَيْكَ أُنَبْتُ، وَبِكَ خَاصَمْتُ، وَإِلَيْكَ حَاكَمْتُ، فَاعْفِرْ لِي مَا قَدَّمْتُ وَمَا أَخَّرْتُ، وَأَسْرَرْتُ وَمَا أَعْلَنْتُ، أَنْتَ الْمُقَدِّمُ وَأَنْتَ الْمُؤَخِّرُ، لَا إِلَهَ إِلَّا أَنْتَ. أَوْ لَا إِلَهَ غَيْرُكَ ﴿﴾ ” اے اللہ! ہر طرح کی تعریف تیرے ہی لئے زیبا ہے، تو آسمان اور زمین اور ان میں رہنے والی تمام مخلوق کا سنبھالنے والا ہے اور حمد تمام کی تمام بس تیرے ہی لئے مناسب ہے۔ آسمانوں اور زمین اور ان کی تمام مخلوقات پر حکومت صرف تیرے ہی لیے ہے اور تعریف تیرے ہی لیے ہے، تو آسمان اور زمین کا نور ہے اور تعریف تیرے ہی لیے زیبا ہے، تو سچا ہے، تیرا وعدہ سچا، تیری ملاقات سچی، تیرا فرمان سچا ہے، جنت سچ ہے، دوزخ سچ ہے انبیاء سچے ہیں۔ محمد ﷺ سچے ہیں اور قیامت کا ہونا سچ ہے۔ اے اللہ! میں تیرا ہی فرمان بردار ہوں اور تجھی پر ایمان رکھتا ہوں، تجھی پر بھروسہ ہے، تیری ہی طرف رجوع کرتا ہوں، تیرے ہی عطا کیے ہوئے دلائل پر بحث کرتا ہوں اور تجھی کو حکم بناتا ہوں۔ پس جو خطائیں مجھ سے پہلے ہوئیں اور جو بعد میں ہوں گی ان سب کی مغفرت فرما، خواہ وہ ظاہر ہوں یا پوشیدہ۔ آگے کرنے والا اور پیچھے رکھنے والا تو ہی ہے۔ معبود صرف تو ہی ہے۔ یا (یہ کہا کہ) تیرے سوا کوئی معبود نہیں۔“ (بخاری: 1120)

(28) انسان کے اندر حق کی طلب موجود ہوتی ہے یہ طلب بہت Power ful ہے گویا یہ پیٹرول ہے کہ آگ قریب بھی آئے گی تو بھڑک اُٹھے گا اگر اس طلب کو ضائع نہ کیا جائے تو ہر دم حق کو پانے کے لیے بے تاب رہتی ہے۔ اسی وجہ سے مومن کو جہاں سے اللہ تعالیٰ کا نور ملے وہ بے تاب ہو کر لپکتا ہے کیونکہ اسی سے اس کا دل، اس کی زندگی روشن ہوتی ہے۔ اندر کی روشنی یعنی حق کی طلب اور باہر سے ملنے والا اللہ تعالیٰ کا علم دونوں مل جائیں روشنی پر روشنی بڑھنے کے اسباب پیدا ہو جاتے ہیں۔

(29) ﴿يَهْدِي اللَّهُ لِنُورٍ مِّنْ نَّيْسَاءٍ﴾ ” اللہ تعالیٰ اپنے نور کی طرف جس کو چاہتا ہے ہدایت دیتا ہے“ اللہ تعالیٰ اپنے نور کی طرف اسی کی راہ نمائی کرتا ہے جو اس کی طرف خود لپکتا چاہتا ہے۔ یہ نور طلب کے ساتھ ہی ملتا ہے۔ یہ نور پاک اور طیب لوگوں کو ملتا ہے۔

(30) اللہ تعالیٰ اپنے نور کی اتباع کی توفیق جسے چاہتا ہے دیتا ہے اور وہ نور یہ قرآن ہے اپنے بندوں میں سے جسے چاہتا ہے دیتا ہے۔ (جامع البیان: 153/18)

(31) ﴿اللَّهُ وَرِثَةُ الَّذِينَ آمَنُوا يُخْرِجُهُم مِّنَ الظُّلُمَاتِ إِلَى النُّورِ وَالَّذِينَ كَفَرُوا أُولَئِكَ لَهُمُ الظَّالِمَاتُ يُخْرِجُهُم مِّنَ الظُّلُمَاتِ إِلَى الظُّلُمَاتِ أُولَئِكَ أَصْحَابُ النَّارِ هُمْ فِيهَا خَالِدُونَ﴾ ” اللہ تعالیٰ ایمان والوں کا دوست ہے وہ ان کو اندھیروں سے نکال کر روشنی کی طرف لاتا ہے اور جن لوگوں نے کفر کیا ان کے دوست باطل معبود ہیں، وہ ان کو روشنی سے نکال کر تاریکیوں کی طرف لے جاتے ہیں، یہی لوگ جہنمی ہیں اور اُس میں ہمیشہ رہنے والے ہیں۔“ (البقرہ: 257)

سوال 2: ﴿وَيَضْرِبُ اللَّهُ الْأَمْثَالَ لِلنَّاسِ وَاللَّهُ بِكُلِّ شَيْءٍ عَلِيمٌ﴾ ”اور اللہ تعالیٰ لوگوں کے لیے مثالیں بیان کرتا ہے اور اللہ تعالیٰ ہر چیز کا خوب جاننے والا ہے۔“ اس کی وضاحت کریں؟

جواب: (1) ﴿وَيَضْرِبُ اللَّهُ الْأَمْثَالَ لِلنَّاسِ﴾ ”اور اللہ تعالیٰ لوگوں کے لیے مثالیں بیان کرتا ہے“ تاکہ وہ اس سے عقل و فہم حاصل کریں یہ ان پر اللہ تعالیٰ کا لطف و احسان ہے، نیز یہ مثالیں اس لئے بھی بیان کی گئی ہیں تاکہ باطل سے حق واضح ہو جائے کیونکہ ضرب الامثال معانی معقولہ کو محسوسات کے قریب کر دیتی ہیں اور بندوں کو واضح طور پر ان کا علم حاصل ہو جاتا ہے۔ (تفسیر سعدی: 2/1823)

(2) رب العزت نے فرمایا: ﴿هُوَ الَّذِي يُنَزِّلُ عَلَىٰ عَبْدِهِ آيَاتٍ بَيِّنَاتٍ لِّيُخْرِجَكُم مِّنَ الظُّلُمَاتِ إِلَى النُّورِ وَإِنَّ اللَّهَ بِكُمْ لَرَءُوفٌ رَّحِيمٌ﴾ ”وہی ہے جو اپنے بندے پر واضح آیات نازل کرتا ہے تاکہ وہ تمہیں تاریکیوں سے روشنی کی طرف نکال لائے اور بلاشبہ اللہ تعالیٰ تم پر بے حد نرمی کرنے والا، نہایت رحم والا ہے۔“ (اللہ ی: 9)

(3) ﴿يَا أَيُّهَا النَّاسُ قَدْ جَاءَكُمْ بُرْهَانٌ مِّن رَّبِّكُمْ وَأَنْزَلْنَا إِلَيْكُمْ نُورًا مُّبِينًا﴾ ”اے لوگو! تمہارے پاس تمہارے رب کی جناب سے ایک واضح دلیل آئی ہے اور ہم نے تمہاری جانب ایک واضح نور اتار دیا ہے۔“ (النساء: 174)

(4) ﴿وَاللَّهُ بِكُلِّ شَيْءٍ عَلِيمٌ﴾ ”اور اللہ تعالیٰ ہر چیز کا خوب جاننے والا ہے“ پس اس کا علم تمام اشیاء کا احاطہ کئے ہوئے ہے اس لئے تمہیں معلوم ہونا چاہیے کہ یہ ضرب الامثال اس ہستی کی بیان کی ہوئی ہیں جو تمام اشیاء کے حقائق اور ان کی تفصیل کو جانتی ہے اور وہ یہ بھی جانتی ہے کہ ان میں بندوں کے لئے مصلحت ہے۔ پس تمہیں ان پر اعتراض اور ان کی مخالفت نہیں کرنی چاہیے۔ بلکہ تمہیں ان میں تدبر اور غور و فکر کرنا چاہیے کیونکہ اللہ تعالیٰ جانتا ہے تم نہیں جانتے۔ (تفسیر سعدی: 2/1823)

(5) سیدنا سعید بن جبیر رضی اللہ عنہ نے کہا کہ وہ تمہارے اعمال کو جاننے والا علیم ہے۔ (ابن ابی حاتم: 8/6204)

﴿فِي بُيُوتٍ أُذِنَ اللَّهُ أَنْ تُرْفَعَ وَيُذْكَرَ فِيهَا اسْمُهُ يُسَبِّحُ لَهُ فِيهَا بِالْغُدُوِّ وَالْآصَالِ﴾

”(اس کی روشنی پانے والے) اُن گھروں میں (ہوتے ہیں) جن کے بارے میں اللہ تعالیٰ نے حکم دیا ہے کہ وہ بلند کیے جائیں

اور جن میں اس کے نام کو یاد کیا جائے، وہ اس میں صبح و شام اس کی تسبیح بیان کرتے ہیں“ (36)

سوال 1: ﴿فِي بُيُوتٍ أُذِنَ اللَّهُ أَنْ تُرْفَعَ وَيُذْكَرَ فِيهَا اسْمُهُ يُسَبِّحُ لَهُ فِيهَا بِالْغُدُوِّ وَالْآصَالِ﴾ ”(اس کی روشنی پانے والے) اُن گھروں میں (ہوتے ہیں) جن کے بارے میں اللہ تعالیٰ نے حکم دیا ہے کہ وہ بلند کیے جائیں اور جن میں اس کے نام کو یاد کیا جائے، وہ اس میں صبح و شام اس کی تسبیح بیان کرتے ہیں“ کی وضاحت کریں؟

جواب: (1) ﴿فِي بُيُوتٍ أُذِنَ اللَّهُ أَنْ تُرْفَعَ﴾ ”(اس کی روشنی پانے والے) اُن گھروں میں (ہوتے ہیں) جن کے بارے میں اللہ تعالیٰ

نے حکم دیا ہے کہ وہ بلند کیے جائیں، ابن عباس نے کہا: مساجد زمین میں اللہ تعالیٰ کے گھر ہیں۔ آسمان والوں کے لیے وہ گھر ایسے چمکتے ہیں جیسا کہ زمین والوں کے لیے تارے چمکتے ہیں۔

(2) اللہ تعالیٰ کے نور کی قدیلیں مسجدوں اور دین کی تعلیم کے مراکز میں روشن ہوتی ہیں۔ اس کے نور کی طرف ہدایت پانے والے ان گھروں میں رہتے ہیں جن کو بلند کرنے اور ان میں اپنے ذکر کا اللہ تعالیٰ نے حکم دیا ہے۔ گھروں سے مراد اللہ تعالیٰ کے گھر، اللہ تعالیٰ کی مسجدیں، اللہ تعالیٰ کے دین کی تعلیم کے مراکز ہیں۔

(3) مساجد اللہ تعالیٰ کے گھر ہیں، ان کی تعظیم واجب ہے۔ حدیث ہے ”جو شخص اللہ تعالیٰ سے محبت رکھنا چاہتا ہے اس کو چاہیے کہ مجھ سے محبت کرے۔ اور جو مجھ سے محبت رکھنا چاہے اس کو چاہیے کہ میرے صحابہ سے محبت کرے اور جو صحابہ سے محبت رکھنا چاہے اس کو چاہیے کہ قرآن سے محبت کرے۔ اور جو قرآن سے محبت رکھنا چاہے اس کو چاہیے کہ مسجدوں سے محبت کرے کیونکہ وہ اللہ تعالیٰ کے گھر ہیں، اللہ نے ان کی تعظیم کا حکم دیا ہے اور ان میں برکت رکھی ہے وہ بھی بابرکت ہیں اور ان کے رہنے والے بھی بابرکت، وہ بھی اللہ تعالیٰ کی حفاظت میں ہیں اور ان کے رہنے والے بھی حفاظت میں وہ لوگ اپنی نمازوں میں مشغول ہوتے ہیں اور اللہ تعالیٰ ان کے کام بناتے اور حاجتیں پوری کرتے ہیں وہ مسجدوں میں ہوتے ہیں تو اللہ تعالیٰ ان کے پیچھے ان کی چیزوں کی حفاظت کرتے ہیں۔“ (قرطبی: تفسیر معارف)

(4) سیدہ عائشہ صدیقہ رضی اللہ عنہا فرماتی ہیں کہ رسول اللہ ﷺ نے ہمیں حکم دیا کہ ہم گھروں میں (بھی) مسجدیں (یعنی نماز پڑھنے کی مخصوص جگہیں) بنائیں اور ان کو پاک صاف رکھنے کا اہتمام کریں۔ (قرطبی) (5) گھروں کو بلند کرنے سے مراد گھر کی دیواریں اٹھانا، گھر کی تعمیر کرنا ہے۔ (6) گھروں کو بلند کرنے سے مراد گھروں کو شکر کیہ افعال و اقوال سے پاک کرنا بھی ہے۔

(7) سیدنا عثمان رضی اللہ عنہ کا بیان ہے کہ میں نے رسول اللہ ﷺ کو فرماتے ہوئے سنا: ”جو شخص اللہ تعالیٰ کی رضا جوئی کے لیے مسجد بنائے، اللہ تعالیٰ اس کا گھر جنت میں بنائے گا۔“ (بخاری: 450)

(8) سیدنا ابو ہریرہ رضی اللہ عنہ بیان کرتے ہیں کہ رسول اللہ ﷺ نے فرمایا: اللہ تعالیٰ کے نزدیک شہروں میں سب سے محبوب مقامات مسجدیں ہیں اور سب سے برے و ناپسندیدہ مقامات بازار ہیں۔“ (مسلم: 671)

(9) (i) اللہ تعالیٰ کے گھروں کو تعمیر کرنے کا مقصد اللہ تعالیٰ کو یاد کرنا، اللہ تعالیٰ کی بڑائی بیان کرنا ہے۔

(ii) گھروں کو بلند کرنے کا مقصد اللہ تعالیٰ کی عبادت کرنا بھی ہے اور اللہ تعالیٰ کے دین کی تعلیم دینا بھی ہے۔

(10) آپ ﷺ نے فرمایا: ”جماعت کے ساتھ نماز پڑھنے میں گھر کے اندر یا بازار (دوکان وغیرہ) میں نماز پڑھنے سے پچیس گنا ثواب زیادہ ملتا ہے۔ کیونکہ جب کوئی شخص تم میں سے وضو کرے اور اس کے آداب کا لحاظ رکھے پھر مسجد میں صرف نماز کی غرض سے آئے تو اس کے ہر قدم پر اللہ تعالیٰ ایک درجہ اس کا بلند کرتا ہے اور ایک گناہ اس سے معاف کرتا ہے۔ اس طرح وہ مسجد کے اندر آئے گا۔ مسجد میں آنے کے

بعد جب تک نماز کے انتظار میں رہے گا۔ اسے نماز ہی کی حالت میں شاکر کیا جائے گا اور جب تک اس جگہ بیٹھا رہے جہاں اس نے نماز پڑھی ہے تو فرشتے اس کے لیے رحمت خداوندی کی دعائیں کرتے ہیں ﴿اللَّهُمَّ اغْفِرْ لَهُ، اللَّهُمَّ ارْحَمْهُ﴾ ”اے اللہ! اس کو بخش دے، اے اللہ! اس پر رحم کر۔“ جب تک کہ ریح خارج کر کے (وہ فرشتوں کو) تکلیف نہ دے۔“ (بخاری: 477)

(11) رب العزت نے فرمایا: ﴿إِنَّمَا يَعْمُرُ مَسْجِدَ اللَّهِ مَنْ آمَنَ بِاللَّهِ وَالْيَوْمِ الْآخِرِ﴾ ”یقیناً اللہ تعالیٰ کی مسجدوں کو وہی آباد کرتا ہے جو اللہ تعالیٰ اور آخرت کے دن پر ایمان لایا۔“ (ابن: 18) مساجد کو بلند کرنے میں ان کی صفائی، ان کو ناپاکی سے پاک رکھنا اور ذکر الہی کے سوا دیگر آوازوں سے محفوظ رکھنا بھی شامل ہے۔

(12) رب العزت نے فرمایا: ﴿وَإِنَّ الْمَسْجِدَ لِلَّهِ فَلَا تَدْعُوا مَعَ اللَّهِ أَحَدًا﴾ ”اور یقیناً مسجدیں اللہ تعالیٰ ہی کی ہیں چنانچہ ان میں اللہ تعالیٰ کے سوا کسی کو نہ پکارو۔“ (ابن: 18)

(13) سیدنا ابوامامہ بیان کرتے ہیں کہ رسول اللہ ﷺ نے فرمایا: ”جو شخص اپنے گھر سے با وضو ہو کر فرض نماز ادا کرنے کے لیے نکلتا ہے، اس کو حج کا احرام باندھنے والے کی مانند ثواب ملتا ہے۔“ (ابوداؤد: 558)

(14) سیدنا عمر رضی اللہ عنہ نے طائف کے رہنے والے دو آدمیوں سے کہا (جو مسجد نبوی میں اونچی آواز سے باتیں کر رہے تھے۔) اگر تم مدینہ کے رہنے والے ہوتے تو میں تمہیں سزا دیتا، کیونکہ تم رسول اللہ ﷺ کی مسجد میں اپنی آوازیں بلند کر رہے ہو۔ (بخاری: 470)

(15) ﴿وَيُذِّكِرُ فِيهَا اسْمُهُ﴾ ”جن میں اس کے نام کو یاد کیا جائے“ مساجد میں اللہ کا نام ذکر کرنے کا حکم ہے، اس میں ذکر الہی، تعلیم، مذاکرے، تلاوت، قرآن، تسبیح و تہلیل وغیرہ شامل ہیں۔

(16) مساجد میں فرض اور نفل ہر قسم کی نماز کے ذریعے اللہ تعالیٰ کے نام کو بلند کیا جاتا ہے۔ جیسے حرم کی نماز کو مختلف چینلز پر دیکھا کر پوری دنیا میں اللہ تعالیٰ کا نام بلند کیا جاتا ہے۔

(17) ﴿يُسَبِّحُ لَهُ فِيهَا بِالْغُدُوِّ وَالْآصَالِ﴾ ”وہ اس میں صبح و شام اس کی تسبیح بیان کرتے ہیں“ رب العزت نے ان لوگوں کی مدح بیان فرمائی ہے جو مساجد کو عبادت کے ذریعے آباد کرتے ہیں وہ اخلاص کے ساتھ صبح و شام اللہ تعالیٰ کو یاد کرتے ہیں۔

(18) ان دو اوقات کے شرف کی وجہ سے ان کو مخصوص کیا ہے۔ (19) تسبیح میں نماز بھی شامل ہے۔

(20) صبح و شام کے اوقات کو اذکار کے لیے بھی مشروع کیا گیا ہے۔

(21) جن کے دل اللہ تعالیٰ کی ہدایت سے روشن ہوتے ہیں وہ صبح و شام مسجدوں میں اللہ تعالیٰ کی رضا کے لیے عبادت کرتے ہیں۔ اور اللہ تعالیٰ کی کتاب کا علم حاصل کرتے ہیں۔

﴿رَجَالٌ لَا تُلْهِهِمْ تِجَارَةٌ وَلَا بَيْعٌ عَنْ ذِكْرِ اللَّهِ وَإِقَامِ الصَّلَاةِ وَإِيتَاءِ الزَّكَاةِ وَهُمْ يَخَافُونَ﴾

## يَوْمًا تَتَقَلَّبُ فِيهِ الْقُلُوبُ وَالْأَبْصَارُ ﴿۳۷﴾

”وہ لوگ جنہیں تجارت اور خرید و فروخت اللہ تعالیٰ کی یاد سے اور نماز قائم کرنے سے اور زکوٰۃ ادا کرنے سے غافل نہیں کرتی وہ اس دن سے ڈرتے رہتے ہیں جس میں دل اور آنکھیں الٹ جائیں گی“ (37)

سوال 1: ﴿رَجَالٌ لَا تُلَّهُهُمُ تِجَارَةٌ وَلَا بَيْعٌ عَنْ ذِكْرِ اللَّهِ وَإِقَامِ الصَّلَاةِ وَإِيتَاءِ الزَّكَاةِ﴾ بِخَافُونَ يَوْمًا تَتَقَلَّبُ فِيهِ الْقُلُوبُ وَالْأَبْصَارُ ﴿۳۷﴾ ”وہ لوگ جنہیں تجارت اور خرید و فروخت اللہ تعالیٰ کی یاد سے اور نماز قائم کرنے سے اور زکوٰۃ ادا کرنے سے غافل نہیں کرتی وہ اس دن سے ڈرتے رہتے ہیں جس میں دل اور آنکھیں الٹ جائیں گی“ کی وضاحت کریں؟

جواب: (1) ﴿رَجَالٌ لَا تُلَّهُهُمُ تِجَارَةٌ وَلَا بَيْعٌ عَنْ ذِكْرِ اللَّهِ وَإِقَامِ الصَّلَاةِ وَإِيتَاءِ الزَّكَاةِ﴾ ”وہ لوگ جنہیں تجارت اور خرید و فروخت اللہ تعالیٰ کی یاد سے اور نماز قائم کرنے سے اور زکوٰۃ ادا کرنے سے غافل نہیں کرتی“ (i) اللہ تعالیٰ کے گھروں میں دل لگانے والے وہ لوگ ہوتے ہیں۔ (ii) جو اللہ تعالیٰ سے ڈرتے ہیں۔ (iii) جو اللہ تعالیٰ کو ہر چیز سے زیادہ ترجیح دیتے ہیں۔ (iv) جن کی تجارت اور خرید و فروخت اللہ تعالیٰ کی یاد سے نہیں روکتی۔ (v) جو نماز قائم کرتے ہیں۔ (vi) جو زکوٰۃ ادا کرتے ہیں۔ (vii) جو اس دن سے ڈرتے رہتے ہیں جس میں دل اور آنکھیں الٹ جائیں گی۔

(2) مساجد کو ایسے لوگ آباد کرتے ہیں جو رب کی تسبیح پر، اس کے ذکر پر، دنیا اور اس کے مشاغل کو ترجیح نہیں دیتے انہیں تجارت اور خرید و فروخت ایسے مشغول نہیں کرتی کہ انہیں رب یاد نہ آئے۔ رب العزت نے فرمایا: ﴿يَا أَيُّهَا الَّذِينَ آمَنُوا لَا تُلْهِكُمْ أَمْوَالُكُمْ وَلَا أَوْلَادُكُمْ عَنْ ذِكْرِ اللَّهِ وَمَنْ يَفْعَلْ ذَلِكَ فَأُولَئِكَ هُمُ الْخٰسِرُونَ﴾ ”اے لوگو جو ایمان لائے ہو! تمہارے مال اور تمہاری اولاد اللہ تعالیٰ کی یاد سے تمہیں غافل نہ کر دیں اور جو لوگ ایسا کریں گے وہی خسار اٹھانے والے ہیں۔“ (النہلقون: 9)

(3) ابن عباس نے کہا: ”ذکر اللہ سے مراد فرض نماز ہے۔“

(4) ﴿وَإِقَامِ الصَّلَاةِ﴾ ”اور نماز قائم کرنے سے“ یعنی وہ باجماعت نماز ادا کرتے ہیں۔

(5) ﴿وَإِيتَاءِ الزَّكَاةِ﴾ ”اور زکوٰۃ ادا کرنے سے“ یعنی وہ اخلاص سے اللہ تعالیٰ کی فرماں برداری کرتے ہوئے زکوٰۃ ادا کرتے ہیں۔

(6) ﴿بِخَافُونَ يَوْمًا تَتَقَلَّبُ فِيهِ الْقُلُوبُ وَالْأَبْصَارُ﴾ ”وہ اس دن سے ڈرتے رہتے ہیں جس میں دل اور آنکھیں الٹ جائیں گی“ یعنی انہیں اس دن کا دھڑکا لگا رہتا ہے جس میں دل اور آنکھیں الٹ جائیں گی۔ قیامت کا دن انتہائی ہولناک ہوگا جیسا کہ رب العزت نے فرمایا: ﴿وَلَا تَحْسَبَنَّ اللَّهَ غَافِلًا عَمَّا يَعْمَلُ الظَّالِمُونَ إِنَّمَا يُؤَخَّرُهُمْ لِيَوْمٍ تَشْخَصُ فِيهِ الْأَبْصَارُ﴾ (۳۱) ﴿مُهْطِعِينَ مُقْبِعِي رُءُوسِهِمْ لَا يَرْتَدُّ إِلَيْهِمْ طَرْفُهُمْ وَأَفْئِدَتُهُمْ هَوًّا﴾ ”اور آپ اللہ تعالیٰ کو ہرگز غافل خیال نہ کریں اس سے جو ظالم

کرتے ہیں بلاشبہ اللہ تعالیٰ انہیں اس دن کے لیے ڈھیل دے رہا ہے جس میں نگاہیں پھٹی کی پھٹی رہ جائیں گی۔ اس حالت میں کہ تیز دوڑنے والے، اپنے سروں کو اوپر اٹھانے والے ہوں گے ان کی نگاہ ان کی اپنی جانب ہی نہیں لوٹے گی اور ان کے دل خالی ہوں گے۔“ (ابراہیم: 42، 43)

(7) ﴿وَإِنذِرْهُمْ يَوْمَ الْأَزْفَلِ إِذِ الْقُلُوبُ لَدَى الْحَنَاجِرِ كَاطْمِئِنَّ مَالِ الظَّالِمِينَ وَمَا لَظَلِيمِينَ مِنْ حَمِيمٍ وَلَا شَفِيعٍ يُطَاعُ﴾ اور آپ انہیں قریب آنے والی قیامت کے دن سے ڈرائیں جب دل حلق کے پاس غم سے بھرے ہوں گے اور ظالموں کا نہ کوئی جگری دوست ہوگا اور نہ کوئی سفارشی، جس کی بات مانی جائے۔“ (المومن: 18)

(8) ﴿إِنَّا نَحْنُ الْغَافِرُونَ مِنْ رَبِّنَا يَوْمَ مَاعَبُوسًا فَمَطْرِيًّا﴾ ”بے شک ہم اپنے رب سے اس دن کا خوف رکھتے ہیں جو سخت منہ چڑھانے والا، تیوری چڑھانے والا ہوگا۔“ (الدر: 10)

﴿لِيَجْزِيََهُمُ اللَّهُ أَحْسَنَ مَا عَمِلُوا وَيَزِيدَهُم مِّن فَضْلِهِ ۗ وَاللَّهُ يَزُوقُ مَنْ يَشَاءُ بِغَيْرِ حِسَابٍ﴾

”تا کہ اللہ تعالیٰ انہیں ان کے اعمال کی بہترین جزا دے اور اپنے فضل سے ان کو زیادہ دے اور اللہ تعالیٰ

جس کو چاہتا ہے بے حساب رزق دیتا ہے“ (38)

سوال 1: ﴿لِيَجْزِيََهُمُ اللَّهُ أَحْسَنَ مَا عَمِلُوا وَيَزِيدَهُم مِّن فَضْلِهِ ۗ وَاللَّهُ يَزُوقُ مَنْ يَشَاءُ بِغَيْرِ حِسَابٍ﴾ ”تا کہ اللہ تعالیٰ انہیں ان کے اعمال کی بہترین جزا دے اور اپنے فضل سے ان کو زیادہ دے اور اللہ تعالیٰ جس کو چاہتا ہے بے حساب رزق دیتا ہے“ کی وضاحت کریں؟

جواب: (1) ﴿لِيَجْزِيََهُمُ اللَّهُ أَحْسَنَ مَا عَمِلُوا﴾ ”تا کہ اللہ تعالیٰ انہیں ان کے اعمال کی بہترین جزا دے“ یعنی ان کے اعمال صالحہ پر انہیں جزا دے جیسا کہ فرمایا: ﴿لِيُكَفِّرَ اللَّهُ عَنْهُمْ أَسْوَأَ الَّذِي عَمِلُوا وَيَجْزِيََهُمْ أَجْرَهُمْ بِأَحْسَنِ الَّذِي كَانُوا يَعْمَلُونَ﴾ ”تا کہ اللہ تعالیٰ ان سے وہ بدترین عمل دور کر دے جو انہوں نے کیے اور انہیں ان بہترین اعمال کے مطابق ان کا اجر دے جو وہ کیا کرتے تھے۔“ (المر: 35) (2) اللہ تعالیٰ کے یہاں نیک اعمال مقبول ہوں گے۔

(3) ﴿إِنَّا نَحْنُ الْغَافِرُونَ مِنْ رَبِّنَا يَوْمَ مَاعَبُوسًا فَمَطْرِيًّا﴾ ”بے شک ہم اپنے رب سے اس دن کا خوف رکھتے ہیں جو سخت منہ چڑھانے والا، تیوری چڑھانے والا ہوگا چنانچہ اللہ تعالیٰ نے اس دن کی مصیبت سے انہیں بچایا اور انہیں تازگی اور خوشی عطا فرمائی ہے اور اس کی وجہ سے جو انہوں نے صبر کیا بدلے میں انہیں جنت اور ریشم دیا۔“ (الدر: 10، 12)

(4) ﴿وَيَزِيدَهُم مِّن فَضْلِهِ﴾ ”اور اپنے فضل سے ان کو زیادہ دے“، یعنی وہ اپنے فضل و کرم سے اعمال سے بڑھ کر انہیں عطا کرے گا

جیسا کہ فرمایا: ﴿مَنْ يُصِرْ فِ عَنَّةِ يَوْمَ مَعِيذٍ فَقَدْ رَجِمَهُ ۗ وَذَلِكَ الْقَوْمُ الْمَيْمِينَ﴾ ”اس دن جو کوئی اس سے ہٹا دیا گیا تو یقیناً اسی پر اللہ تعالیٰ نے رحم کیا اور یہی واضح کامیابی ہے۔“ (الانعام: 16)

(5) ﴿لِلَّذِينَ أَحْسَنُوا الْحُسْنَىٰ وَزِيَادَةٌ ۗ وَلَا يَرْهَقُ وُجُوهَهُمْ قَتَرٌ وَلَا ذِلَّةٌ ۗ أُولَٰئِكَ أَصْحَابُ الْجَنَّةِ ۗ هُمْ فِيهَا خَالِدُونَ﴾ ”جن لوگوں نے نیکی کی ان کے لیے نہایت اچھا بدلہ ہے اور کچھ مزید ہے اور ان چیزوں کو نہ کوئی سیاہی ڈھانپے گی اور نہ کوئی ذلت، یہی لوگ جنت والے ہیں، وہ اس میں ہمیشہ رہنے والے ہیں۔“ (یونس: 26)

(6) ﴿وَاللَّهُ يَزِرُكُم مِّنْ يُشَاءَ بِغَيْرِ حِسَابٍ﴾ ”اور اللہ تعالیٰ جس کو چاہتا ہے بے حساب رزق دیتا ہے“ اللہ تعالیٰ کے رزق سے مراد جنت ہے۔ اللہ تعالیٰ بے حساب رزق دیتا ہے، اس سے مراد بغیر حساب کتاب کے جنت میں داخل کرنا ہے۔ جہاں رزق کی فراوانی ہو گی۔ سیدنا ابو ہریرہ رضی اللہ عنہ نے بیان کیا کہ رسول اللہ ﷺ نے فرمایا، اللہ تعالیٰ کا ارشاد ہے کہ میں نے اپنے نیک بندوں کے لئے وہ چیزیں تیار کر دی ہیں، جنہیں نہ آنکھوں نے دیکھا، نہ کانوں نے سنا اور نہ کسی انسان کے دل میں ان کا کبھی خیال بھی گزرا ہے۔ اگر جی چاہے تو یہ آیت پڑھ لو، ﴿فَلَا تَعْلَمُ نَفْسٌ مَّا أُخْفِيَ لَهُمْ مِّن قُرَّةِ أَعْيُنٍ﴾ ”پس کوئی شخص نہیں جانتا کہ اس کی آنکھوں کی ٹھنڈک کے لئے کیا کیا چیزیں چھپا کر رکھی گئی ہیں۔“ (بخاری: 3244)

(7) اللہ تعالیٰ انہیں اتنا اجر عطا کرے گا کہ ان کے اعمال وہاں تک نہیں پہنچ سکتے۔ بغیر شمار اور بغیر ناپ تول کے اجر عطا فرمائے گا۔

﴿وَالَّذِينَ كَفَرُوا أَعْمَالُهُمْ كَسَرَابٍ بِقِيَعَةٍ يُحْسِبُهُ الظَّمْآنُ مَاءً ۗ ط حَتَّىٰ إِذَا جَاءَهُ لَمْ يَجِدْهُ شَيْئًا وَوَجَدَ اللَّهُ عِنْدَهُ قَفَّهُ ۗ حِسَابُهُ ۗ وَاللَّهُ سَرِيعُ الْحِسَابِ﴾

”اور جن لوگوں نے کفر کیا ہے ان کے اعمال صحرا میں سراب جیسے ہیں۔ جس کو پیاسا پانی خیال کرتا ہے حتیٰ کہ جب وہاں آیا تو اس نے

اس کو کچھ بھی نہ پایا اور اپنے پاس اللہ تعالیٰ کو موجود پایا پھر اللہ تعالیٰ نے اسے اس کا پورا حساب چکا دیا

اور اللہ تعالیٰ بہت جلد حساب لینے والا ہے“ (39)

سوال 1: ﴿وَالَّذِينَ كَفَرُوا أَعْمَالُهُمْ كَسَرَابٍ بِقِيَعَةٍ يُحْسِبُهُ الظَّمْآنُ مَاءً ۗ ط حَتَّىٰ إِذَا جَاءَهُ لَمْ يَجِدْهُ شَيْئًا وَوَجَدَ اللَّهُ عِنْدَهُ قَفَّهُ ۗ حِسَابُهُ ۗ وَاللَّهُ سَرِيعُ الْحِسَابِ﴾ ”اور جن لوگوں نے کفر کیا ہے ان کے اعمال صحرا میں سراب جیسے ہیں۔ جس کو پیاسا پانی خیال کرتا ہے حتیٰ کہ جب وہاں آیا تو اس نے اس کو کچھ بھی نہ پایا اور اپنے پاس اللہ تعالیٰ کو موجود پایا پھر اللہ تعالیٰ نے اسے اس کا پورا حساب چکا دیا اور اللہ تعالیٰ بہت جلد حساب لینے والا ہے“ کی وضاحت کریں؟

جواب: (1) ﴿وَالَّذِينَ كَفَرُوا﴾ ”اور جن لوگوں نے کفر کیا ہے“ یعنی جنہوں نے اپنے رب کا، اس کے رسولوں کا، آخرت کے دن کا

انکار کی راب العزت نے دو مثالیں بیان فرمائی ہیں تاکہ کافروں کے اعمال کے اکارت جانے اور ان کی حسرت کو ظاہر فرمائے۔

(2) ﴿أَعْمَأُ لَهُمْ﴾ ”اُن کے اعمال“ اس سے مراد وہ اعمال ہیں جنہیں کافر اور مشرک نیکیاں سمجھ کر کرتے ہیں۔ مثلاً صلہ رحمی، صدقہ و خیرات، ہسپتال بنانا، غریبوں کی خدمت کرنا، بچوں کی تعلیم کا انتظام کرنا، بیت اللہ کی تعمیر، حاجیوں کو پانی پلانا۔

(3) ﴿كَسْرَ اِبِ يَقْبِيعَةٍ يَحْسَبُهُ الظَّمَانُ مَاءً﴾ ”صحرا میں سراب جیسے ہیں۔ جس کو پیسا پانی خیال کرتا ہے“ سراب چلنے کو کہتے ہیں، اس ریت کو کہتے ہیں جو چلتے ہوئے پانی کی طرح دکھائی دیتی ہے۔ جو سورج کی شعاعوں کی وجہ سے چمکتی ہے تو پانی نظر آتا ہے۔ کافروں کے اعمال کی مثال سراب کی طرح ہے جیسے سراب بنتے ہیں تو ریت پانی نظر آتی ہے ایسے ہی کافروں کے اعمال ہیں جو ایمان نہ ہونے کی وجہ سے اللہ تعالیٰ کے یہاں بے وزن ہو جائیں گے اور اُن کی جزا نہیں ملے گی۔

(4) رب العزت نے فرمایا: ﴿وَقَدْ مَنَّآ اِلَى مَا عَمِلُوْا مِنْ عَمَلٍ فَعَلِمْنَاهُ مَا هَبَّآءٌ مِّنْ شُوْرًا﴾ ”اور ہم ان کے ہر عمل کی طرف آئیں گے جو انہوں نے کوئی بھی عمل کیا تھا تو ہم اسے اُڑتی ہوئی خاک بنا دیں گے۔“ (الفرقان: 23)

(5) ﴿حَتَّىٰ اِذَا جَاءَهُمْ مَّاءٌ يَّحْمِلُوْنَهُ كَالْحَمَلِ يَحْمِلُوْنَهُ﴾ ”حتیٰ کہ جب وہاں آیا تو اس نے کچھ بھی نہ پایا“ یعنی جیسے سراب کے پاس جانے والے کو پانی نہیں ملتا اسی طرح کافر قیامت کے دن آئے گا اور وہ سمجھے گا کہ اللہ تعالیٰ کے پاس خیر پائے گا جب کہ وہ اس کے پاس جائے گا تو بھلائی نہیں پائے گا بلکہ آگ میں داخل کر دیا جائے گا۔ (جامع البیان: 159/18)

(6) پس اسے سخت ندامت ہوتی ہے اور امید کے منقطع ہو جانے کی وجہ سے اس کی پیاس اور بڑھ جاتی ہے۔ اسی طرح کفار کے اعمال سراب کی مانند ہیں۔ جاہل شخص جو معاملات کو نہیں جانتا اسے وہ اعمال اچھے دکھائی دیتے ہیں، ان کی ظاہری شکل و صورت اس کو دھوکے میں ڈال دیتی ہے۔ اپنی خواہشات نفس کی وجہ سے انہیں بھی اچھے اعمال سمجھتا ہے اور وہ اعمال کا اسی طرح محتاج ہوتا ہے جس طرح ایک پیاسا شخص پانی کا محتاج ہوتا ہے حتیٰ کہ قیامت کے روز جب اپنے اعمال کا سامنا کرے گا تو ان کو ضائع شدہ اور بے فائدہ پائے گا اور حال یہ ہوگا کہ یہ اعمال اس کے حق میں ہوں گے نہ اس کے خلاف ہوں گے۔ (تفسیر سعید: 1826/2)

(7) ﴿وَوَجَدَ اللّٰهَ عِنْدَهُ فَوْقَهُ حِسَابًا﴾ ”اور اپنے پاس اللہ تعالیٰ کو موجود پایا پھر اللہ تعالیٰ نے اسے اس کا پورا حساب چکا دیا“ یعنی اللہ تعالیٰ کے پاس اپنے کسی معمولی کام کو بھی مخفی نہیں پائے گا تو ہوا یا زیادہ اللہ تعالیٰ اس کا پورا پورا حساب چکا دے گا۔

(8) ﴿وَاللّٰهُ سَرِيْعُ الْحِسَابِ﴾ ”اور اللہ تعالیٰ بہت جلد حساب لینے والا ہے“ وہ اللہ تعالیٰ کے وعدے کو دور نہ سمجھیں وہ جلد حساب لینے والا ہے۔

﴿اَوْ كَظُلْمِ فِي بَحْرِ الْحَيِّ يَغْشَاهُ مَوْجٌ مِّنْ فَوْقِهِ مَوْجٌ مِّنْ فَوْقِهِ سَحَابٌ ظُلْمٌ بَعْضُهَا فَوْقَ

بَعْضٍ إِذَا أَخْرَجَ يَدَهُ لَمْ يَكْدِ يَرَهَا ۗ وَمَنْ لَّمْ يَجْعَلِ اللَّهُ لَهُ نُورًا فَمَا لَهُ مِنْ نُورٍ ﴿٤٠﴾

”یا جیسے انتہائی گہرے سمندر میں تاریکیاں ہوں جسے ایک موج ڈھانپتی ہے اس کے اوپر ایک اور موج ہے اس کے اوپر ایک بادل ہے، اوپر تلے کئی اندھیرے ہیں، جب آدمی اپنا ہاتھ نکالے تو اسے قریب سے نہ دیکھ پائے اور جس کو اللہ تعالیٰ ہی نور نہ دے اس کے لیے کوئی نور نہیں“ (40)

سوال 1: ﴿أَوْ كَظُلُمَاتٍ فِي بَحْرٍ لُجِّيٍّ يَغْشَاهُ مَوْجٌ مِنْ فَوْقِهِ مَوْجٌ مِنْ فَوْقِهِ سَحَابٌ ۗ ظُلُمَاتٌ بَعْضُهَا فَوْقَ بَعْضٍ ۗ إِذَا أَخْرَجَ يَدَهُ لَمْ يَكْدِ يَرَهَا﴾ ”یا جیسے انتہائی گہرے سمندر میں تاریکیاں ہوں جسے ایک موج ڈھانپتی ہے اس کے اوپر ایک اور موج ہے اس کے اوپر ایک بادل ہے، اوپر تلے کئی اندھیرے ہیں، جب آدمی اپنا ہاتھ نکالے تو اسے قریب سے نہ دیکھ پائے“ کی وضاحت کریں؟

جواب: (1) ﴿أَوْ كَظُلُمَاتٍ فِي بَحْرٍ لُجِّيٍّ﴾ ”یا جیسے انتہائی گہرے سمندر میں تاریکیاں ہوں“ سیدنا ابی ابن کعب رضی اللہ عنہ نے کہا کہ اللہ تعالیٰ نے کافر کے لیے دوسری مثال بیان فرمائی ہے اور اس میں پانچ تاریکیاں ہیں۔ اس کا کلام تاریک، اس کا علم تاریک، اس کا عمل تاریک، اس کا نکلنا تاریک، اس کا داخل ہونا تاریک، اور اس کا ٹھکانا تاریکیوں میں قیامت کے دن آگ میں ہوگا۔ (جامع البیان: 161/18)

(2) گہرے سمندر سے مراد دنیا ہے۔

(3) ﴿يَغْشَاهُ مَوْجٌ مِنْ فَوْقِهِ مَوْجٌ مِنْ فَوْقِهِ سَحَابٌ﴾ ”جسے ایک موج ڈھانپتی ہے اس کے اوپر ایک اور موج ہے اس کے اوپر ایک بادل ہے“ (i) موجوں سے دنیا کی زندگی کی موجیں ہیں یعنی وقت کی لہریں، گزرنے والا وقت ہے۔ (ii) بادل سے مراد کافرانہ اعتقاد ہیں۔

(4) ﴿ظُلُمَاتٍ بَعْضُهَا فَوْقَ بَعْضٍ﴾ ”اوپر تلے کئی اندھیرے ہیں“ ﴿ظُلُمَاتٍ﴾ سے مراد اندھیرے ہیں۔ کافروں کے کفر کو ظُلُمَاتٍ سے یعنی اندھیروں سے مثال دی ہے۔ عقیدے کے اندھیرے ہیں۔ شرک کے اندھیرے ہیں۔ گمراہیوں کے اندھیرے ہیں۔ اللہ کے عذاب سے اور انجام سے ناواقفیت کے اندھیرے ہیں۔ کفر کے اندھیرے جو کافر کو ہدایت کے راستے پر نہیں آنے دیتے۔

(5) ﴿إِذَا أَخْرَجَ يَدَهُ لَمْ يَكْدِ يَرَهَا﴾ ”جب آدمی اپنا ہاتھ نکالے تو اسے قریب سے نہ دیکھ پائے“ (i) دوسری مثال میں کفر کے اندھیروں کو سمندر کے اندھیروں سے واضح کیا کہ دنیا کی زندگی میں جو لوگ اللہ تعالیٰ کی ہدایت کی روشنی نہیں پاتے کیسے اُن کے لئے گزرتے وقت اور حالات میں صحیح رویہ رکھنا ناممکن ہو جاتا ہے۔ (ii) سمندر کے اوپر بادل ہے سمندر میں چونکہ کفر کے اندھیرے ہیں اس لیے اندھیروں سے اُٹھنے والے بادل وہ کافرانہ اعتقادات ہیں جو گمراہیوں پر مشتمل ہیں۔ (iii) جیسے گہرے سمندر کے اندھیروں میں جہاں سمندر کے اوپر بادل چھائے ہوئے ہوں، موج پر موج چھائی ہوئی ہو، ہاتھ کو ہاتھ سمجھائی نہیں دیتا ایسے ہی کافر پر اُس کے کافرانہ اعتقادات کا اتنا غلبہ ہوتا ہے کہ اُسے حق

دکھائی نہیں دیتا اس لیے وہ ہدایت نہیں پاسکتا۔

(6) ﴿وَمَنْ لَّمْ يَجْعَلِ اللَّهُ لَهُ نُورًا فَمَا لَهُ مِنْ نُورٍ﴾ ”اور جس کو اللہ تعالیٰ ہی نور نہ دے اس کے لیے کوئی نور نہیں۔“ (۱) دُنیا میں اللہ تعالیٰ کا نور اللہ تعالیٰ کی ہدایت، اللہ کا کلام، اللہ تعالیٰ کی کتاب قرآن مجید، اللہ تعالیٰ کے رسول محمد ﷺ کی تعلیمات ہیں۔ جو زندگی گزارنے کا پروگرام ہیں۔ (۱۱) آخرت میں میدانِ حشر میں ملنے والا نور ہے۔

(7) کیونکہ اس کا نفس ظالم اور جاہل ہے، اس میں کوئی بھلائی اور کوئی روشنی نہیں سوائے اس بھلائی اور روشنی کے جو اس کا رب اسے عطا کر دے۔ ان دونوں تمثیلوں میں اس امر کا احتمال ہے کہ اس سے تمام کفار کے اعمال مراد ہوں۔ دونوں تمثیلیں کفار کے اعمال پر منطبق ہوتی ہیں اور اعمال کے تعداد اور اوصاف کی بنا پر ان کو متعدد بیان کیا ہے اور اس بات کا بھی احتمال ہے کہ دونوں مثالیں الگ الگ گروہوں کے لئے بیان کی گئی ہوں۔ پہلی تمثیل قاسم دین کے لئے اور دوسری مثال پیروکاروں کے لئے ہو۔ واللہ اعلم۔ (تفسیر سعدی: 1827/2)

(8) رب العزت نے فرمایا: ﴿يُحْيِي الَّذِينَ آمَنُوا بِالْقَوْلِ الثَّابِتِ فِي الْحَيَاةِ الدُّنْيَا وَفِي الْآخِرَةِ وَيُضِلُّ اللَّهُ الظَّالِمِينَ وَيَفْعَلُ اللَّهُ مَا يَشَاءُ﴾ ”اللہ تعالیٰ ایمان والوں کو ایک پختہ بات سے دنیا کی زندگی میں بھی اور آخرت میں بھی ثابت قدم رکھتا ہے اور ظالموں کو اللہ تعالیٰ بھٹکا دیتا ہے اور اللہ تعالیٰ جو چاہتا ہے وہ کرتا ہے۔“ (ابراہیم: 27)

(9) ﴿مَنْ يُضِلِلِ اللَّهُ فَلَا هَادِيَ لَهُ وَيَذَرُهُمْ فِي طُغْيَانِهِمْ يَعْمَهُونَ﴾ ”جس کو اللہ تعالیٰ گمراہ کر دے تو اس کو راستہ دکھانے والا کوئی نہیں اور انہیں وہ سرکشی میں چھوڑ دیتا ہے کہ وہ بھٹکتے پھرتے ہیں۔“ (الاعراف: 186)

(10) ﴿أَفَرَأَيْتَ مَنِ اتَّخَذَ الْهَوَاةَ وَآضُلَّهُ اللَّهُ عَلَىٰ عِلْمٍ وَخَتَمَ عَلَىٰ سَمْعِهِ وَقَلْبِهِ وَجَعَلَ عَلَىٰ بَصَرِهِ غِشَاوَةً فَمَنْ يَهْدِيهِ مِنْ بَعْدِ اللَّهِ أَفَلَا تَدْرُونَ﴾ ”پھر کیا تم نے اس شخص کو دیکھا جس نے اپنے خواہش نفس کو اپنا معبود بنا رکھا ہے؟ اور اللہ تعالیٰ نے اس کے علم کے باوجود اسے گمراہی میں ڈال دیا اور اس کے کان اور اس کے دل پر مہر لگا دی اور اس کی آنکھ پر پردہ ڈال دیا پھر اللہ تعالیٰ کے بعد اب کون اس کو ہدایت دے گا؟ تو کیا تم لوگ کوئی سبق حاصل نہیں کرتے؟“ (الہٰجیہ: 23)

## رکوع نمبر 6

﴿أَلَمْ تَرَ أَنَّ اللَّهَ يُسَبِّحُ لَهُ مَنْ فِي السَّمَاوَاتِ وَالْأَرْضِ وَالطَّيْرِ صَفَّتِ كُلُّ قَدِّ عَالِمَةٍ صَلَاتَهُ  
وَتَسْبِيحَهُ ۗ وَاللَّهُ عَلِيمٌ بِمَا يَفْعَلُونَ﴾

”کیا آپ نے نہیں دیکھا کہ یقیناً اللہ تعالیٰ کی تسبیح بیان کرتا ہے جو آسمانوں اور زمین میں ہے اور پرندے بھی جو پر پھیلائے ہوئے ہیں؟ ہر ایک نے یقیناً اپنی نماز اور اپنی تسبیح کو جان لیا ہے اور اللہ تعالیٰ خوب جاننے والا ہے جو کچھ بھی وہ کرتے ہیں“ (41)

سوال 1: ﴿أَلَمْ تَرَ أَنَّ اللَّهَ يُسَبِّحُ لَهُ مَنْ فِي السَّمَوَاتِ وَالْأَرْضِ وَالطَّيْرِ صَوَّاتٍ كُلُّ قَدْ عَلِمَ صَلَاتَهُ وَتَسْبِيحَهُ وَاللَّهُ عَلَيْهِمْ يَمِيقَعَلُونَ﴾ ”کیا آپ نے نہیں دیکھا کہ یقیناً اللہ تعالیٰ کی تسبیح بیان کرتا ہے جو آسمانوں اور زمین میں ہے اور پرندے بھی جو پر پھیلائے ہوئے ہیں؟ ہر ایک نے یقیناً اپنی نماز اور اپنی تسبیح کو جان لیا ہے اور اللہ تعالیٰ خوب جاننے والا ہے جو کچھ بھی وہ کرتے ہیں“ تمام مخلوق اللہ تعالیٰ کی تسبیح بیان کر رہی ہے آیت کی روشنی میں وضاحت کریں؟

جواب: (1) ﴿أَلَمْ تَرَ أَنَّ اللَّهَ يُسَبِّحُ لَهُ مَنْ فِي السَّمَوَاتِ وَالْأَرْضِ﴾ ”کیا آپ نے نہیں دیکھا کہ یقیناً اللہ تعالیٰ کی تسبیح بیان کرتا ہے جو آسمانوں اور زمین میں ہے“ رب العزت نے اپنے نبی ﷺ سے اپنا ذکر کرتے ہوئے فرمایا ہے کہ اے محمد ﷺ! کیا آپ ﷺ نے اپنے دل کی آنکھ سے نہیں دیکھا کہ تم جانتے کہ کائنات کی ہر مخلوق فرشتے، انسان، جنات، حیوانات، نباتات، جمادات، اپنے رب کی تسبیح بیان کر رہی ہے۔ یعنی زبان قال اور زبان حال سے اس کی پاکی بیان کر رہی ہے۔ رب العزت نے فرمایا: ﴿تُسَبِّحُ لَهُ السَّمَوَاتُ السَّبْعُ وَالْأَرْضُ وَمَنْ فِيهِنَّ وَإِنْ مِنْ شَيْءٍ إِلَّا يُسَبِّحُ بِحَمْدِهِ وَلَكِنْ لَا تَفْقَهُونَ تَسْبِيحَهُمْ إِنَّهُ كَانَ حَلِيمًا غَفُورًا﴾ ”ساتوں آسمان اور زمین اور جو ان میں ہیں سب اس کی تسبیح کرتے ہیں اور کوئی چیز نہیں مگر اس کی حمد کے ساتھ تسبیح کرتی ہے لیکن تم ان کی تسبیح نہیں سمجھتے یقیناً وہ ہمیشہ سے بے حد بردبار، نہایت بخشنے والا ہے۔“ (سورہ نبی اسرائیل: 44)

(2) ﴿وَالتَّيْرِ صَوَّاتٍ﴾ ”اور پرندے بھی جو پر پھیلائے ہوئے ہیں“ اور وہ پرندے جو پر پھیلائے اُڑ رہے ہیں۔

(3) (i) پرندے اللہ تعالیٰ کی قدرت کاملہ کا منہ بولتا ثبوت ہیں ان کی تسبیح آسمان اور زمین کے درمیان فضاؤں میں اُڑتے ہوئے ہوتی ہے جب کہ دوسری مخلوقات یعنی حیوانات زمین پر چلنے پھرنے کی قدرت رکھتے ہیں فضاؤں میں پرواز کرنے کی طاقت نہیں رکھتے (ii) پرندوں کا تذکرہ ان کی صف بندی اور منظم پرواز کی وجہ سے کیا گیا۔

(4) ﴿كُلُّ قَدْ عَلِمَ صَلَاتَهُ وَتَسْبِيحَهُ﴾ ”ہر ایک نے یقیناً اپنی نماز اور اپنی تسبیح کو جان لیا ہے“ یعنی مخلوق کے دلوں میں جو تسبیح الہام کر دی گئی وہ اپنی تسبیح اور نماز کو جانتے ہیں۔ اللہ تعالیٰ نے اپنی مخلوق کو اپنی عبادت کا ہر طریقہ بتا دیا ہے اور ایک راستہ سمجھا دیا ہے۔

(5) کائنات کی ہر چیز اللہ تعالیٰ کے حکم سے اور اس کے قانون کے سامنے سر تسلیم خم کئے ہوئے ہیں۔ جس کام پر اسے اللہ تعالیٰ نے لگا دیا ہے بلاچوں و چرا اس کو سرانجام دے رہی ہے۔ اور فطری قانون اس کے لیے اللہ تعالیٰ نے بنائے ہیں۔ ان سے سرمو تجاوز نہیں کرتی۔ ایسی اطاعت کو بھی ان کی نماز اور تسبیح کہا جاسکتا ہے۔ تاہم ان اشیاء کی نماز اور تسبیح اس کے علاوہ اور چیز ہے جسے ہم انسان یا جن جو مکلف مخلوق ہے، جان نہیں سکتے۔ اور تسبیح کرنے والی اشیاء اپنی نماز اور اپنی تسبیح اور اس کا طریق کار کو خوب جانتی ہیں۔ (تیسرا قرآن: 275/3)

(6) رب العزت نے پہاڑوں کی تسبیح کے لیے فرمایا: ﴿إِنَّا سَخَّرْنَا الْجِبَالَ مَعَهُ يُسَبِّحُنَ بِالْعَشِيِّ وَالْإشْرَاقِ﴾ ”بے شک ہم نے اُس کے ساتھ پہاڑوں کو مسخر کر دیا کہ وہ صبح و شام تسبیح کرتے تھے۔“ (ص: 18)

(7) چوہنیوں کی تسبیح کے بارے میں نبی ﷺ نے واضح فرمایا کہ چوہنی نے ایک نبی عزیر یا موسیٰ علیہ السلام کو کاٹ لیا تو ان کے حکم سے چوہنیوں کے سارے گھر جلا دیئے گئے۔ اس پر اللہ تعالیٰ نے ان کے پاس وحی بھیجی کہ اگر تمہیں ایک چوہنی نے کاٹ لیا تھا تو تم نے ایسی خلقت کو جلا کر خاک کر دیا جو اللہ کی تسبیح بیان کرتی تھی۔ (بخاری: 3019)

(8) (i) اللہ تعالیٰ نے انسان پر واضح کیا ہے کہ ہر مخلوق کو اس کا طریقہ زندگی اللہ تعالیٰ نے الہام کیا ہے۔ ہر ایک کے پاس اس کا علم اور فہم الہامی ہے یعنی یہ محض اتفاق نہیں ہے کہ ہر چیز اللہ تعالیٰ کی تسبیح کر رہی ہے اور ہر ایک اپنا طریقہ جانتا ہے کہ وہ تسبیح کیسے کرے؟ یہ اللہ تعالیٰ کی قدرت کا ملکہ کا منہ بولتا ثبوت ہے۔ جس طرح اُن کی تخلیق پر کوئی اور قادر نہیں ایسے ہی اُن کے علم پر بھی کوئی اور قدرت نہیں رکھتا، حتیٰ کہ وہ خود بھی نہیں۔ (ii) اللہ تعالیٰ نے انسان کو شعور دلا یا ہے کہ ننھی مخلوقات اپنے خالق کو پہچانتی ہیں اپنی نماز اور تسبیح کا طریقہ جانتی ہیں لیکن تمہیں اختیار دیا ہے جس میں تمہارا امتحان ہے کہ چاہو تو اللہ تعالیٰ کی اطاعت کر لو اور چاہو تو انکار کر دو۔ اور تم اپنے خالق کو نہیں پہچانتے اپنی زندگی کے پروگرام کا علم نہیں رکھتے اور اپنی تسبیح اور عبادت کے طریقے نہیں جانتے (iii) اللہ تعالیٰ نے پرندوں کے علم سے انسان کو اُس کی لاعلمی کا شعور دلا یا ہے کہ دیکھو تم اپنے رب کی ذات و صفات کا علم نہیں رکھتے یہی علم کی کمی تو انسان کی تسبیح، عبادت اور اطاعت میں رکاوٹ ہے۔ (iv) اللہ تعالیٰ نے شعور دلا یا ہے کہ اس کے نور تک رسائی علم کے بغیر ممکن نہیں۔ علم کے بغیر تو کفر اور گمراہی کے اندھیرے ہیں جو بھی اللہ تعالیٰ کے دیئے ہوئے علم کی روشنی میں نہیں وہ اندھیرے میں ضرور ہیں۔ (v) اللہ تعالیٰ نے شعور دلا یا ہے کہ پرندوں کے پاس وہ عقل نہیں تھی جو انسان کے پاس ہے تو پرندوں کو اللہ تعالیٰ نے الہام کر دیا لیکن تمہارے پاس وحی کے توسط سے علم آیا رسولوں نے تمہیں علم سکھانے کی کوششیں کی لیکن اتنی منظم کائنات میں سب سے باشعور مخلوق کتنی غیر منظم ہے۔ جیسے اقبال نے کہا: صفیں کج، جبین پریشان، سجدے بے ذوق (vi) اللہ تعالیٰ نے پرندوں کی تنظیم سے یہ شعور دلا یا ہے کہ اس کی وجہ پختہ الہامی علم ہے لہذا انسانی زندگی کے لئے سبق حاصل کرو کہ علم وحی کو پختہ کئے بغیر نہ وہ تنظیم سیکھ سکتے ہونہ تمہاری صف بندی ہو سکتی ہے نہ تمہاری زمین پر زندگی نتیجہ خیز ہو سکتی ہے، لہذا علم وحی کی پختگی کے لئے کوشش کرو۔ (vii) کائنات انسان کا ماحول ہے اور ہر چیز جس ماحول میں رہتی ہے اس کا اثر قبول کرتی ہے انسان کو وہ ماحول دکھایا گیا ہے جس میں وہ رہتا ہے اور یہ سمجھایا گیا ہے کہ دیکھو ہر چیز کیسے اللہ تعالیٰ کی تسبیح اور عبادت میں مشغول ہے انسان کے دائیں بائیں آگے پیچھے، اوپر نیچے ہر چیز شکلوں، رنگوں اور مزاجوں کے اختلاف کے باوجود بنیادی مقصد کے اعتبار سے ایک ہیں سب کا مقصد اللہ تعالیٰ کی اطاعت کرنا، اللہ تعالیٰ کی حمد بیان کرنا، اللہ تعالیٰ کی تسبیح کرنا ہے۔ (viii) انسان کو یہ سمجھایا گیا ہے کہ ہر چیز ویسی ہی ہے جیسے اس کو رہنا چاہیے لہذا آپ بھی ویسے رہو جیسے آپ کو رہنا چاہیے یعنی حق کے مطابق۔

(9) ﴿وَاللَّهُ عَلَيْهِمْ بِمَا يَفْعَلُونَ﴾ اور اللہ تعالیٰ خوب جاننے والا ہے جو کچھ بھی وہ کرتے ہیں، اللہ تعالیٰ نے یہ شعور دلا یا ہے کہ کائنات کی ہر چیز حرکت میں ہے تسبیح بیان کر رہی ہے اور اللہ تعالیٰ ہر ایک کے اعمال سے باخبر ہے۔ اللہ تعالیٰ نے ہی سب کو کائنات میں حرکت

کرنے کے مواقع دے رکھے ہیں۔ اللہ تعالیٰ نے انسان کو شعور دلایا ہے کہ جو کچھ اللہ تعالیٰ کے علم میں ہے اس پر وہ گرفت کرے گا لہذا شعور اور ارادے کے ساتھ اللہ تعالیٰ کی صفات کا علم حاصل کرو، اپنی زندگی کے پروگرام کا علم حاصل کرو، اور اللہ تعالیٰ کی اطاعت اور تسبیح میں مشغول ہو جاؤ۔

### ﴿وَاللَّهُ مُلْكُ السَّمٰوٰتِ وَالْاَرْضِ ۗ وَآلِ اللّٰهِ الْمَصِيْرُ﴾

”اور آسمانوں اور زمین میں اللہ تعالیٰ ہی کی بادشاہت ہے اور اسی کی طرف سب کولوٹ کر جانا ہے“ (42)

سوال 1: ﴿وَاللَّهُ مُلْكُ السَّمٰوٰتِ وَالْاَرْضِ ۗ وَآلِ اللّٰهِ الْمَصِيْرُ﴾ ”اور آسمانوں اور زمین میں اللہ تعالیٰ ہی کی بادشاہت ہے اور اسی کی طرف سب کولوٹ کر جانا ہے“ مالک و مختار اللہ تعالیٰ ہی ہے آیت کی روشنی میں واضح کریں؟

جواب: (1) ﴿وَاللَّهُ مُلْكُ السَّمٰوٰتِ وَالْاَرْضِ﴾ ”اور آسمانوں اور زمین میں اللہ تعالیٰ ہی کی بادشاہت ہے“ اللہ رب العزت ساری کائنات کا مالک و مختار ہے۔ وہی بادشاہ ہے، سچا معبود ہے اس کے سوا کوئی عبادت کے لائق نہیں۔ وہ زور آور بادشاہ ہے جس کے حکم کو کوئی نال نہیں سکتا۔ سب کولوٹ کر اللہ تعالیٰ کے پاس جانا ہے تاکہ اللہ تعالیٰ ہر ایک کو اس کے اعمال کی جزا دے۔

(2) ﴿وَآلِ اللّٰهِ الْمَصِيْرُ﴾ ”اور اسی کی طرف سب کولوٹ کر جانا ہے“ (i) اللہ تعالیٰ نے یہ سمجھایا ہے کہ اللہ تعالیٰ سے بھاگنے کی کوئی جگہ نہیں لہذا اللہ تعالیٰ سے نہ بھاگو۔ (ii) اللہ تعالیٰ نے یہ سمجھایا ہے کہ اس کے عذاب سے بچنے کی کوئی جگہ نہیں لہذا اپنی جان بچانے کے لئے اللہ تعالیٰ کے آگے جھک جانے کے، اللہ تعالیٰ کی عبادت، اللہ تعالیٰ کی غلامی کے طریقوں کا علم حاصل کرو جیسا کہ ہر مخلوق صاحب علم ہے۔ (iii) اللہ تعالیٰ کے مقابلے میں کوئی پناہ نہیں لہذا سرکشی چھوڑ کر اس کی طرف توجہ کر لو، اُسے جانو، اُسے سمجھو، اُس سے خوف رکھو، اُسی سے اُمید کا رشتہ قائم کر لو، اسی پر توکل کرو، اُسی کے لئے جھبو، اُسی کے لئے جان دے دو، اُسی کے لئے جینے کے طریقوں کا علم حاصل کر لو، اُسی کے لئے جان گھلانے اور جان دینے والے کام کرو، اسی کے پاس لوٹ کر جانا ہے جہاں وہ ہر ایک کے بارے میں عدل سے فیصلے کرے گا۔

﴿اَلَمْ تَرَ اَنَّ اللّٰهَ يُرِيّٰ جِي سَحَابًا تَمُّ يُوَلِّفُ بَيْنَهُ ثُمَّ يَجْعَلُهُ رُكَامًا فَتَرٰى الْوَدْقَ يَخْرُجُ مِنْ خِلٰلِهٖ وَيُنَزَّلُ مِنَ السَّمٰوٰتِ مِنْ جِبَالٍ فِيْهَا مِنْ بَرَدٍ فَيَصِيبُ بِهٖ مَنْ يَّشَاءُ وَيَصْرِفُهٗ عَنِ مَنْ يَّشَاءُ ۗ يَكَادُ سَنَا بَرْقِهٖ يَذْهَبُ بِالْاَبْصَارِ﴾

”کیا آپ نے دیکھا نہیں کہ یقیناً اللہ تعالیٰ بادل کو چلاتا ہے پھر آپس میں ملاتا ہے پھر اُسے تدرتہ بناتا ہے پھر آپ بارش کو دیکھتے ہیں اُس کے درمیان سے نکلتی ہے اور وہ آسمان کے ان پہاڑوں سے اُو لے نازل کرتا ہے، جو اس (آسمان) میں ہیں پھر جس پر چاہتا ہے اُس کو پہنچاتا ہے اور جس سے چاہتا ہے پھیر دیتا ہے، قریب ہے کہ اس کی بجلی کی چمک نگاہوں کو لے جائے“ (43)

سوال 1: ﴿أَلَمْ تَرَ أَنَّ اللَّهَ يُرْسِ سَحَابًا ثُمَّ يُؤَلِّفُ بَيْنَهُ ثُمَّ يَجْعَلُهُ رُكَّامًا فَتَتَرَى الْوَدْقَ يَخْرُجُ مِنْ خِلَالِهِ وَيُنزِلُ مِنْ السَّمَاءِ مِنْ جِبَالٍ فِيهَا مِنْ بَرَدٍ فَيُصِيبُ بِهِ مَنْ يَشَاءُ وَيَصْرِفُهُ عَنِ مَنْ يَشَاءُ يَكَادُ سَنَابِرُ قَهْ يَذْهَبُ بِالْأَبْصَارِ﴾ ”کیا آپ نے دیکھا نہیں کہ یقیناً اللہ تعالیٰ بادل کو چلاتا ہے پھر آپس میں ملاتا ہے پھر اُسے تدرتہ بناتا ہے پھر آپ بارش کو دیکھتے ہیں اُس کے درمیان سے نکلتی ہے اور وہ آسمان کے ان پہاڑوں سے اُولے نازل کرتا ہے، جو اس (آسمان) میں ہیں پھر جس پر چاہتا ہے اُس کو پہنچاتا ہے اور جس سے چاہتا ہے پھیر دیتا ہے، قریب ہے کہ اس کی بجلی کی چمک نگاہوں کو لے جائے، اللہ تعالیٰ کے حکم سے بادل برستے ہیں آیت کی روشنی میں وضاحت کریں؟

جواب: (1) ﴿أَلَمْ تَرَ أَنَّ اللَّهَ يُرْسِ سَحَابًا﴾ ”کیا آپ نے دیکھا نہیں کہ یقیناً اللہ تعالیٰ بادل کو چلاتا ہے“ رب العزت نے توجہ دلانی ہے کہ کیا آپ ﷺ نے اپنی آنکھوں سے اللہ تعالیٰ کی عظیم قدرت کا نظارہ نہیں کیا کہ کیسے وہ بادلوں کے بکھرے ٹکڑوں کو نرمی اور سہولت سے اکٹھا کرتا ہے۔

(2) ﴿ثُمَّ يُؤَلِّفُ بَيْنَهُ ثُمَّ يَجْعَلُهُ رُكَّامًا﴾ ”پھر آپس میں ملاتا ہے پھر اُسے تدرتہ بناتا ہے“ اللہ تعالیٰ کیسے بادلوں کو اکٹھا کر دیتا ہے اور بادل کس طرح تدرتہ جم جاتے ہیں۔ وہی بادل پہاڑوں کی مانند ہو جاتے ہیں۔

(3) ﴿فَتَتَرَى الْوَدْقَ يَخْرُجُ مِنْ خِلَالِهِ﴾ ”پھر آپ بارش کو دیکھتے ہیں اُس کے درمیان سے نکلتی ہے“ آپ بادلوں سے بارش کو برستے ہوئے دیکھتے ہو کس طرح وہ بارش برستی ہے اور اس سے زمین سیراب ہو جاتی ہے۔ ندی نالے اور دریا بھر جاتے ہیں۔ قسم قسم کی نباتات اگتی ہے۔

(4) (i) بارش کے لئے سورج اللہ تعالیٰ کے حکم کے مطابق حرارت دیتا ہے۔ (ii) بارش کے لئے سمندر اللہ تعالیٰ کے حکم کے مطابق پانی کو بھاپ میں تبدیل ہونے کے لئے اللہ کے پانی حاضر کر دیتے ہیں۔ (iii) بارش کے لئے اوپر کی فضا سمندر سے اٹھنے والی بھاپ کو ٹھنڈا کرنے کا کام کرتی ہے۔ (iv) بارش کے لئے اللہ تعالیٰ کی ہوائیں بادلوں کو لے چلتی ہیں۔ (v) بارش کے لئے بادلوں کے ٹکڑے اللہ تعالیٰ کی حکم سے جڑ جاتے ہیں۔ (vi) اللہ تعالیٰ اپنے حکم سے بارش کے قطروں کو ٹپکا دیتا ہے۔

(5) اللہ تعالیٰ نے بارش کی مثال سے یہ شعور دلا یا ہے کہ بارش ایک ہم آہنگ عمل یعنی اجتماعی عمل کے نتیجے میں وجود میں آتی ہے زمین سے لے کر سورج تک ایک عظیم عمل جاری ہوتا ہے تو بارش برستی ہے۔ انسان کو یہ توجہ دلانی جارہی ہے کہ اگر سورج کو فقط اپنی فکر لاحق رہے سمندر اپنے گھر کے اندر گن رہیں، سمندروں کا پانی فضاؤں میں نہ پہنچے اور پھر بادلوں کے ٹکڑے، ٹکڑیوں میں بے رہیں اور کوئی انہیں جوڑنے والا نہ ہو تو بارش کیسے برے؟

(6) ﴿اللَّهُ الَّذِي يُرْسِلُ الرِّيحَ فَتُحْمِئُو سَحَابًا فَيَبْسُطُهُ فِي السَّمَاءِ كَيْفَ يَشَاءُ وَيَجْعَلُهُ كِسْفًا فَتَتَرَى الْوَدْقَ يَخْرُجُ مِنْ

خَلِيلِهِ ۚ فَإِذَا أَصَابَ بِهِ مَنْ يَشَاءُ مِنْ عِبَادِنَا إِذَا هُمْ يَسْتَبْشِرُونَ ﴿۷﴾ اللہ تعالیٰ وہ ہے جو ہو انہیں بھیجتا ہے تو وہ بادل اٹھاتی ہیں پھر وہ جس طرح چاہتا ہے انہیں آسمان میں پھیلا دیتا ہے اور انہیں ٹکڑوں میں تقسیم کر دیتا ہے چنانچہ آپ بارش کو دیکھتے ہیں کہ اُس کے درمیان سے نکل رہی ہے، پھر وہ اپنے بندوں میں سے جس پر چاہتا ہے بارش برساتا ہے تب وہ بہت خوش ہوتے ہیں۔“ (الرہم: 48)

(7) ﴿۷﴾ أَفَرَأَيْتُمُ الْمَاءَ الَّذِي تَشْرَبُونَ ۗ أَنْتُمْ أَنْزَلْتُمُوهُ مِنَ الْمُزْنِ أَمْ نَحْنُ الْمُنزِلُونَ ﴿۷﴾ ”تو کیا تم نے دیکھا وہ پانی جو تم پیتے ہو؟ کیا اسے بادلوں سے تم نے نازل کیا ہے یا اس کے نازل کرنے والے ہم ہیں؟“ (الواقفہ: 68، 69)

(8) ﴿۸﴾ وَيُنزِّلُ مِنَ السَّمَاءِ مِنْ جِبَالٍ فِيهَا مِنْ مَرْجٍ ﴿۸﴾ ”اور وہ آسمان کے اُن پہاڑوں سے اُو لے نازل کرتا ہے جو اس میں ہیں“ اس سے مراد آسمان میں، بادلوں میں برف کا جم کر پہاڑ کی شکل اختیار کر لینا ہے۔ (i) اللہ تعالیٰ اپنی قدرت کے اظہار کے لئے اُو لے برساتا ہے۔ (ii) اولوں کا برسنہ ہلاکت کا باعث بنتا ہے جبکہ برف کا آہستگی کے ساتھ برسنہ رحمت کا باعث بنتا ہے۔ (iii) اللہ تعالیٰ جس کو چاہتا ہے رحمت عطا کرتا ہے۔ جس کو چاہے ہلاک کر دیتا ہے۔

(9) ﴿۹﴾ فَيُصِيبُ بِهِ مَنْ يَشَاءُ وَيَصْرِفُهُ عَنْ مَنْ يَشَاءُ ﴿۹﴾ ”پھر جس پر چاہتا ہے اُس کو پہنچاتا ہے اور جس سے چاہتا ہے پھیر دیتا ہے“ یعنی اللہ تعالیٰ اپنی حکمت سے جس پر چاہتا ہے زالہ باری کر دیتا ہے اور جس کو چاہتا ہے بچا لیتا ہے۔

(10) ﴿۱۰﴾ يَكَاذِبُونَ قَبْلَ الْبَصَارِ ﴿۱۰﴾ ”قریب ہے کہ اس کی بجلی کی چمک نگاہوں کو لے جائے“، یعنی اللہ تعالیٰ کی قدرت کو دیکھو ان بادلوں کے اندر سے بجلی نکلتی ہے جن کی تیز روشنی اور چمک کی وجہ سے آنکھیں چکا چوند ہو جاتی ہیں۔

(11) وہ ہستی، وہ ذات جس نے بادلوں کو اٹھایا، پہنچایا اور برسایا کہ ہمیں فائدہ حاصل ہو وہ کامل قدرت اور رحمت کی مالک ہے۔

﴿يُقَلِّبُ اللَّهُ اللَّيْلَ وَالنَّهَارَ ۗ إِنَّ فِي ذَلِكَ لَعِبْرَةً لِّأُولِي الْأَبْصَارِ﴾

”اور اللہ تعالیٰ ہی رات اور دن کو پلٹاتا ہے، بلاشبہ آنکھوں والوں کے لئے اس میں یقیناً عبرت ہے“ (44)

سوال 1: ﴿يُقَلِّبُ اللَّهُ اللَّيْلَ وَالنَّهَارَ ۗ إِنَّ فِي ذَلِكَ لَعِبْرَةً لِّأُولِي الْأَبْصَارِ﴾ ”اور اللہ تعالیٰ ہی رات اور دن کو پلٹاتا ہے، بلاشبہ آنکھوں والوں کے لئے اس میں یقیناً عبرت ہے“ رات دن میں اللہ تعالیٰ ہی کا تصرف ہے۔ آیت کی روشنی میں وضاحت کریں؟

جواب: (1) ﴿يُقَلِّبُ اللَّهُ اللَّيْلَ وَالنَّهَارَ﴾ ”اور اللہ تعالیٰ ہی رات اور دن کو پلٹاتا ہے“ (i) اللہ تعالیٰ دن اور رات کے بدلنے سے کبھی دن لے اور راتیں چھوٹی اور کبھی راتیں لمبی اور دن چھوٹے کر دیتے ہیں۔ (ii) اللہ تعالیٰ بادلوں کو ہٹا کر دن کے اندھیرے دور کر دیتے ہیں۔ سورج کی روشنی سے زمین کو چمکا دیتے ہیں۔ (iii) اللہ تعالیٰ بادلوں کو ہٹا کر رات کی تاریکی کو چاند کی روشنی سے دور کر دیتے ہیں یوں اللہ تعالیٰ کے نور اور اندھیروں کو کائناتی منظر سے دکھاتے ہیں کہ روشنیاں اور تاریکی کیسے اس کے حکم کی پابند ہیں۔

(2) سیدنا ابو ہریرہ رضی اللہ عنہ نے بیان کیا کہ رسول اللہ ﷺ نے فرمایا: اللہ تعالیٰ فرماتے ہیں کہ ابن آدم مجھے تکلیف پہنچاتا ہے وہ زمانے کو گالی دیتا ہے حالانکہ میں ہی زمانہ ہوں، میرے ہی ہاتھ میں سب کچھ ہے میں رات اور دن کو ادلتا بدلتا رہتا ہوں۔ (بخاری: 4826)

(3) سیدنا ابو ہریرہ رضی اللہ عنہ بیان کرتے ہیں کہ رسول اللہ ﷺ نے فرمایا: ”اللہ عزوجل فرماتا ہے کہ مجھے ابن آدم تکلیف دیتا ہے، وہ کہتا ہے کہ ہائے کم بختی زمانے کی! تو کوئی تم میں سے ہرگز یوں نہ کہے کہ ہائے کم بختی زمانے کی! اس لیے کہ زمانہ میں ہوں، رات اور دن میں لاتا ہوں، جب میں چاہوں گا تو رات اور دن ختم کر دوں (جب رات اور دن کو پیدا کرنے والا اللہ تعالیٰ ہے تو رات اور دن کو یعنی زمانے کو گالی دینا دراصل اللہ کو گالی دینا ہوگا“ (مسلم: 5864)

(4) ﴿خَلَقَ السَّمَوَاتِ وَالْأَرْضَ بِالْحَمْدِ يُكْوِّرُ اللَّيْلَ عَلَى النَّهَارِ وَيُكْوِّرُ النَّهَارَ عَلَى اللَّيْلِ وَسَخَّرَ الشَّمْسَ وَالْقَمَرَ كُلٌّ يَجْرِي لِأَجَلٍ مُّسَمًّى ۗ أَلَا هُوَ الْعَزِيزُ الْغَفَّارُ﴾ ”اُس نے آسمانوں اور زمین کو حق کے ساتھ پیدا کیا، وہی رات کو دن پر لپیٹتا ہے اور دن کو رات پر لپیٹتا ہے۔ اور اسی نے سورج اور چاند کو مسخر کر رکھا ہے، ہر ایک اپنی مدت مقررہ تک چلتا ہے۔ سن لو! وہ سب پر غالب، نہایت، بخشنے والا ہے۔“ (الزمر: 5)

(5) ﴿إِنَّ فِي ذَلِكَ لَعِبْرَةً لِّأُولِي الْأَبْصَارِ﴾ ”بلاشبہ آنکھوں والوں کے لئے اس میں یقیناً عبرت ہے“ (۱) عبرت کے اصل معنی ہیں عبور کرنا، طے کرنا۔ (۱۱) عبرت سے مراد وہ شعوری سفر ہے جس میں انسان ایک واقعے سے حقیقت کو Link کرتا ہے جب ایک انسان کسی ظاہری واقعے پر غور و فکر کا سفر کرتے ہوئے اصل حقیقت اللہ تعالیٰ کے نور کو پا لیتا ہے تو اسی کو عبرت کہتے ہیں۔ اللہ تعالیٰ کی نظر میں بصیرت والے وہ ہیں جو ظاہری واقعے سے غور و فکر کے نتیجے میں اللہ تعالیٰ کے نور کو پا لیتے ہیں۔

(6) ﴿الَّذِينَ يَرَوْنَ آثَانَ جَعَلْنَا اللَّيْلَ لَيْسَ كُنُوفِهِ وَالنَّهَارَ مُبْصِرًا ۗ إِنَّ فِي ذَلِكَ لَآيَاتٍ لِّقَوْمٍ يُؤْمِنُونَ﴾ ”کیا انہوں نے نہیں دیکھا کہ یقیناً ہم نے رات بنائی تاکہ لوگ اس میں آرام کریں اور دن کو دکھلانے والا بنایا؟ واقعی اس میں یقیناً بہت سی نشانیاں ہیں ان لوگوں کے لیے جو ایمان لاتے ہیں۔“ (اہل: 86)

(7) ﴿وَمِنْ آيَاتِهِ مَنَامُكُمْ بِاللَّيْلِ وَالنَّهَارِ وَابْتِعَاؤُكُمْ مِّنْ فَضْلِهِ ۗ إِنَّ فِي ذَلِكَ لَآيَاتٍ لِّقَوْمٍ يَسْمَعُونَ﴾ ”اور اُس کی نشانیاں میں سے ہے تمہارا رات اور دن کو سونا اور تمہارا اُس کے فضل میں سے تلاش کرنا، بلاشبہ اس میں یقیناً ان لوگوں کے لیے نشانیاں ہیں جو سنتے ہیں۔“ (الروم: 23)

(8) ﴿إِنَّ فِي خَلْقِ السَّمَوَاتِ وَالْأَرْضِ وَاخْتِلَافِ اللَّيْلِ وَالنَّهَارِ لَآيَاتٍ لِّأُولِي الْأَلْبَابِ﴾ ”یقیناً آسمانوں اور زمین کی تخلیق میں، رات اور دن کے بدلنے میں عقل مندوں کے لیے بہت سی نشانیاں ہیں۔“ (ال عمران: 190)

﴿وَاللَّهُ خَلَقَ كُلَّ دَابَّةٍ مِنْ مَّاءٍ ۖ فَمِنْهُمْ مَنْ يَمْشِي عَلَى بَطْنِهِ ۖ وَمِنْهُمْ مَنْ يَمْشِي عَلَى رِجْلَيْنِ ۖ

وَمِنْهُمْ مَّنْ يَّمْشِي عَلَىٰ أَرْبَعٍ ۖ يَخْلُقُ اللَّهُ مَا يَشَاءُ ۗ إِنَّ اللَّهَ عَلَىٰ كُلِّ شَيْءٍ قَدِيرٌ ﴿٤٥﴾

”اور اللہ تعالیٰ نے ہر جانور کو پانی سے پیدا کیا ہے پھر ان میں سے کوئی پیٹ کے بل چلتا ہے اور ان میں سے کوئی دو پاؤں پر چلتا ہے

اور ان میں سے کوئی چار پاؤں پر چلتا ہے، اللہ تعالیٰ جو چاہتا ہے پیدا کرتا ہے، یقیناً اللہ تعالیٰ ہر چیز پر پوری قدرت رکھنے والا ہے“ (45)

سوال 1: ﴿وَاللَّهُ خَلَقَ كُلَّ دَابَّةٍ مِنْ مَّاءٍ ۖ فَمِنْهُمْ مَّنْ يَّمْشِي عَلَىٰ بَطْنِهِ ۖ وَمِنْهُمْ مَّنْ يَّمْشِي عَلَىٰ رِجْلَيْنِ ۖ وَمِنْهُمْ

مَّنْ يَّمْشِي عَلَىٰ أَرْبَعٍ ۖ يَخْلُقُ اللَّهُ مَا يَشَاءُ ۗ إِنَّ اللَّهَ عَلَىٰ كُلِّ شَيْءٍ قَدِيرٌ ﴿٤٥﴾ ”اور اللہ تعالیٰ نے ہر جانور کو پانی سے پیدا کیا ہے

پھر ان میں سے کوئی پیٹ کے بل چلتا ہے اور ان میں سے کوئی دو پاؤں پر چلتا ہے اور ان میں سے کوئی چار پاؤں پر چلتا ہے،

اللہ تعالیٰ جو چاہتا ہے پیدا کرتا ہے، یقیناً اللہ تعالیٰ ہر چیز پر پوری قدرت رکھنے والا ہے“ ہر طرح کی مخلوق اللہ تعالیٰ کی قدرت اور

غلبے کی دلیل ہے آیت کی روشنی میں وضاحت کریں؟

جواب: (1) ﴿وَاللَّهُ خَلَقَ كُلَّ دَابَّةٍ مِنْ مَّاءٍ﴾ ”اور اللہ تعالیٰ نے ہر جانور کو پانی سے پیدا کیا“ اللہ تعالیٰ کی ساری جاندار مخلوقات کا مادہ

تخلیق پانی ہے رب العزت نے فرمایا ہے: ﴿وَجَعَلْنَا مِنَ الْمَاءِ كُلَّ شَيْءٍ حَيٍّ ۖ أَفَلَا يُؤْمِنُونَ﴾ ”اور ہم نے پانی سے ہر زندہ چیز کو

بنایا، تو کیا وہ ایمان نہیں لاتے؟“ (الانبیاء: 30)

(2) پس وہ حیوانات جن کا سلسلہ متنازل جاری ہے، ان کا مادہ تخلیق نطفہ کا پانی ہے جب ز مادہ کو حاملہ کرتا ہے تو اسی آب نطفہ سے تخلیق ہوتی

ہے اور وہ حیوانات جو زمین سے پیدا ہوتے ہیں وہ صرف پانی کی رطوبتوں سے پیدا ہوتے ہیں، مثلاً حشرات الارض۔ ان میں نطفہ وغیرہ

موجود نہیں ہوتا، وہ ہمیشہ آب نطفہ کے بغیر پیدا ہوتے ہیں۔ پس مادہ تخلیق ایک ہے، مگر اس سے پیدا ہونے والی مخلوق بہت سے پہلوؤں

سے (ایک دوسرے سے) مختلف ہوتی ہے۔ (تفسیر صدی: 2/1830، 1831)

(3) ﴿وَهُوَ الَّذِي خَلَقَ السَّمَوَاتِ وَالْأَرْضَ فِي سِتَّةِ أَيَّامٍ ۚ وَكَانَ عَرْشُهُ عَلَى الْمَاءِ لِيَبْلُوَكُمْ أَيُّكُمْ أَحْسَنُ عَمَلًا﴾

”اور وہی ہے جس نے آسمانوں اور زمین کو چھ دنوں میں پیدا کیا اور اس کا عرش پانی پر تھا تاکہ وہ تمہیں آزمائے کہ تم میں عمل کے اعتبار سے

کون زیادہ اچھا ہے۔“ (ہود: 7)

(4) سیدنا عمران بن حصین رضی اللہ عنہ کہتے ہیں کہ یمن کے کچھ لوگ آپ کے پاس عالم کی پیدائش کا حال پوچھنے آئے۔ آپ صلی اللہ علیہ وسلم نے

فرمایا: (پہلے صرف) اللہ کی ذات تھی اور اس کے سوا کوئی چیز نہ تھی۔ اس کا عرش پانی پر تھا۔ اس نے ہر چیز کو لوح محفوظ میں لکھ لیا اور آسمان اور

زمین پیدا کئے۔“ (بخاری کتاب بدء الخلق) (5) حیوانات کی اصل کا ایک ہونا، الہ کے ایک ہونے تک لے جاتا ہے۔

(6) ﴿فَمِنْهُمْ مَّنْ يَّمْشِي عَلَىٰ بَطْنِهِ﴾ ”پھر ان میں سے کوئی پیٹ کے بل چلتا ہے“ یعنی سانپ اور اس جیسے جانور جو پیٹ کے بل

ریگ کر چلتے ہیں۔

(7) ﴿وَمِنْهُمْ مَّنْ يَمْشِي عَلَىٰ رِجْلَيْنِ﴾ ”اور ان میں سے کوئی دو پاؤں پر چلتا ہے“ یعنی انسان اور پرندے جو دو پاؤں پر چلتے ہیں۔

(8) ﴿وَمِنْهُمْ مَّنْ يَمْشِي عَلَىٰ أَرْبَعٍ﴾ ”اور ان میں سے کوئی چار پاؤں پر چلتا ہے“ جیسے چوپائے اور مویشی وغیرہ چلتے ہیں۔

(9) ﴿يَخْلُقُ اللَّهُ مَا يَشَاءُ﴾ ”اللہ تعالیٰ جو چاہتا ہے پیدا کرتا ہے“ جیسے بعض حیوانات چار سے زیادہ پاؤں رکھتے ہیں۔

(10) ﴿إِنَّ اللَّهَ عَلَىٰ كُلِّ شَيْءٍ قَدِيرٌ﴾ ”یقیناً اللہ تعالیٰ ہر چیز پر پوری قدرت رکھنے والا ہے“ یعنی اللہ تعالیٰ اپنی قدرت سے جو چاہتا ہے

پیدا کرتا ہے۔ رب العزت نے فرمایا: ﴿وَفِي الْأَرْضِ قِطْعٌ مُّتَجَوِّزٌ وَ جَدَّتْ مِّنْ أَعْنَابٍ وَ زَرْعٌ وَ نَخِيلٌ صِنْوَانٌ وَ غَيْرُهُ

صِنْوَانٍ يُسْقَىٰ بِمَاءٍ وَاحِدٍ وَ نَفِضَلٌ بَعْضُهَا عَلَىٰ بَعْضٍ فِي الْأُكُلِ إِنَّ فِي ذَٰلِكَ لَآيَاتٍ لِّقَوْمٍ يَعْقِلُونَ﴾ ”اور زمین میں

ایک دوسرے سے ملے ہوئے ٹکڑے ہیں اور انگوروں کے باغات ہیں اور کھیتیاں ہیں اور کھجوروں کے درخت ہیں، بعض کئی تنوں والے ہیں

اور بعض ایک تنے والے ہیں۔ سب کو ایک ہی پانی سے سیراب کیا جاتا ہے اور ہم ان میں سے بعض کو مزے میں بعض پر فوقیت دیتے ہیں۔

بلاشبہ اس میں ان لوگوں کے لیے یقیناً نشانیاں ہیں جو عقل سے کام لیتے ہیں۔“ (۱/۴:۴)

(11) (i) اللہ تعالیٰ نے زندگی کی ایک اصل کو اپنی قدرت کا نشان بنایا ہے۔ (ii) اللہ تعالیٰ نے ایک مادہ سے مختلف شکلوں والے جانور بنا کر

اپنی قدرت کو ثابت کیا ہے (iii) اللہ تعالیٰ نے یہ ثابت کیا ہے کہ ارادے اور تقدیر کے بغیر یہ اتفاق نہیں ہے کہ ہر چیز کی ایک تقدیر مقرر ہو گئی

ہے۔ یہ اللہ تعالیٰ کی قدرت ہے کہ اُس نے ہر چیز کو تخلیق کیا، ہدایت دی اور یہ شعور دیا کہ اُس کی زندگی کا مقصد کیا ہے۔

﴿لَقَدْ أَنْزَلْنَا آيَاتٍ مُّبَيِّنَاتٍ ۖ وَاللَّهُ يَهْدِي مَن يَشَاءُ إِلَىٰ صِرَاطٍ مُّسْتَقِيمٍ﴾

”بلاشبہ یقیناً ہم نے واضح آیات نازل کر دی ہیں اور اللہ تعالیٰ جسے چاہتا ہے سیدھی راہ کی طرف ہدایت دیتا ہے“ (46)

سوال 1: ﴿لَقَدْ أَنْزَلْنَا آيَاتٍ مُّبَيِّنَاتٍ ۖ وَاللَّهُ يَهْدِي مَن يَشَاءُ إِلَىٰ صِرَاطٍ مُّسْتَقِيمٍ﴾ ”بلاشبہ یقیناً ہم نے واضح

آیات نازل کر دی ہیں اور اللہ تعالیٰ جسے چاہتا ہے سیدھی راہ کی طرف ہدایت دیتا ہے“ قرآن مجید کے احکامات حکمتوں اور مصلحتوں

والے ہیں آیت کی روشنی میں وضاحت کریں؟

جواب: (1) ﴿لَقَدْ أَنْزَلْنَا آيَاتٍ مُّبَيِّنَاتٍ﴾ ”بلاشبہ یقیناً ہم نے واضح آیات نازل کر دی ہیں“ رب العزت نے واضح فرمایا ہے کہ

قرآن مجید میں زندگی کی کامیابی کے لیے احکامات اور ہدایت کا واضح بیان ہے۔ یہ آیات شریعت کے مقاصد کو پورا کرتی ہیں جس سے گمراہی

اور ہدایت میں فرق واضح ہو جاتا ہے۔ (2) یعنی ایسی واضح علامات ہیں جو حق کے راستے کی طرف راہنمائی کرتی ہیں۔ (جامع البیان: 166/18)

(3) یہ آیات اس ہستی کی نازل کردہ ہیں جس کا علم کامل ہے۔ ان کے نزول کے بعد کسی حق کو تلاش کرنے والے کے لیے مشکل باقی نہیں رہے

گئی اور باطل پسند کے لیے کسی شہر کی گنجائش نہیں رہ گئی۔ ﴿لِيَهْلِكَ مَنْ هَلَكَ عَنْ بَيِّنَةٍ وَيَحْيَىٰ مَنْ حَيَّ عَنْ بَيِّنَةٍ﴾ تاکہ جو ہلاک ہو، واضح دلیل کے ساتھ ہلاک ہو اور جو زندہ رہے وہ واضح دلیل کے ساتھ زندہ رہے۔“ (الانفال: 42)

(4) ﴿وَاللَّهُ يَهْدِي مَنْ يَشَاءُ إِلَىٰ صِرَاطٍ مُسْتَقِيمٍ﴾ ”اور اللہ تعالیٰ جسے چاہتا ہے سیدھی راہ کی طرف ہدایت دیتا ہے“ اور اللہ تعالیٰ ان لوگوں کو ہدایت دیتا ہے جن کے لیے بھلائی سبقت لے گئی۔ یہ آیات ہی صراط ہیں۔ یہ صراط الحق، صراط الہدٰی، اور صراط النور ہیں۔ اور سچے مومن وہ ہیں جو اللہ تعالیٰ اور رسول کے حکم کو قبول کرتے ہیں۔

(5) (i) صراط مستقیم سے مراد ہدایت کا راستہ ہے۔ (ii) صراط مستقیم اللہ تعالیٰ کی کتاب قرآن مجید ہے جس کے مطابق زندگی بسر کر کے انسان اپنی منزل جنت تک پہنچ سکتا ہے۔ یہ سیدھا جنت تک لے جانے والا راستہ ہے اسی اعتبار سے اسے صراط مستقیم کہا گیا۔

(6) اس راستے پر وہ لوگ چلتے ہیں جو علم حق کو ترجیح دیتے ہیں اور اس پر عمل کرتے ہیں۔

﴿وَيَقُولُونَ آمَنَّا بِاللَّهِ وَبِالرَّسُولِ وَأَطَعْنَا ثُمَّ يَتَوَلَّىٰ فَرِيقٌ مِّنْهُمْ مِّنْ بَعْدِ ذَلِكَ ط

وَمَا أَوْلَيْكَ بِالْمُؤْمِنِينَ﴾

”اور وہ کہتے ہیں کہ ہم اللہ تعالیٰ اور رسول پر ایمان لائے اور ہم نے اطاعت کی پھر اس کے بعد ان میں سے ایک گروہ پھر جاتا ہے

اور یہ لوگ ہرگز ایمان لانے والے نہیں ہیں“ (47)

سوال 1: ﴿وَيَقُولُونَ آمَنَّا بِاللَّهِ وَبِالرَّسُولِ وَأَطَعْنَا ثُمَّ يَتَوَلَّىٰ فَرِيقٌ مِّنْهُمْ مِّنْ بَعْدِ ذَلِكَ ط وَمَا أَوْلَيْكَ بِالْمُؤْمِنِينَ﴾ ”اور وہ کہتے ہیں کہ ہم اللہ تعالیٰ اور رسول پر ایمان لائے اور ہم نے اطاعت کی پھر اس کے بعد ان میں سے ایک گروہ پھر جاتا ہے اور یہ لوگ ہرگز ایمان لانے والے نہیں ہیں“ منافقوں کی بری عادات کی وضاحت آیت کی روشنی میں کریں؟

جواب: (1) ﴿وَيَقُولُونَ آمَنَّا بِاللَّهِ وَبِالرَّسُولِ وَأَطَعْنَا﴾ ”اور وہ کہتے ہیں کہ ہم اللہ تعالیٰ اور رسول پر ایمان لائے اور ہم نے اطاعت کی“ منافق اپنی زبانوں سے کہتے تھے کہ ہم اللہ اور اس کے رسول پر ایمان لائے بغیر یقین کے جس میں اخلاص نہیں تھا۔ (تفسیر قرطبی: 225/6)

(2) (i) اللہ تعالیٰ اور اس کے رسول پر ایمان دل میں بیٹھ جائے تو اس کے اثرات انسان کے عمل سے ظاہر ہوتے ہیں۔ (ii) ایمان ایک شعور ہے جو عمل کے ذریعے ظاہر ہوتا ہے۔ ایمان کے دل میں بیٹھنے کے بعد انسان متحرک ہو جاتا ہے یہ شعور انسان کو بیٹھنے نہیں دیتا یہ بیداری ہر دم تیار پر آمادہ رکھتی ہے۔ (iii) ایمانی شعور دل میں جتنا پختہ ہو جاتا ہے انسان زمین پر اتنا بڑا کام کرنے کی پوزیشن میں آ جاتا ہے۔ ایمانی شعور کو مسلسل زندہ و متحرک رکھنے کے لئے کوشش کرنی پڑتی ہے۔ (a) ایمانی شعور کو زندہ اور متحرک رکھنے کے لئے حیات بخش علم کی ضرورت ہے۔ (b) ایمانی شعور کو زندہ اور متحرک رکھنے والا علم محض مطالعے سے نہیں آتا۔ اس کے لئے باقاعدہ طور پر سیکھنے کی ضرورت ہے۔ (c) ایمانی شعور کو زندہ رکھنے والی

کتاب قرآن حکیم اور حدیث نبوی ﷺ ہے۔ اُن کو تاحیات سیکھتے رہنے والا، اُس کو پڑھنے اور پڑھانے والا، اُس کو سچی روح کے ساتھ سیکھنے کے لئے غور و فکر کرنے والا، اپنے شعور کی زندگی کے لئے کوششیں کرتا ہے۔ (d) ایمانی شعور کو متحرک رکھنے والی علمی مجالس ہیں۔ (e) ایمانی شعور کو بیدار رکھنے والے دعوتی کام ہیں جن کو اسلامی تنظیمیں منظم کرتی ہیں۔ (f) ایمانی شعور کو بیدار رکھنے والے جہادی کام ہیں جہاں انسان اپنے شعور کی آخری منزل کو پہنچ جاتا ہے۔ (g) ایمانی شعور کو متحرک رکھنے کے لئے کسی اسلامی تنظیم کے ساتھ وابستگی ضروری ہے کیونکہ اس کے بغیر انسان کی وابستگی ایمانی کاموں سے نہیں رہ جاتی، آہستہ آہستہ دے پاؤں دنیا کی محبت دل میں بسیرا کر لیتی ہے، شعور زنگ آلود ہونے لگتا ہے، ایمانی حرکت کی برکت ختم ہو جاتی ہے۔ اور ایمانی شعور رکھنے والے انسان بھی کھوٹے ہو جاتے ہیں۔

(3) ﴿ثُمَّ يَتَوَلَّى فَرِيْقًا مِّنْهُمْ مِّنْ بَعْدِ ذَلِكَ﴾ ”پھر اس کے بعد ان میں سے ایک گروہ پھر جاتا ہے“ یعنی اللہ تعالیٰ اور اس کے رسول کے اقرار کے باوجود ان میں سے ایک جماعت منہ موڑنے لگتی ہے یعنی اپنے عملوں سے ٹھکرانے لگتی ہے۔ جو کہتی ہے وہ کرتی نہیں کیونکہ دلوں میں ایمان کی بجائے نفاق ہے اس لیے یہ مومن نہیں۔

(4) (i) کسی کے مومن ہونے کے لئے دل اور دماغ کی سوچ کا بھی ایمانی ہونا ضروری ہے۔ (ii) کسی کے مومن ہونے کے لئے نفس کی کیفیات کا بھی ایمانی ہونا ضروری ہے (iii) کسی کے مومن ہونے کے لئے اس کے اعمال کا ایمانی ہونا بھی ضروری ہے۔

(5) رب العزت نے فرمایا: ﴿وَإِذَا أَنْزَلَتْ سُورَةً أَنْ آمِنُوا بِاللَّهِ وَجَاهِدُوا مَعَ رَسُولِهِ اسْتَأْذِنَكَ أُولُو الطَّلُوقِ مِنْهُمْ وَقَالُوا كَذَٰلِكَ نَكُنُّ مَعَ الْفَاعِلِينَ﴾ ”اور جب کوئی سورت نازل کی جاتی ہے کہ اللہ تعالیٰ پر ایمان لاؤ اور اس کے رسول کے ساتھ جہاد کرو تو ان میں سے مال والے لوگ آپ سے اجازت مانگتے ہیں۔ اور وہ کہتے ہیں کہ ہمیں چھوڑ دیجئے کہ ہم پیچھے بیٹھ رہنے والوں کے ساتھ ہو جائیں گے۔“ (البقرہ: 86)

(6) ﴿وَمَا أَوْلِيَٰكَ بِالْمُؤْمِنِينَ﴾ ”اور یہ لوگ ہرگز ایمان لانے والے نہیں ہیں“ یعنی جن کے دلوں میں شک ہے، جن کا ایمان کمزور ہے، جو زبان سے تو ایمان کا دعویٰ کرتے ہیں مگر دل ان کے ساتھ نہیں دیتے اور وہ اپنی بات پر قائم نہیں رہتے اس لیے وہ اطاعت نہیں کرتے۔ کتنے ہی کمزور ایمان کے لوگ ہیں جو نماز قائم نہیں کرتے، جو زکوٰۃ ادا نہیں کرتے، جو صدقات نہیں کرتے۔

(7) رب العزت نے فرمایا: ﴿وَإِذَا جَاءَ وَكُمُ قَالُوا آمَنَّا وَقَدْ خَلَوْنَا بِالْكُفْرِ وَهُمْ قَدْ خَرَجُوا بِهِ وَاللَّهُ أَعْلَمُ بِمَا كَانُوا يَكْتُمُونَ﴾ ”اور وہ جب آپ کے پاس آتے ہیں تو کہتے ہیں کہ ہم ایمان لائے ہیں۔ حالانکہ یقیناً وہ کفر کے ساتھ ہی داخل ہوئے تھے اور یقیناً اسی کے ساتھ ہی نکل گئے۔ اور اللہ تعالیٰ اس کو زیادہ جانتا ہے جو وہ چھپاتے تھے۔“ (المائدہ: 61)

(8) سیدنا عبد اللہ بن عمر رضی اللہ عنہما بیان کرتے ہیں کہ رسول اللہ ﷺ نے فرمایا: ”منافع کی مثال اس بکری کی ہے جو دو ریوڑوں کے درمیان ماری ماری پھرتی ہو، کبھی اس ریوڑ میں آتی ہو اور کبھی اس میں۔“ (مسلم: 2784)

(9) سیدنا ابو ہریرہ رضی اللہ عنہ سے بیان کیا کہ رسول اللہ ﷺ نے فرمایا: ”ساری اُمت جنت میں جائے گی سوائے ان کے جنہوں نے انکار کیا“ صحابہ نے عرض کیا یا رسول اللہ ﷺ! انکار کون کرے گا؟ فرمایا کہ ”جو میری اطاعت کرے گا وہ جنت میں داخل ہوگا جو میری نافرمانی کرے گا اس نے انکار کیا۔“ (بخاری: 7280)

﴿وَإِذَا دُعُوا إِلَى اللَّهِ وَرَسُولِهِ لِيَحْكُمَ بَيْنَهُمْ إِذَا فَرِيقٌ مِّنْهُمْ مُّعْرِضُونَ﴾

”اور جب انہیں اللہ تعالیٰ اور اس کے رسول کی طرف بلایا جاتا ہے تاکہ وہ ان کے درمیان فیصلہ کرے تو اچانک ان میں سے ایک گروہ

منہ موڑنے والا ہوتا ہے“ (48)

سوال 1: ﴿وَإِذَا دُعُوا إِلَى اللَّهِ وَرَسُولِهِ لِيَحْكُمَ بَيْنَهُمْ إِذَا فَرِيقٌ مِّنْهُمْ مُّعْرِضُونَ﴾ اور جب انہیں اللہ تعالیٰ اور اس کے رسول کی طرف بلایا جاتا ہے تاکہ ان کے درمیان فیصلہ کرے تو اچانک ان میں سے ایک گروہ منہ موڑنے والا ہوتا ہے“ اس کی وضاحت کریں؟

جواب: (1) ﴿وَإِذَا دُعُوا إِلَى اللَّهِ وَرَسُولِهِ لِيَحْكُمَ بَيْنَهُمْ﴾ اور جب انہیں اللہ تعالیٰ اور اس کے رسول کی طرف بلایا جاتا ہے تاکہ وہ ان کے درمیان فیصلہ کرے، یعنی جب انہیں جھگڑوں کے فیصلے کے لیے اللہ تعالیٰ اور اس کے رسول کے فیصلے کی طرف بلایا جاتا ہے۔

(2) ﴿وَإِذَا فَرِيقٌ مِّنْهُمْ مُّعْرِضُونَ﴾ ”تو اچانک ان میں سے ایک گروہ منہ موڑنے والا ہوتا ہے“ (i) جو لوگ ایمان کا دعویٰ کرتے تھے لیکن عملی طور پر وہ ایمان سے منہ موڑتے تھے اور عذر پیش کرتے تھے۔ (ii) جن لوگوں کے دلوں میں ایمان کی حقیقت نہیں بیٹھی تھی وہ ان فیصلوں سے منہ موڑ جاتے تھے۔ اللہ تعالیٰ اور اس کے رسول ﷺ کے فیصلوں سے وہ لوگ اس لیے منہ موڑتے تھے کہ انہیں یقین تھا رسول اللہ ﷺ کی عدالت سے جو فیصلہ ہوگا اس میں کسی کی رعایت نہیں ہوگی۔ جیسا کہ رب العزت نے فرمایا: ﴿الَّذِينَ يَرْمُونَ أَنَّهُمْ آمَنُوا بِمَا أَنزَلَ إِلَيْكَ وَمَا أَنزَلَ مِن قَبْلِكَ يُرِيدُونَ أَن يَتَحَكَّمُوا إِلَى الظَّالِمِينَ وَقَدْ أُمِرُوا أَنْ يَكْفُرُوا بِهِ وَيُرِيدُ الشَّيْطَانُ أَنْ يُضِلَّهُمْ ضَلَالًا بَعِيدًا﴾ (۱۰) ﴿وَإِذَا قِيلَ لَهُمْ تَعَالَوْا إِلَى اللَّهِ وَمَا أَنزَلَ الرَّسُولَ رَأَيْتِ الْمُنافِقِينَ يَصُدُّونَ عَنْكَ صُدُودًا﴾ (۱۱) ”کیا تم نے ان لوگوں کی طرف نہیں دیکھا جو دعویٰ کرتے ہیں کہ یقیناً وہ ایمان لائے اس پر جو آپ پر نازل کیا گیا اور اس پر بھی جو آپ سے پہلے نازل کیا گیا وہ ارادہ رکھتے ہیں کہ آپس کے فیصلے غیر اللہ کی طرف لے جائیں حالانکہ انہیں حکم دیا گیا ہے کہ اس کا کفر کریں۔ اور شیطان ارادہ رکھتا ہے کہ انہیں بہکا کر گمراہ کر دے، اور جب ان سے کہا جاتا ہے کہ آؤ اس کی طرف جو اللہ تعالیٰ نے نازل کیا ہے اور رسول کی طرف آؤ تو وہ تم سے منہ موڑتے ہیں، صاف منہ موڑنا۔“ (النساء: 60, 61)

(3) اگر انہیں قرآن کی طرف جس کو حق تعالیٰ نے رسول اللہ ﷺ پر اتارا ہے اور ہدایت کی طرف بلایا جاتا ہے تو اس سے منہ موڑ لیتے

ہیں اور دلوں میں اس کی پیروی کرنے پر ازراہ غرور تیار نہیں ہوتے۔ (مختصر ابن کثیر: 1341/2)

(4) اس آیت کا حکم آپ ﷺ کی زندگی تک محدود نہیں۔ بلکہ آپ ﷺ کے بعد کوئی بھی اسلامی حکومت جس میں عدالتیں کتاب اللہ اور سنت رسول کے مطابق فیصلے کرتی ہوں اور ایسی عدالت کی طرف سے اگر کوئی شخص کو بلاوا یا سمن آئے تو اللہ اور اس کے رسول کی طرف سے ہی بلاوا سمجھا جائے گا۔ اور اس سے اعراض کرنے والا مومن نہیں بلکہ منافق ہوگا۔ علاوہ ازیں ہمارے اختلافی مسائل میں بھی قرآن اور سنت حکم کی حیثیت رکھتے ہیں۔ اور کتاب اور سنت میں ہمارے اکثر اختلافی مسائل کا حل بھی موجود ہے۔ اگر کوئی شخص قرآن و سنت کی طرف جانے یا اس کا فیصلہ ماننے سے اعراض کرے تو وہ بھی حقیقتاً مومن نہیں بلکہ منافق ہے۔ (تیسرا قرآن: 277/3)

سوال 2: اللہ تعالیٰ اور اس کے رسول ﷺ کے فیصلے سے اعراض کی کیا وجوہ ہو سکتی ہے؟

جواب: منافقوں کے رسول اللہ ﷺ کے فیصلہ سے اعراض کی تین وجوہات ہو سکتی ہیں۔ (i) ایک یہ کہ وہ سچے دل سے ایمان نہ لایا ہو بلکہ اپنے ذاتی مفادات کے حصول کی خاطر مسلمان ہو گیا ہو۔ (ii) دوسرے یہ کہ وہ ایمان کا دعوے کرنے کے باوجود اس شک و شبہ میں مبتلا ہو کہ یہ شخص واقعی اللہ کا رسول ہے بھی یا نہیں؟ یا یہ اللہ کا قرآن ہے بھی یا نہیں؟ یا آخرت کے دن کے قیام اور اس دن جزا و سزا کا عقیدہ کچھ حقیقت بھی رکھتا ہے یا نہیں یا یہ سب باتیں محض افسانے یا من گھڑت باتیں ہیں۔ (iii) تیسرے یہ کہ وہ اللہ اور رسول کو مان لینے کے بعد یہ اندیشے رکھتے ہیں کہ قرآن کے فلاں حکم نے ہمیں ذلیل کر کے رکھ دیا ہے اور مصیبت میں ڈال دیا ہے یا رسول اللہ ﷺ کا یہ طریقہ ہمارے لئے سخت نقصان دہ ہے۔ ان تینوں صورتوں میں سے جو بھی صورت ہو ان کے ظالم ہونے میں کوئی شک نہیں۔ ایسا شخص خود بھی فریب میں مبتلا ہے اور فی الحقیقت بڑا دعا باز اور خائن ہے۔ جو ذاتی مفادات کی خاطر مسلمان بنا ہوا ہے۔ اور مسلمانوں کو بھی فریب دے رہا ہے۔ وہ اپنے آپ پر بھی ظلم کر رہا ہے اور باقی مسلمانوں پر بھی جو اس کے زبانی دعوے پر اعتماد کر کے اسے اپنی ملت میں شامل کر لیتے ہیں۔ ان کے ظالم ہونے کی دوسری وجہ یہ ہے کہ وہ چاہتے ہیں کہ اپنا حق تو پورا پورا وصول کریں۔ خواہ اس میں دوسروں کی کتنی زیادہ حق تلفی ہو رہی ہو۔ اور اسی غرض کے تحت وہ اپنا فیصلہ وہاں لے جانا چاہتے ہیں جہاں انہیں اپنی خواہش کے مطابق فیصلہ کی توقع ہو۔ اور یہ دونوں باتیں ان کے ظالم ہونے کی دلیل ہیں۔ (تیسرا قرآن: 278/3)

﴿وَإِنْ يَكُنْ لَهُمُ الْحَقُّ يَأْتُوا إِلَيْهِ مُذْعِنِينَ﴾

”اور اگر حق ان ہی کا ہو تو رسول کی طرف فرماں بردار بن کر آجاتے ہیں“ (49)

سوال 1: ﴿وَإِنْ يَكُنْ لَهُمُ الْحَقُّ يَأْتُوا إِلَيْهِ مُذْعِنِينَ﴾ ”اور اگر حق ان ہی کا ہو تو رسول کی طرف فرماں بردار بن کر آجاتے ہیں“ کی وضاحت کریں؟

جواب: (1) ﴿وَإِنْ يَكُنْ لَهُمُ الْحَقُّ يَأْتُوا إِلَيْهِ مُذْعِنِينَ﴾ ”اور اگر حق ان ہی کا ہو تو رسول کی طرف فرماں بردار بن کر آجاتے ہیں“ یعنی اگر فیصلہ ان کے اپنے حق میں ہوتا ہے تو خوشی خوشی گردن جھکائے چلے آتے ہیں اور حاکم کے فیصلے کو سن کر تسلیم کر لیتے ہیں۔

(2) وہ شریعت کے اس فیصلے کو قبول کر لیتے ہیں جو ان کی خواہشات کے مطابق ہوتا ہے۔ وہ اس بنا پر فیصلے کو قبول نہیں کرتے کہ یہ شرعی فیصلہ ہے۔

(3) اگر فیصلہ ان کی خواہشات کے خلاف پڑتا ہو تو وہ اس کی طرف مڑ کر بھی نہیں دیکھتے بلکہ مقدمے غیروں کے پاس لے جاتے ہیں۔ جب ان کی خواہشات حق کے مخالف پڑتی ہیں وہ فیصلے دوسروں کے پاس لے جاتے ہیں۔

(4) مومن وہ ہے جو خوشی اور غم میں حق کی پیروی کرتا ہے جب شریعت کا حکم اس کی خواہشات نفس کے خلاف ہو تو وہ شریعت کو مقدم رکھتا ہے۔

﴿إِنِّي قُلُوبِهِمْ مَرَضٌ أَمْ ارْتَابُوا أَمْ يَخَافُونَ أَنْ يَحْيِفَ اللَّهُ عَلَيْهِمْ وَرَسُولُهُ ۗ

بَلْ أُولَئِكَ هُمُ الظَّالِمُونَ﴾

”کیا ان کے دلوں میں بیماری ہے؟ یا وہ شک میں پڑے ہوئے ہیں؟ یا وہ ڈرتے ہیں کہ اللہ تعالیٰ اور اس کا رسول

ان پر ظلم کرے گا؟ بلکہ یہی لوگ ظالم ہیں“ (50)

سوال 1: ﴿إِنِّي قُلُوبِهِمْ مَرَضٌ أَمْ ارْتَابُوا أَمْ يَخَافُونَ أَنْ يَحْيِفَ اللَّهُ عَلَيْهِمْ وَرَسُولُهُ ۗ بَلْ أُولَئِكَ هُمُ الظَّالِمُونَ﴾ ”کیا ان کے دلوں میں بیماری ہے؟ یا وہ شک میں پڑے ہوئے ہیں؟ یا وہ ڈرتے ہیں کہ اللہ تعالیٰ اور اس کا رسول ان پر ظلم کرے گا؟ بلکہ یہی لوگ ظالم ہیں“ کی وضاحت کریں؟

جواب: (1) جو لوگ اللہ تعالیٰ کے احکامات سے روگردانی کرتے ہیں اور شریعت کے فیصلوں کو قبول نہیں کرتے ان کے بارے میں رب العزت

نے فرمایا: ﴿إِنِّي قُلُوبِهِمْ مَرَضٌ﴾ ”کیا ان کے دلوں میں بیماری ہے؟“ یعنی جس نے ان کے دلوں کو صحت کے دائرہ سے نکال دیا، اس کا احساس جاتا رہا اور وہ بیمار آدمی کی طرح ہو گئے جو ہمیشہ اس چیز سے اعراض کرتا ہے جو اس کے لئے فائدہ مند ہے اور اس چیز کو قبول کرتا ہے

جو اس کے لئے ضرر رساں ہے۔“ (تفسیر سعدی: 2/1833)

(2) اللہ تعالیٰ کی طرف سے عائد کردہ فرائض فطری فرائض ہیں اور کوئی سلیم القلب انسان ان فرائض سے منہ نہیں موڑ سکتا چونکہ نفاق کی وجہ سے فطرت صحت مند نہیں رہتی اس لیے اللہ تعالیٰ نے اسے بیماری قرار دیا ہے۔

(3) ﴿أَمْ ارْتَابُوا﴾ ”یا وہ شک میں پڑے ہوئے ہیں؟“ یعنی وہ اللہ تعالیٰ اور اس کے رسول کے احکامات کے بارے میں شک میں مبتلا ہو گئے ہیں کہ نعوذ باللہ وہ حق کے مطابق فیصلہ نہیں کرتے۔

(4) (i) شک کی بیماری کی وجہ سے انسان کو اللہ تعالیٰ کے احکامات کے بارے میں شک ہو جاتا ہے۔ (ii) انسان کو اللہ تعالیٰ کے عدل کے بارے

میں شک ہو جاتا ہے۔ (iii) انسان کو یہ شک ہو جاتا ہے کہ آیا اسلام عادلانہ نظام قائم کر سکتا ہے یا نہیں۔

(5) یہ سوال نفرت اور توجہ کے اظہار کے لیے ہے کہ یہ کتنی عجیب بات ہے کہ خالق اور رازق کے بارے میں کوئی شک میں مبتلا ہو جائے۔

(6) ﴿أَمْ يَخَافُونَ أَنْ يَخَيِّفَ اللَّهُ عَلَيْهِمْ وَرَسُولَهُ﴾ ”یا وہ ڈرتے ہیں کہ اللہ تعالیٰ اور اس کا رسول ان پر ظلم کرے گا؟“ یعنی

اللہ تعالیٰ ان کے بارے میں ظلم و جور پر مبنی فیصلہ کرے گا حالانکہ یہ تو انہی کا وصف ہے۔ (تفسیر سہی: 2/1833)

(7) ﴿بَلْ أُولَئِكَ هُمُ الظَّالِمُونَ﴾ ”بلکہ یہی لوگ ظالم ہیں“ اللہ تعالیٰ نے اللہ اور اس کے رسول کے فیصلوں پر راضی نہ ہونے والوں کو

ظالم قرار دیا ہے۔ ظالم قرار دینے کی وجہ یہ ہے کہ لوگ سچائی اور انصاف کے نظام کو جتنے نہیں دینا چاہتے۔

(8) اللہ تعالیٰ اور اس کے رسول کا فیصلہ عدل اور حکمت پر مبنی ہے جیسا کہ رب العزت نے فرمایا ﴿وَمَنْ أَحْسَنُ مِنَ اللَّهِ حُكْمًا لِّقَوْمِهِ

يُوقِنُونَ﴾ ”اور کون اللہ تعالیٰ سے فیصلہ کرنے میں بہتر ہے ان لوگوں کے لیے جو یقین رکھتے ہیں؟“ (المائدہ: 50)

(9) جو شخص اللہ اور اس کے رسول کے احکامات کو تسلیم نہیں کرتا تو اس کے دل میں بیماری ہے اور اس کے ایمان میں شکوک و شبہات ہیں۔

(10) شریعت کے احکامات کے بارے میں بدگمان ہونا اور ان کو عدل اور حکمت کے خلاف سمجھنا حرام ہے۔

### رکوع نمبر 7

﴿إِنَّمَا كَانَ قَوْلَ الْمُؤْمِنِينَ إِذَا دُعُوا إِلَى اللَّهِ وَرَسُولِهِ لِيَحْكُمَ بَيْنَهُمْ أَنْ يَقُولُوا سَمِعْنَا

وَاطَعْنَا وَأُولَئِكَ هُمُ الْمُفْلِحُونَ﴾

”درحقیقت مومنوں کی بات ہی یہ ہوتی ہے جب انہیں اللہ تعالیٰ اور اس کے رسول کی طرف بلا جاتا ہے کہ وہ ان کے درمیان فیصلہ کر

دے، وہ کہتے ہیں کہ ہم نے سنا اور ہم نے فرماں برداری کی اور یہی لوگ فلاح پانے والے ہیں“ (51)

سوال 1: ﴿إِنَّمَا كَانَ قَوْلَ الْمُؤْمِنِينَ إِذَا دُعُوا إِلَى اللَّهِ وَرَسُولِهِ لِيَحْكُمَ بَيْنَهُمْ أَنْ يَقُولُوا سَمِعْنَا وَأَطَعْنَا وَأُولَئِكَ

هُمُ الْمُفْلِحُونَ﴾ ”درحقیقت مومنوں کی بات ہی یہ ہوتی ہے جب انہیں اللہ تعالیٰ اور اس کے رسول کی طرف بلا یا

جاتا ہے کہ وہ ان کے درمیان فیصلہ کر دے، وہ کہتے ہیں کہ ہم نے سنا اور ہم نے فرماں برداری کی اور یہی لوگ فلاح پانے والے

ہیں“ اس آیت کی وضاحت کریں؟

جواب: (1) ﴿إِنَّمَا كَانَ قَوْلَ الْمُؤْمِنِينَ إِذَا دُعُوا إِلَى اللَّهِ وَرَسُولِهِ لِيَحْكُمَ بَيْنَهُمْ أَنْ يَقُولُوا سَمِعْنَا وَأَطَعْنَا﴾

”درحقیقت مومنوں کی بات ہی یہ ہوتی ہے جب انہیں اللہ تعالیٰ اور اس کے رسول کی طرف بلا یا جاتا ہے کہ وہ ان کے درمیان فیصلہ کر

دے، وہ کہتے ہیں کہ ہم نے سنا اور ہم نے فرماں برداری کی“ رب العزت نے اہل ایمان کی عمدہ عادات کی مدح فرمائی ہے کہ انہوں نے

اللہ اور اس کے رسول کی تصدیق کی۔ جب انہیں اللہ اور اس کے رسول کی طرف بلا یا جاتا ہے تو ان کی آواز پر لبیک کہتے ہیں۔ اللہ تعالیٰ کی کتاب اور محمد ﷺ کی سنت کے ماسوا کوئی اور راستہ تلاش نہیں کرتے۔

(2) جب انہیں اللہ اور اس کے رسول ﷺ کی طرف ان کے مقدموں کے فیصلوں کے لیے بلا یا جاتا ہے۔ خواہ وہ فیصلہ ان کی خواہشات کے مطابق ہو یا اس کے خلاف ہو تو وہ کہتے ہیں ہم نے سنا اور اس فیصلے پر ہم نے اطاعت کی۔ رب العزت نے فرمایا: ﴿فَلَا وَرَبِّكَ لَا يُؤْمِنُونَ حَتَّىٰ يُحَكِّمُوكَ فِيمَا شَجَرَ بَيْنَهُمْ ثُمَّ لَا يَجِدُوا فِيْٓ اَنْفُسِهِمْ حَزَجًا مِّمَّا قُضِيَتْ وَيُسَلِّمُوا تَسْلِيمًا﴾ ”پس تیرے رب کی قسم! وہ مومن نہیں ہو سکتے یہاں تک کہ وہ آپ کو اس معاملے میں فیصلہ کرنے والا مان لیں، جو ان کے درمیان جھگڑا پڑ جائے پھر آپ جو فیصلہ کر دیں اس پر وہ اپنے دلوں میں کوئی تنگی نہ پائیں اور وہ اسے تسلیم کر لیں، پوری طرح تسلیم کرنا۔“ (النساء: 65)

(3) ﴿يٰۤاَيُّهَا الَّذِيْنَ اٰمَنُوْا اطِيعُوْا اللّٰهَ وَاَطِيعُوْا الرَّسُوْلَ وَاُوْلِيَ الْاَمْرِ مِنْكُمْۗ فَاِنْ تَنٰازَعْتُمْ فِيْ شَيْءٍ فَرُدُّوْهُ اِلَى اللّٰهِ وَ الرَّسُوْلِۗ اِنْ كُنْتُمْ تُوْمِنُوْنَ بِاللّٰهِ وَالْيَوْمِ الْاٰخِرِۗ ذٰلِكَ خَيْرٌ وَّاَحْسَنُ تَاْوِيْلًا﴾ ”اے لوگو جو ایمان لائے ہو! اللہ تعالیٰ کی اطاعت کرو اور اللہ تعالیٰ کے رسول کی اطاعت کرو اور اپنے میں سے حکم دینے والوں کی اطاعت کرو، پھر اگر کسی چیز پر تم آپس میں جھگڑ پڑو تو اس کو اللہ تعالیٰ اور اس کے رسول کی طرف لوٹادو، اگر تم اللہ تعالیٰ اور آخرت کے دن پر ایمان رکھتے ہو، یہ بہتر ہے اور انجام کے لحاظ سے زیادہ اچھا ہے۔“ (النساء: 59)

(4) ﴿يٰۤاَيُّهَا الَّذِيْنَ اٰمَنُوْا اطِيعُوْا اللّٰهَ وَاَطِيعُوْا الرَّسُوْلَ وَلَا تَبْغُوْا اَعْمَالَكُمْ﴾ ”اے لوگو جو ایمان لائے ہو! اللہ تعالیٰ کی اطاعت کرو اور رسول کی اطاعت کرو اور اپنے اعمال ضائع نہ کرو۔“ (محمد: 33)

(5) ﴿فَاَتَّقُوا اللّٰهَ مَا اسْتَطَعْتُمْ وَاَسْمَعُوْا وَاَطِيعُوْا وَاَنْفِقُوْا خَيْرًاۗ اِلَّا نَفْسِكُمْ وَاَمِنْ يُّوْقُ شُحِّ نَفْسِهٖۗ فَاُولٰٓئِكَ هُمُ الْمُفْلِحُوْنَ﴾ ”سو جتنی تم استطاعت رکھتے ہو اللہ تعالیٰ سے ڈرتے رہو اور سنو اور اطاعت کرو اور خرچ کرتے رہو یہی تمہارے لیے بہتر ہے اور جو اپنے نفس کی بخیلی سے بچا لیا گیا تو وہی فلاح پانے والے ہیں۔“ (الطہا: 16)

(6) ﴿وَاُولٰٓئِكَ هُمُ الْمُفْلِحُوْنَ﴾ ”یہی لوگ کامیاب ہوں گے“ اور جنت میں جائیں گے۔

(7) فلاح کہتے ہیں مطلوب و مقصود کے حصول میں کامیابی اور امر مکروہ سے نجات کو۔ صرف وہی شخص فلاح پاسکتا ہے جو اللہ اور اس کے رسول کو حکم اور ثالث بناتا ہے اور اللہ اور اس کے رسول کی اطاعت کرتا ہے۔ جب اللہ تبارک و تعالیٰ نے اطاعت، خاص طور پر حکم شریعت کی اطاعت کی فضیلت بیان کی، تو تمام احوال میں اطاعت کی فضیلت کا عمومی تذکرہ کیا۔ (تفسیر سہی: 2/1834)

(8) کامیابی کے مستحق وہ لوگ ہیں جو ہر معاملے میں اللہ تعالیٰ اور اس کے رسول کے فیصلے کو دل کی خوشی کے ساتھ قبول کرتے ہیں۔

(9) (i) سیدنا عبادہ بن صامت رضی اللہ عنہ جو بدری صحابی ہیں۔ انصاری ہیں، انصار کے ایک سردار ہیں، انہوں نے اپنے بھتیجے جنادہ بن امیہ

سے بوقت انتقال فرمایا کہ آؤ مجھ سے سن لو کہ تمہارے ذمے کیا ہے؟ ”سننا اور ماننا، سختی میں بھی آسانی میں بھی، خوشی میں بھی ناخوشی میں بھی، اور اس وقت بھی جب کہ تیرا حق دوسرے کو دیا جا رہا ہو اپنی زبان کو عدل اور سچائی کے ساتھ سیدھی رکھ، کام کے اہل لوگوں سے کام کو نہ چھین، ہاں اگر کسی کھلی نافرمانی کا وہ حکم دیں تو نہ ماننا، کتاب اللہ کے خلاف کوئی بھی کہے ہرگز نہ ماننا، کتاب اللہ کی پیروی میں لگے رہنا“۔

(ii) سیدنا ابوداؤد رضی اللہ عنہ فرماتے ہیں کہ اسلام بغیر اللہ تعالیٰ کی اطاعت کے نہیں اور بہتری جو کچھ ہے وہ جماعت کی، اللہ تعالیٰ کی، اس کے رسول کی، خلیفہ المسلمین کی اور عام مسلمانوں کی خیر خواہی میں ہے۔ (iii) سیدنا عمر بن خطاب رضی اللہ عنہ فرماتے ہیں اسلام کا مضبوط کڑا، اللہ تعالیٰ کی وحدانیت کی گواہی، نماز کی پابندی، زکوٰۃ کی ادائیگی اور مسلمانوں کے بادشاہ کی اطاعت ہے۔ (تقریباً: بنیہ)

(10) سیدنا ابو ہریرہ رضی اللہ عنہ بیان کرتے ہیں کہ رسول اللہ ﷺ نے فرمایا جس نے میری اطاعت کی اس نے اللہ کی اطاعت کی، جس نے میری نافرمانی کی اس نے اللہ کی نافرمانی کی اور جس نے میرے (مقرر کیے ہوئے) امیر کی اطاعت کی اس نے میری اطاعت کی جس نے میرے امیر کی نافرمانی کی اس نے میری نافرمانی کی۔“ (بخاری: 7137)

(11) سیدنا عبد اللہ بن مسعود رضی اللہ عنہ نے بیان کیا کہ نبی ﷺ نے فرمایا ”مسلمان کے لئے امیر کی بات سننا اور اسکی اطاعت کرنا ضروری ہے۔ ان چیزوں میں بھی جنہیں وہ ناپسند کرے جب تک اسے معصیت کا حکم نہ دیا جائے پھر جب اسکو معصیت کا حکم دیا جائے پھر نہ سننا باقی رہتا ہے نہ اطاعت کرنا۔“ (بخاری: 7144)

(12) سیدنا انس بن مالک رضی اللہ عنہ نے بیان کیا کہ رسول اللہ ﷺ نے فرمایا ”سنو اور اطاعت کرو خواہ تم پر کسی ایسے حبشی غلام کو ہی عامل بنایا جائے جس کا سرتقی کی طرح چھوٹا ہو۔“ (بخاری: 7142)

(13) سیدنا عبد اللہ بن عباس رضی اللہ عنہما نے بیان کیا کہ آیت اللہ کی اطاعت کرو اور رسول کی اور اپنے میں سے حاکموں کی۔ سیدنا عبد اللہ بن حذافہ بن قیس بن عدی رضی اللہ عنہ کے بارے میں نازل ہوئی تھی۔ جب رسول اللہ ﷺ نے انہیں ایک مہم پر بطور افسر کے روانہ کیا تھا۔ (بخاری: 4584)

﴿وَمَنْ يُطِيعِ اللَّهَ وَرَسُولَهُ وَيَخْشِ اللَّهَ وَيَتَّقْهِ فَأُولَٰئِكَ هُمُ الْفَائِزُونَ﴾

”اور جو اللہ تعالیٰ اور اس کے رسول کی فرمانبرداری کرے اور اللہ تعالیٰ سے ڈرے اور اس کی نافرمانی سے بچے تو یہی لوگ کامیاب

ہونے والے ہیں“ (52)

سوال 1: ﴿وَمَنْ يُطِيعِ اللَّهَ وَرَسُولَهُ وَيَخْشِ اللَّهَ وَيَتَّقْهِ فَأُولَٰئِكَ هُمُ الْفَائِزُونَ﴾ ”اور جو اللہ تعالیٰ اور اس کے رسول کی فرمانبرداری کریں اور اللہ تعالیٰ سے ڈرے اور اس کی نافرمانی سے بچے تو یہی لوگ کامیاب ہونے والے ہیں“ کامیاب لوگوں کی خصوصیات کی وضاحت آیت کی روشنی میں کریں؟

جواب: (1) ﴿وَمَنْ يُطِيعِ اللَّهَ وَرَسُولَهُ﴾ اور جو اللہ تعالیٰ اور اس کے رسول کی فرمانبرداری کریں، جس نے اللہ تعالیٰ کے اوامر و نواہی میں اطاعت اور اس کے احکامات پر اس کے سامنے تسلیم خم کیا۔ (جامع البیان: 168/18)

(2) (i) مومن سب سے اطاعت اس لیے کرتا ہے کہ اسے پورا یقین ہوتا ہے کہ اللہ تعالیٰ اور اس کے رسول کا فیصلہ ہی اس کے حق میں مفید ہے۔ (ii) مومن کو یہ اعتماد ہوتا ہے کہ اسی فیصلے میں اُن کے لیے انصاف ہے۔ (iii) مومن سب سے اطاعت اس لیے کرتا ہے کہ اسے یہ یقین ہوتا ہے کہ اس کے سوا جو کچھ ہے وہ یا تو شیطان کا بہکاوا ہے یا نفس کی خواہشات (iv) مومن سب سے اطاعت اس لیے کرتا ہے کہ وہ یہ سمجھتا ہے کہ اللہ تعالیٰ میرے بارے میں زیادہ بہتر جانتے ہیں۔ (v) مومن سب سے اطاعت کرنے کے قابل اس لیے ہو جاتا ہے کہ وہ اپنے آپ کو اللہ تعالیٰ کے حوالے کر دیتا ہے۔

(3) ﴿قُلْ أَطِيعُوا اللَّهَ وَالرَّسُولَ فَإِن تَوَلَّوْا فَإِنَّ اللَّهَ لَا يُحِبُّ الْكٰفِرِينَ﴾ ”آپ کہہ دیں اللہ تعالیٰ کی اور اس کے رسول کی اطاعت کرو، پھر اگر وہ منہ موڑ جائیں تو اللہ تعالیٰ کافروں کو یقیناً پسند نہیں کرتا۔“ (ال عمران: 32)

(4) وہ تمہارے لیے تمہارے اعمال درست کر دے گا اور تمہارے لیے تمہارے گناہوں کو معاف کر دے گا۔ ﴿وَمَنْ يُطِيعِ اللَّهَ وَرَسُولَهُ فَقَدْ فَازَ فَوْزًا عَظِيمًا﴾ ”اور جو کوئی اللہ تعالیٰ اور اس کے رسول کی اطاعت کرے تو یقیناً اُس نے کامیابی حاصل کر لی، بہت بڑی کامیابی۔“ (الاحزاب: 71)

(5) ﴿وَمَنْ يُطِيعِ اللَّهَ وَرَسُولَهُ يُدْخِلْهُ جَنَّاتٍ تَجْرِي مِنْ تَحْتِهَا الْأَنْهَارُ خَالِدِينَ فِيهَا وَذٰلِكَ الْفَوْزُ الْعَظِيمُ﴾ ”اور جو اللہ تعالیٰ اور اس کے رسول کی فرمانبرداری کرے گا وہ اسے جنتوں میں داخل کرے گا جن کے نیچے سے نہریں جاری ہوں گی، ان میں وہ ہمیشہ رہنے والے ہیں اور یہ بہت بڑی کامیابی ہے۔“ (النساء: 13)

(6) ﴿وَمَنْ يُطِيعِ اللَّهَ وَالرَّسُولَ فَأُولٰٓئِكَ مَعَ الَّذِينَ أَنْعَمَ اللَّهُ عَلَيْهِمْ مِنَ النَّبِيِّينَ وَالصّٰدِقِيْنَ وَالشُّهَدَاءِ وَالصّٰلِحِينَ وَحَسُنَ اُولٰٓئِكَ رَفِيقًا﴾ ”اور جو اللہ تعالیٰ اور اس کے رسول کی اطاعت کرے گا تو وہ ان کے ساتھ ہوں گے جن پر اللہ تعالیٰ نے انعام کیا، یعنی نبیوں اور صدیقوں اور شہیدوں اور صالحین میں سے! اور یہی بہترین ساتھی ہیں۔“ (النساء: 69)

(7) سیدنا ابو ہریرہ رضی اللہ عنہما کہ رسول اللہ ﷺ نے فرمایا: ”ساری اُمت جنت میں جائے گی مگر سوائے ان لوگوں کے جنہوں نے انکار کیا۔ صحابہ کرام رضی اللہ عنہم نے عرض کیا: یا رسول اللہ ﷺ! انکار کون کرے گا؟ فرمایا: جو میری اطاعت کرے گا وہ جنت میں داخل ہوگا اور جو میری نافرمانی کرے گا اس نے انکار کیا۔“ (بخاری: 7280)

(8) ﴿وَيَخْشِ اللَّهَ﴾ ”اور اللہ تعالیٰ سے ڈرے“ یعنی جو ماضی کے گناہوں پر اللہ تعالیٰ سے ڈرتا ہے اور خواہشات نفس کی تکمیل سے باز آ جاتا ہے۔ (9) جو کھلے چھپے اللہ تعالیٰ سے ڈرتا ہے۔ (10) جو اللہ تعالیٰ کی نافرمانی کے برے انجام سے ڈرے۔ (جامع البیان: 168/18)

(11) ﴿وَيَتَّقِ اللَّهَ﴾ ”اور اس کی نافرمانی سے بچے“ یعنی جو اللہ تعالیٰ کے عذاب سے ڈر کر اوامر و نواہی میں اس کی اطاعت کرے۔

(12) اللہ تعالیٰ کی نافرمانیوں کو چھوڑ کر اس کے برے عذاب سے بچتا ہے۔

(13) سیدنا ابو ہریرہ رضی اللہ عنہ بیان کرتے ہیں کہ رسول اللہ ﷺ نے فرمایا: ”سات قسم کے آدمی ایسے ہیں کہ اللہ اس روز انہیں اپنے (عرش کے) سائے میں جگہ عطا فرمائے گا کہ جس دن اس کے سائے کے علاوہ کوئی سایہ نہیں ہوگا۔ ان سات میں سے ایک وہ ہے کہ جسے اقتدار اور جمال کی مالکہ عورت نے دعوت بدکاری دی مگر اس نے (دعوت کو رد کرتے ہوئے) کہا میں تو اللہ سے ڈرتا ہوں۔“ (بخاری: 1423)

(14) رب العزت نے فرمایا: ﴿وَاتَّقُوا يَوْمًا تُرْجَعُونَ فِيهِ إِلَى اللَّهِ﴾ اور اس دن سے ڈرو جس میں تمہیں اللہ تعالیٰ کی طرف لوٹا جائے گا۔“ (البقرہ: 281)

(15) ﴿يَا أَيُّهَا الَّذِينَ آمَنُوا اتَّقُوا اللَّهَ حَقَّ تَقَاتِهِ وَلَا تَمُوتُنَّ إِلَّا وَأَنْتُمْ مُسْلِمُونَ﴾ ”اے لوگو جو ایمان لائے ہو! اللہ تعالیٰ سے ڈرجاؤ جیسا کہ اس سے ڈرنے کا حق ہے اور تمہیں ہرگز موت نہ آئے مگر اس حال میں کہ تم مسلمان ہو۔“ (ال عمران: 102)

(16) ﴿فَأُولَٰئِكَ هُمُ الْفَآئِزُونَ﴾ ”تو یہی لوگ کامیاب ہونے والے ہیں“ یعنی کامیاب وہ ہے جس نے دل میں اللہ تعالیٰ کا خوف رکھا اور اللہ تعالیٰ اور اس کے رسول کی اطاعت کی۔

(17) (i) سمع و اطاعت کرنے والوں کے لیے تمام کاموں کی تدبیر اللہ تعالیٰ کرتے ہیں (ii) سمع و اطاعت کرنے والوں کے باہمی تعلقات کو اللہ تعالیٰ منظم کر دیتے ہیں۔ (iii) سمع و اطاعت کرنے والوں کے فیصلے اللہ تعالیٰ اپنے علم کی بنیاد پر کرتے ہیں جب کہ دوسرے لوگ اپنے فیصلے خود کرتے ہیں اور بغیر علم و حکمت کے کرتے ہیں۔ (iv) سمع و اطاعت کرنے والے بھٹکتے نہیں۔ (v) سمع و اطاعت کرنے والوں کی قوتیں منتشر نہیں ہوتیں۔ (vi) سمع و اطاعت کرنے والوں کی لگام خواہشات اور مفادات کے ہاتھ میں نہیں ہوتی۔ (vii) سمع و اطاعت کرنے والوں کی لگام اسلامی طریقہ کار کے ہاتھ میں ہوتی ہے۔ وہ ہمیشہ اسلامی طریقے کو اپنے آگے رکھتے ہیں اور خود پیچھے چلتے ہیں۔

سوال 2: تقویٰ اور خشیت کی صفات کن لوگوں کے دل میں پیدا ہوتی ہیں؟

جواب: تقویٰ اور خشیت کی صفات ان لوگوں کے دل میں پیدا ہوتی ہیں۔ (i) جو اللہ تعالیٰ کے نور سے معمور ہوتے ہیں۔

(ii) جن کے دل اللہ تعالیٰ سے جڑے ہوئے ہوتے ہیں۔ (iii) جن کے شعور میں اللہ تعالیٰ کا خوف بسا ہوا ہوتا ہے۔

﴿وَأَقْسِمُوا بِاللَّهِ جَهْدَ أَيْمَانِهِمْ لَئِنْ أَمَرْتَهُمْ لَيَخْرُجُنَّ ۗ قُلْ لَا تُقْسِمُوا بِطَاعَةِ مَعْرُوفَةٍ ۗ

إِنَّ اللَّهَ خَبِيرٌ بِمَا تَعْمَلُونَ﴾

”اور انہوں نے اللہ تعالیٰ کی قسمیں کھائیں، اپنی پختہ قسمیں کہ یقیناً اگر آپ نہیں حکم دیں تو وہ ضرور نکلیں گے، آپ کہہ دیں قسمیں نہ

کھاؤ، معلوم اطاعت (ہی کافی) ہے، بلاشبہ اللہ تعالیٰ اس کی پوری خبر رکھنے والا ہے جو تم عمل کرتے ہو“ (53)

سوال 1: ﴿وَأَقْسَمُوا بِاللَّهِ جَهْدَ أَيْمَانِهِمْ لَئِنِ أَمَرْتَهُمْ لَيَخْرُجُنَّ قُلْ لَا تُقْسِمُوا طَاعَةٌ مَعْرُوفَةٌ إِنَّ اللَّهَ خَبِيرٌ بِمَا تَعْمَلُونَ﴾ اور انہوں نے اللہ تعالیٰ کی قسمیں کھائیں، اپنی پختہ قسمیں کہ یقیناً اگر آپ انہیں حکم دیں تو وہ ضرور نکلیں گے، آپ کہہ دیں قسمیں نہ کھاؤ، معلوم اطاعت (ہی کافی) ہے، بلاشبہ اللہ تعالیٰ اس کی پوری خبر رکھنے والا ہے جو تم عمل کرتے ہو، منافقوں کے حال کی وضاحت آیت کی روشنی میں کریں؟

جواب: (1) رب العزت نے آیت میں منافقوں کا حال بیان کیا ہے جن کے دلوں میں شکوک و شبہات کی بیماری ہے جس کی وجہ سے وہ رسول اللہ ﷺ کے ساتھ نکلنے کی بجائے گھروں میں بیٹھے رہے۔

(2) ﴿وَأَقْسَمُوا بِاللَّهِ جَهْدَ أَيْمَانِهِمْ لَئِنِ أَمَرْتَهُمْ لَيَخْرُجُنَّ﴾ اور انہوں نے اللہ تعالیٰ کی قسمیں کھائیں، اپنی پختہ قسمیں کہ یقیناً اگر آپ انہیں حکم دیں تو وہ ضرور نکلیں گے، منافق اللہ تعالیٰ کی پختہ قسمیں کھا کر کہتے ہیں کہ اگر انہیں جنگ کے لیے نکلنے کا حکم دیں تو وہ فوراً اٹھ کھڑے ہوں گے۔

(3) ﴿قُلْ لَا تُقْسِمُوا﴾ آپ کہہ دیں قسمیں نہ کھاؤ، رب العزت نے ان کے بارے میں آگاہ کرتے ہوئے نبی ﷺ سے فرمایا آپ ﷺ انہیں کہہ دیں کہ زیادہ قسمیں نہ کھاؤ جیسا کہ فرمایا ﴿يَخْلِفُونَ لَكُمْ لِتَرْضَوْا عَنْهُمْ فَإِنْ تَرْضَوْا عَنْهُمْ فَإِنَّ اللَّهَ لَا يَرْضَىٰ عَنِ الْقَوْمِ الْفَاسِقِينَ﴾ وہ تمہارے لیے قسمیں کھائیں گے تاکہ تم ان سے راضی ہو جاؤ، سو تم ان سے راضی ہو بھی جاؤ تو یقیناً اللہ تعالیٰ نافرمان لوگوں سے راضی نہیں ہوتا۔“ (التوبہ: 96)

(4) ﴿لَا تَتَّخِذُوا أَيْمَانَهُمْ جُنَّةً فَصَدُّوا عَنْ سَبِيلِ اللَّهِ فَلَهُمْ عَذَابٌ مُّهِينٌ﴾ انہوں نے اپنی قسموں کو ڈھال بنا رکھا ہے وہ اللہ تعالیٰ کی راہ سے روکتے ہیں پس ان کے لیے زسوا کن عذاب ہے۔“ (البقرہ: 16)

(5) ﴿الَّذِينَ كَفَرُوا مِنْ أَهْلِ الْكِتَابِ لَئِن أُخْرِجْتُمْ لَخُرُجْتُمْ مَعَكُمْ وَلَا نَطِيعُ فِيكُمْ أَحَدًا أَبَدًا وَإِنْ قُوتِلْتُمْ لَنَنْصُرَنَّكُمْ وَاللَّهُ يَشْهَدُ إِنَّهُمْ لَكَاذِبُونَ﴾ لَئِن أُخْرِجُوا لَا يَخْرُجُونَ مَعَهُمْ وَلَئِن قُوتِلُوا لَا يَنْصُرُونَهُمْ وَلَئِن نَصَرُوهُمْ لَيُؤْتِنَا الْأَكْبَارُ ثُمَّ لَا يَنْصُرُونَ﴾ کیا آپ نے ان لوگوں کو نہیں دیکھا جنہوں نے منافقت کی؟ وہ اپنے ان بھائیوں سے کہتے ہیں جنہوں نے کفر کیا، اہل کتاب میں سے، یقیناً اگر تمہیں نکالا گیا تو ہم بھی ضرور تمہارے ساتھ نکلیں گے اور تمہارے بارے میں ہم کبھی کسی کی بات نہ مانیں گے اور اگر تم سے جنگ کی گئی تو ہم ضرور تمہاری مدد کریں گے اور اللہ تعالیٰ گواہی دیتا ہے کہ بلاشبہ وہ یقیناً جھوٹے ہیں۔ اگر انہیں نکالا گیا تو وہ ان کے ساتھ نہیں نکلیں گے اور اگر ان سے جنگ کی گئی تو یہ ان کی مدد نہیں کریں گے اور یقیناً اگر وہ ان کی مدد کریں گے تو وہ ضرور پشتیں پھیریں گے پھر وہ مدد نہیں کیے جائیں گے۔“ (الحشر: 11، 12)

(6) ﴿طَاعَةٌ مَّعْرُوفَةٌ﴾ ”معلوم اطاعت (ہی کافی) ہے“، یعنی قسمیں کھانے کی بجائے دستور کے مطابق مومنوں کی اطاعت کرو۔

(7) تمہاری اطاعت معروف ہے یعنی منافق کی اطاعت کا ہر ایک کو علم ہے جیسے تمہاری بات جھوٹی ہے تمہاری قسمیں بھی کھوٹی ہیں۔

(8) ﴿إِنَّ اللَّهَ خَبِيرٌ بِمَا تَعْمَلُونَ﴾ ”یقیناً اللہ تعالیٰ باخبر ہے اس سے جو تم کرتے ہو“ رب العزت نے منافقوں کو وعید سناتے ہوئے فرمایا ہے کہ اللہ تعالیٰ تمہارے اعمال سے خوب باخبر ہے وہ تمہیں تمہارے اعمال کی پوری پوری جزا دے گا۔

(9) (i) اللہ تعالیٰ نے اپنی صفت خبیر سے یہ واضح کیا ہے کہ اللہ تعالیٰ کو خبر ہے کہ کون فرمانبردار ہے اور کون نافرمان۔ (ii) اللہ تعالیٰ تمہارے اعمال سے باخبر ہے یعنی تم قسم کھا کر اللہ تعالیٰ کو دھوکہ نہیں دے سکتے۔ (iii) اللہ تعالیٰ تمہارے اعمال کے پیچھے کام کرنے والی تمہاری سوچوں سے تمہارے دل کے رازوں سے آگاہ ہے۔

﴿قُلْ أَطِيعُوا اللَّهَ وَأَطِيعُوا الرَّسُولَ فَإِن تَوَلَّوْا فَإِنَّمَا عَلَيْهِ مَا حُمِّلَ وَعَلَيْكُمْ مَّا حُمِّلْتُمْ وَإِن تُطِيعُوا كُفَّتْ دُونَكُم وَمَا عَلَى الرَّسُولِ إِلَّا الْبَلْغُ الْمُبِينُ﴾

”آپ کہہ دیں اللہ تعالیٰ کی اطاعت کرو اور رسول کی اطاعت کرو پھر بھی اگر تم منہ موڑو گے تو رسول کی صرف وہ ذمہ داری ہے جو اس پر بوجھ ڈالا گیا ہے اور تم پر وہ ذمہ داری ہے جو تم پر بوجھ ڈالا گیا ہے۔ اور اگر تم اس کی اطاعت کرو گے تو ہدایت پاؤ گے اور رسول کے ذمے صاف پہنچا دینے کے سوا کچھ نہیں“ (54)

سوال 1: ﴿قُلْ أَطِيعُوا اللَّهَ وَأَطِيعُوا الرَّسُولَ فَإِن تَوَلَّوْا فَإِنَّمَا عَلَيْهِ مَا حُمِّلَ وَعَلَيْكُمْ مَّا حُمِّلْتُمْ﴾ ”آپ کہہ دیں اللہ تعالیٰ کی اطاعت کرو اور رسول کی اطاعت کرو پھر بھی اگر تم منہ موڑو گے تو رسول کی صرف وہ ذمہ داری ہے جو اس پر بوجھ ڈالا گیا ہے اور تم پر وہ ذمہ داری ہے جو تم پر بوجھ ڈالا گیا ہے“ کی وضاحت کریں؟

جواب: (1) ﴿قُلْ أَطِيعُوا اللَّهَ وَأَطِيعُوا الرَّسُولَ﴾ ”آپ کہہ دیں اللہ تعالیٰ کی اطاعت کرو اور رسول کی اطاعت کرو“ یعنی خلوص سے اعتقاد رکھتے ہوئے اور نیت کی صحت کے ساتھ اطاعت کرو کہ یہ واجب ہے۔ (بخ القدر: 60/4)

(2) یعنی نفاق کو چھوڑ کر خلوص سے اطاعت کرو۔ (ترمذی: 22716) (3) یعنی قرآن و سنت کی پیروی کرو۔

(4) ﴿فَإِن تَوَلَّوْا فَإِنَّمَا عَلَيْهِ مَا حُمِّلَ﴾ ”پھر بھی اگر تم منہ موڑو گے تو رسول کی صرف وہ ذمہ داری ہے جو اس پر بوجھ ڈالا گیا ہے“ اگر تم ان دونوں یعنی قرآن و حدیث سے پھر جاؤ ان کی تعلیمات کو پس پشت ڈال دو۔

(5) تو رسول اللہ ﷺ کا کام تو صرف اللہ تعالیٰ کا پیغام پہنچا دینا اور رسالت کی ذمہ داری ادا کرنا ہے۔

(6) ﴿وَعَلَيْكُمْ مَّا حُمِّلْتُمْ﴾ ”اور تم پر وہ ذمہ داری ہے جو تم پر بوجھ ڈالا گیا ہے۔“ اور رسول اللہ ﷺ کی اطاعت کرنا، ان کا ادب

اور احترام کرنا اور اس ادب کے تقاضوں کا خیال رکھنا تمہارا کام ہے۔

(7) رب العزت نے فرمایا: ﴿وَاطِيعُوا اللَّهَ وَاطِيعُوا الرَّسُولَ وَاحْذَرُوا فَإِن تَوَلَّيْتُمْ فَأَعْلَمُوهُمُ إِنَّمَا عَلَى رَسُولِنَا الْبَلْغُ الْمُبِينُ﴾ اور اللہ تعالیٰ کی اطاعت کرو اور اس کے رسول کی اطاعت کرو اور ان کی نافرمانی سے بچو، پھر اگر تم نے منہ موڑا تو جان لو کہ بلاشبہ ہمارے رسول کے ذمہ صرف کھول کر پہنچا دینا ہے۔“ (المائدہ: 92)

(8) سیدنا عرابض بن ساریہ رضی اللہ عنہ سے روایت ہے کہ انہوں نے رسول اللہ ﷺ کو فرماتے ہوئے سنا ہے کہ لوگو! میں تمہیں ایسے روشن دین پر چھوڑے جا رہا ہوں جس کی رات بھی دن کی طرح روشن ہے اس سے وہی شخص گریز کرے گا جسے ہلاک ہونا ہے۔  
(صحیح کتاب السنۃ الابانی الجزء الاول رقم الحدیث: 49)

(9) سیدنا ابن عباس سے روایت ہے کہ رسول اللہ نے فرمایا ”تین آدمی اللہ کے یہاں سب سے زیادہ مغضوب ہیں (i) حرم شریف کی حرمت پامال کرنے والا (ii) اسلام میں رسول اللہ ﷺ کا طریقہ چھوڑ کر جاہلیت کا طریقہ اپنانے والا (iii) کسی مسلمان کا ناحق خون طلب کرنے والا تاکہ اس کا خون بہائے۔“ (بخاری: 6882)

سوال 2: ﴿وَإِن تَطِيعُوا تَهْتَدُوا وَمَا عَلَى الرَّسُولِ إِلَّا الْبَلْغُ الْمُبِينُ﴾ اور اگر تم اس کی اطاعت کرو گے تو ہدایت پاؤ گے اور رسول کے ذمے صاف پہنچا دینے کے سوا کچھ نہیں کی وضاحت کریں؟

جواب: (1) ﴿وَإِن تَطِيعُوا تَهْتَدُوا﴾ ”اگر تم اس کی اطاعت کرو گے تو ہدایت پاؤ گے“ یعنی اگر تم نبی ﷺ کی بات مان لو گے ان کی اطاعت کرو گے تو ہدایت پا لو گے کیونکہ رسول اللہ ﷺ کے طریقے کے سوا کسی طریقے سے بھی راہ راست نہیں پاسکتے۔

(2) رسول صراط مستقیم کی دعوت دیتا ہے اور صراط مستقیم پر چل کر ہی ہدایت مل سکتی ہے۔ رب العزت نے فرمایا: ﴿صِرَاطَ اللَّهِ الَّذِي لَهُ مَا فِي السَّمٰوٰتِ وَمَا فِي الْأَرْضِ ۗ أَلَا إِلَى اللَّهِ تَصِيْرُ الْأُمُوْر﴾ ”اللہ تعالیٰ کے راستے کی طرف وہ ذات کہ سب کچھ اسی کا ہے جو آسمانوں میں ہے اور جو زمین میں ہے نہ لو! سارے معاملات اللہ تعالیٰ ہی کی طرف لوٹتے ہیں۔“ (اشوری: 53)

(3) ﴿وَمَا عَلَى الرَّسُولِ إِلَّا الْبَلْغُ الْمُبِينُ﴾ ”اور رسول کے ذمے صاف پہنچا دینے کے سوا کچھ نہیں“ یعنی نبی ﷺ کے ذمے تمہیں صاف صاف پیغام پہنچا دینا ہے تاکہ کسی کے لیے شک و شبہ کی گنجائش نہ رہے۔ رب العزت نے فرمایا: ﴿وَإِن مَّا نُرِيَنَّكَ بَعْضَ الَّذِي نَعِدُهُمْ أَوْ نَتَوَفَّيَنَّكَ فَإِنَّمَا عَلَيْكَ الْبَلْغُ وَعَلَيْنَا الْحِسَابُ﴾ ”اور جس کی ہم انہیں دھمکی دے رہے ہیں اگر اس کا کچھ حصہ ہم آپ کو دکھادیں یا واقعاً ہم آپ کو اٹھالیں تو بلاشبہ آپ کے ذمے صرف پہنچا دینا ہے اور ہمارے ذمے حساب لینا ہے۔“ (ارد: 40)

(4) ﴿فَذَرْنُوْهُ إِنَّمَا أَنتَ مُذَكِّرٌ ۗ لَسْتَ عَلَيْهِمْ بِمُصَيِّرٍ ۗ﴾ ”پس آپ نصیحت کریں، یقیناً آپ نصیحت کرنے والے ہی ہیں۔ آپ ان پر ہرگز کوئی مسلط کیے ہوئے نہیں ہیں۔“ (العنکبوت: 22) (5) نبی ﷺ نے پیغام پہنچا دیا اب حساب لینا اللہ تعالیٰ کے ذمے ہے۔

(6) سیدنا ابوموسیٰ اشعری رضی اللہ عنہ بیان کرتے ہیں کہ رسول اللہ ﷺ نے فرمایا: ”میری مثال اور میرے دین کی مثال جو اللہ نے مجھے دے کر بھیجا ہے، ایسی ہے جیسے اس شخص کی مثال جو اپنی قوم کے پاس آیا اور کہنے لگا، اے میری قوم! میں نے لشکر کو اپنی دونوں آنکھوں سے دیکھا ہے (یعنی دشمن کی فوج کو) اور میں صاف صاف ڈرانے والا ہوں، پس جلدی بھاگو۔ اب اس کی قوم میں سے ایک گروہ نے اس کا کہنا مانا اور شام ہوتے ہی نکل پڑے اور آرام سے چلے گئے اور ایک گروہ نے جھٹلایا اور صبح تک اپنے ٹھکانے میں رہے اور صبح ہوتے ہی لشکر ان پر ٹوٹ پڑا اور انہیں تباہ کیا اور جڑ سے اکھیڑ دیا۔ پس یہی اس شخص کی مثال ہے جس نے میری اطاعت کی اور جو کچھ میں لے کر آیا ہوں، اس کی پیروی کی اور جس نے میرا کہنا نہیں مانا اور سچے دین کو جو میں لے کر آیا ہوں اس کو جھٹلایا۔“ (مسلم: 2283)

﴿وَعَدَ اللَّهُ الَّذِينَ آمَنُوا مِنْكُمْ وَعَمِلُوا الصَّالِحَاتِ لَيَسْتَخْلِفَنَّهُمْ فِي الْأَرْضِ كَمَا اسْتَخْلَفَ الَّذِينَ مِنْ قَبْلِهِمْ ۖ وَلَيُمَكِّنَنَّ لَهُمْ دِينَهُمُ الَّذِي ارْتَضَىٰ لَهُمْ وَلَيُبَدِّلَنَّهُمْ مِنْ بَعْدِ خَوْفِهِمْ أَمْنًا ۗ يَعْبُدُونَنِي لَا يُشْرِكُونَ بِي شَيْئًا ۗ وَمَنْ كَفَرَ بَعْدَ ذَلِكَ فَأُولَٰئِكَ هُمُ الْفَاسِقُونَ﴾

”اللہ تعالیٰ نے ان کے ساتھ وعدہ کیا ہے جو تم میں سے ایمان لائے اور نیک عمل کیے کہ وہ ان کو زمین میں ضرور بہ ضرور جانشین بنائے گا جیسا کہ اس نے ان سے پہلے لوگوں کو جانشین بنایا تھا اور ان کے لیے ان کے دین کو ضرور بہ ضرور اقتدار دے گا جسے اللہ تعالیٰ نے ان کے لیے پسند کیا ہے اور وہ ضرور بہ ضرور ان کے خوف کے بعد بدل کر امن دے گا۔ وہ میری عبادت کریں گے اور میرے ساتھ کسی کو شریک نہ کریں گے اور جس نے اس کے بعد کفر کیا تو وہی لوگ نافرمان ہیں“ (55)

سوال 1: ﴿وَعَدَ اللَّهُ الَّذِينَ آمَنُوا مِنْكُمْ وَعَمِلُوا الصَّالِحَاتِ لَيَسْتَخْلِفَنَّهُمْ فِي الْأَرْضِ كَمَا اسْتَخْلَفَ الَّذِينَ مِنْ قَبْلِهِمْ ۖ وَلَيُمَكِّنَنَّ لَهُمْ دِينَهُمُ الَّذِي ارْتَضَىٰ لَهُمْ وَلَيُبَدِّلَنَّهُمْ مِنْ بَعْدِ خَوْفِهِمْ أَمْنًا﴾ ”اللہ تعالیٰ نے ان کے ساتھ وعدہ کیا ہے جو تم میں سے ایمان لائے اور نیک عمل کیے کہ وہ ان کو زمین میں ضرور بہ ضرور جانشین بنائے گا جیسا کہ اس نے ان سے پہلے لوگوں کو جانشین بنایا تھا اور ان کے لیے ان کے دین کو ضرور بہ ضرور اقتدار دے گا جسے اللہ تعالیٰ نے ان کے لیے پسند کیا ہے اور وہ ضرور بہ ضرور ان کے خوف کے بعد بدل کر امن دے گا“ امت مسلمہ لوگوں کی قائد ہوگی آیت کی روشنی میں وضاحت کریں؟

جواب: (1) ﴿وَعَدَ اللَّهُ الَّذِينَ آمَنُوا مِنْكُمْ وَعَمِلُوا الصَّالِحَاتِ﴾ ”اللہ تعالیٰ نے ان کے ساتھ وعدہ کیا ہے جو تم میں سے ایمان لائے اور نیک عمل کیے“ اللہ تعالیٰ کا سچا وعدہ ہے ان لوگوں سے جو ایمان لا کر نیک عمل کرتے ہیں۔ جو نماز قائم کرتے ہیں، زکوٰۃ دیتے ہیں، نیکی کا حکم دیتے ہیں اور برائی سے روکتے ہیں۔

(2) ﴿لَيْسَتْ خَلِيفَتُهُمْ فِي الْأَرْضِ﴾ ”کہ وہ ان کو زمین میں ضرور بہ ضرور جانشین بنائے گا“ کہ وہ ان کو زمین کی خلافت عطا کرے وہ زمین میں خلفاء ہوں گے اور زمین کی تمام تدبیر ان کے دست تصرف میں ہوگی وہ اس دین کو، جسے اس نے ان کے لئے پسند کیا ہے، یعنی دین اسلام کو جو تمام ادیان پر فائق ہے، مضبوط بنیادوں پر قائم کر دے گا۔ (تفسیر سہی: 2/1837، 1838) رب العزت نے فرمایا: ﴿وَوُتِّرِيدُ أَنْ تَمُنَّ عَلَى الَّذِينَ اسْتَضَعُوا فِي الْأَرْضِ وَنَجَّعَهُمْ أُمَّةً وَنَجَّعَهُمُ الْوَارِثِينَ﴾ (ہ) ﴿وَمُمْكِنَ لَهُمْ فِي الْأَرْضِ وَنُورِي فِرْعَوْنَ وَهَامَانَ وَجُنُودَهُمَا مِثْلَهُمْ مَا كَانُوا يَخْذَرُونَ﴾ (۱۱) ”اور ہم ارادہ رکھتے تھے کہ ان لوگوں پر احسان کریں جو زمین میں کمزور کر دیے گئے تھے اور ہم انہیں رہنما بنادیں اور ہم ان کو وارث بنادیں۔ اور ہم انہیں زمین میں اقتدار دیں اور ہم فرعون، ہامان اور ان کے لشکروں کو ان سے وہی کچھ دکھلا دیں، جس سے وہ ڈرتے تھے۔“ (انقص: 6، 5)

(3) سیدنا ابو ہریرہ رضی اللہ عنہ بیان کرتے ہیں کہ رسول اللہ ﷺ نے فرمایا: ”کسری (شاہ ایران) ہلاک ہوا، اب اس کے بعد کوئی کسری نہیں ہوگا۔ اور قیصر (شاہ روم) بھی ضرور ہلاک و برباد ہوگا پھر اس کے بعد کوئی دوسرا قیصر نہیں ہوگا (روم اور ایران دونوں مسلمانوں کے زیر نگیں ہوں گے) اور وہاں کے خزانے تم اللہ کے راستے میں تقسیم کرو گے۔“ (بخاری: 3027)

(4) سیدنا ثوبان رضی اللہ عنہ کہتے ہیں کہ رسول اللہ نے فرمایا: ”اللہ تعالیٰ نے میرے لیے زمین کو لپیٹ دیا، تو میں نے اس کے مشرقوں اور مغربوں کو دیکھا اور عنقریب میری امت کی حکومت وہاں تک پہنچے گی، جہاں تک زمین مجھے دکھائی گئی اور مجھے سرخ اور سفید (قیصر و کسری کے) دو خزانے دے گئے۔“ (مسلم: 7258)

(5) ﴿كَمَا اسْتَخْلَفَ الَّذِينَ مِنْ قَبْلِهِمْ﴾ ”جیسا کہ اس نے ان سے پہلے لوگوں کو جانشین بنایا تھا۔“ یعنی بنی اسرائیل کو عرض مقدس کا وارث بنایا تھا۔ (ایرا القامیر: 1010، 1011)

(6) ﴿وَلِيَمِيزَنَّ لَهُمْ دِينَهُمُ الَّذِي ارْتَضَى لَهُمْ﴾ ”اور ان کے لیے ان کے دین کو ضرور بہ ضرور اقتدار دے گا جسے اللہ تعالیٰ نے ان کے لیے پسند کیا ہے۔“ اللہ تبارک و تعالیٰ نے اس امت کے لئے اس کے فضل و شرف اور اس پر اپنی نعمت کی بنا پر دین اسلام کو پسند فرمایا یعنی وہ اس دین کو قائم کرنے، اس کے ظاہری و باطنی قوانین کو خود اپنی ذات پر اور دوسروں پر یعنی دیگر ادیان کے پیروکاروں اور تمام کفار پر نافذ کریں گے جو مفتوح اور مغلوب ہوں گے۔ (تفسیر سہی: 2/1837، 1838)

(7) سیدنا جابر بن سمرہ رضی اللہ عنہ بیان کرتے ہیں کہ بنی ﷺ نے فرمایا: ”یہ دین ہمیشہ قائم رہے گا اور مسلمانوں کی ایک جماعت اس دین کی حفاظت کے لیے قیامت تک لڑتی رہے گی۔“ (مسلم: 4953)

(8) سیدنا تمیم داری رضی اللہ عنہ بیان کرتے ہیں کہ میں نے رسول اللہ ﷺ کو فرماتے ہوئے سنا: ”بلاشبہ یہ دین وہاں تک ضرور بضرور پہنچ کر رہے گا، جہاں تک دن اور رات کی رسائی ہے اور اللہ تعالیٰ کسی مٹی اور گارے کے مکان کو نہ چھوڑے گا مگر اس میں اس دین کو داخل کر دے

گا، خواہ کوئی اسے عزت کے ساتھ قبول کرے یا ذلت کے ساتھ اور اللہ تعالیٰ اسلام (اور اہل اسلام کو) عزت دے گا اور کفر کو ذلیل و خوار کر کے رہے گا۔“ (مسند احمد: 103/4, 16959)

(9) نبی ﷺ سے اللہ تعالیٰ نے وعدہ فرمایا ہے کہ ان کی امت کو دنیا کا قائد بنائیں گے اور ان سے دنیا کے مختلف ملکوں میں رہنے والوں کی اصلاح ہوگی۔ اور انہیں خوف کے بعد امن نصیب ہوگا۔

(10) سیدنا عمران بن حصین رضی اللہ عنہ بیان کرتے ہیں کہ رسول اللہ ﷺ نے فرمایا: ”میری امت کا ایک گروہ برابر حق پر لڑتا رہے گا اور حق کے دشمنوں پر غلبہ پائے گا، حتیٰ کہ ان میں سے آخری گروہ مسیح دجال سے لڑے گا۔“ (ابوداؤد: 2484)

(11) اللہ تعالیٰ نے اپنا وعدہ پورا فرمایا، نبی ﷺ کی زندگی میں مکہ، خیبر، بحرین، طائف، جزیرہ عرب اور یمن کا علاقہ مسلمانوں کے قبضے میں آ گیا۔ آپ ﷺ نے حجر کے مشرکوں سے ٹیکس وصول فرمایا اور شام کے بعض علاقوں سے بھی، شام روم اور ہرقل نے، شاہ مصر نے، شاہ اسکندریہ مقوقس نے، عمان کے بادشاہوں نے اور نجاشی شاہ حبشہ نے رسول اللہ ﷺ کی خدمت میں تحائف بھیجے۔ (مختصر ابن کثیر: 1343/2)

(12) ﴿وَلَيَبَدِّلَنَّهُمْ مِّنْ بَعْدِ خَوْفِهِمْ أَمْنًا﴾ ”اور وہ ضرور بہ ضرور ان کے خوف کے بعد بدل کر امن دے گا۔“ اللہ تعالیٰ ان کے خوف کو امن میں بدل دے گا۔ ان میں سے جب اور جہاں کہیں ایک مسلمان ہوتا تو وہ اپنے دین کے اظہار کی قدرت نہیں رکھتا تھا اگر اظہار کرتا تو کفار کی طرف سے بے شمار ذیتوں کا سامنا کرنا پڑتا۔ مسلمان من حیث الجماعت دوسروں کی نسبت، بہت کم تھے روئے زمین کے تمام لوگ مسلمانوں کو اذیت دینے میں متحد تھے اور ان پر ظلم کے پہاڑ توڑ رہے تھے۔ (تفسیر سعدی: 1837/2)

(13) سیدنا براء بن عازب رضی اللہ عنہ فرماتے ہیں جب یہ آیت اتری تو ہم سخت خائف رہتے تھے۔ رب العزت نے فرمایا: ﴿وَإِذْ كُرُوا إِذْ أَنْتُمْ قَلِيلٌ مُّسْتَضْعَفُونَ فِي الْأَرْضِ يَتَخَلَّفُكُمْ النَّاسُ فَأَوَكُمْ وَآيَكُمْ بِنَصْرِهِ وَرَزَقَكُمْ مِّنَ الطَّيِّبَاتِ لَعَلَّكُمْ تَشْكُرُونَ﴾ اور یاد کرو جب تم بہت تھوڑے تھے، زمین میں نہایت کمزور سمجھے جاتے تھے، تم ڈرتے تھے کہ لوگ تمہیں اچک کر لے جائیں گے تو اللہ تعالیٰ نے تمہیں جگہ دی اور اپنی مدد سے تمہیں قوت دی اور تمہیں پاک چیزوں میں سے رزق دیا، تاکہ تم شکر ادا کرو۔“ (الانفال: 26)

(14) عدی بن حاتم رضی اللہ عنہ بیان کرتے ہیں کہ رسول اللہ ﷺ نے عدی بن حاتم رضی اللہ عنہ سے اس وقت فرمایا تھا جب وہ آپ کی خدمت میں حاضر ہوئے تھے: ”کیا تم حیرہ کو جانتے ہو؟“ انھوں نے کہا کہ میں اسے جانتا نہیں، لیکن اس کے بارے میں سن رکھا ہے، آپ نے فرمایا: ”اس ذات اقدس کی قسم جس کے ہاتھ میں میری جان ہے! اللہ تعالیٰ اس دین کو ضرور مکمل فرمادے گا۔ حتیٰ کہ ہودج میں سوار ایک عورت حیرہ سے سفر کر کے آئے گی اور کسی کی پناہ کے بغیر وہ بیت اللہ کا طواف کرے گی اور تم کسریٰ بن ہرمز کے خزانوں کو بھی ضرور فتح کرو گے۔“ میں نے عرض کیا: کسریٰ بن ہرمز؟ آپ نے فرمایا: ہاں، کسریٰ بن ہرمز اور مال کی اس قدر فراوانی ہو جائے گی کہ اسے کوئی قبول

کرنے والا نہیں ہوگا۔“ عدی بن حاتم رضی اللہ عنہ بیان کرتے ہیں کہ میں نے دیکھا کہ ہودج میں سوار ایک عورت حیرہ سے چل کر تباہ آئی اور کسی کی پناہ کے بغیر اس نے بیت اللہ کا طواف کیا اور میں خود ان لوگوں میں شامل تھا جنہوں نے کسری بن ہرمز کے خزانوں کو فتح کیا تھا اور اللہ کی قسم! تیسری بات بھی ضرور پوری ہو کر رہے گی، کیونکہ یہ بات رسول اللہ ﷺ نے ارشاد فرمائی ہے۔ (بخاری: 3595)

(15) خباب بن ارت رضی اللہ عنہ نے بیان کیا کہ ہم نے رسول اللہ ﷺ سے شکایت کی۔ آپ ﷺ اس وقت اپنی ایک چادر پر ٹیک دیئے کعبہ کے سائے میں بیٹھے ہوئے تھے۔ ہم نے آپ ﷺ کی خدمت میں عرض کیا کہ آپ ﷺ ہمارے لیے مدد کیوں نہیں طلب فرماتے؟ ہمارے لیے اللہ تعالیٰ سے دعا کیوں نہیں مانگتے؟ (ہم کافروں کی ایذا ہی سے تنگ آچکے ہیں۔) آنحضرت ﷺ نے فرمایا: ”(ایمان لانے کی سزا میں) تم سے پہلی امتوں کے لوگوں کے لیے گڑھا کھودا جاتا اور انہیں اس میں ڈال دیا جاتا، پھر ان کے سر پر آرا رکھ کر ان کے دو ٹکڑے کر دیئے جاتے، پھر بھی وہ اپنے دین سے نہ پھرتے۔ لوہے کے کنگھے ان کے گوشت میں دھنسا کر ان کی ہڈیوں اور پٹھوں پر پھیرے جاتے، پھر بھی وہ اپنا ایمان نہ چھوڑتے۔ اللہ تعالیٰ کی قسم! کہ یہ امر (اسلام) بھی کمال کو پہنچے گا اور ایک زمانہ آئے گا کہ ایک سوار مقام صنعاء سے حضرموت تک سفر کرے گا (لیکن راستوں کے پر امن ہونے کی وجہ سے) اسے اللہ تعالیٰ کے سوا اور کسی کا ڈر نہیں ہوگا یا صرف بھیڑیے کا خوف ہوگا کہ کہیں اس کی بکریوں کو نہ کھا جائے لیکن تم لوگ جلدی کرتے ہو۔“ (بخاری: 3612)

(16) سیدنا انس رضی اللہ عنہ بیان کرتے ہیں کہ نبی ﷺ لوگوں میں سب سے زیادہ خوبصورت، سب سے زیادہ سخی اور سب سے زیادہ بہادر تھے۔ ایک رات ایسا ہوا کہ مدینہ کے لوگ (ایک آواز سن کر) گھبرا گئے اور آواز کی طرف چلے، کیا دیکھتے ہیں کہ سامنے سے نبی ﷺ واپس لوٹ کر آ رہے تھے۔ آپ ان سے پہلے ہی آواز کی طرف روانہ ہو گئے تھے۔ آپ ﷺ نے فرمایا: ”ڈرنے کی کوئی بات نہیں۔ ڈرنے کی کوئی بات نہیں۔“ آپ ﷺ ابو طلحہ کے گھوڑے کی ننگی پشت پر سوار تھے، اس پر زین نہیں تھی اور آپ کے گلے میں تلوار لٹک رہی تھی۔ (بخاری: 6033)

سوال 2: ﴿يَعْبُدُونَ وَيَنْبَغِي لَا يُشْرِكُونَ فِي شَيْئًا وَمَنْ كَفَرَ بَعْدَ ذَلِكَ فَأُولَٰئِكَ هُمُ الْفٰسِقُونَ﴾ ”وہ میری عبادت کریں گے اور میرے ساتھ کسی کو شریک نہ کریں گے اور جس نے اس کے بعد کفر کیا تو وہی لوگ نافرمان ہیں۔“ کی وضاحت کریں؟

جواب: (1) ﴿يَعْبُدُونَ وَيَنْبَغِي لَا يُشْرِكُونَ فِي شَيْئًا﴾ ”وہ میری عبادت کریں گے اور میرے ساتھ کسی کو شریک نہ کریں گے“ یعنی وہ ایک اللہ کی عبادت کریں گے اس کے ساتھ کسی کو شریک نہیں ٹھہرائیں گے۔ معاذ بن جبل رضی اللہ عنہ سے روایت ہے، میں سواری پر رسول اللہ ﷺ کے ہمراہ پیچھے بیٹھا ہوا تھا۔ میرے اور آپ ﷺ کے درمیان میں سوائے پالان کی پچھلی لکڑی کے کچھ نہ تھا۔ آپ ﷺ نے فرمایا: ”اے معاذ بن جبل!“ میں نے عرض کیا: میں حاضر ہوں آپ کی خدمت میں اور آپ ﷺ کا فرمانبردار ہوں یا رسول اللہ! پھر آپ ﷺ تھوڑی دیر چلے اس کے بعد فرمایا: ”اے معاذ بن جبل!“ میں نے کہا: یا رسول اللہ! فرمانبردار خدمت میں حاضر ہے۔ پھر آپ ﷺ تھوڑی دیر چلے اس کے بعد فرمایا: ”اے معاذ بن جبل!“ میں نے کہا: یا رسول اللہ! فرمانبردار آپ کی خدمت میں حاضر ہے آپ ﷺ نے فرمایا: ”تو“

جانتا ہے اللہ کا حق بندوں پر کیا ہے؟“ میں نے کہا اللہ اور اس کا رسول خوب جانتا ہے۔ آپ ﷺ نے فرمایا: ”اللہ کا حق بندوں پر یہ ہے کہ اسی کی عبادت کریں اور اس کے ساتھ کسی کو شریک نہ کریں۔“ پھر آپ ﷺ تھوڑی دیر چلے فرمایا: ”اے معاذ بن جبل! میں نے کہا یا رسول اللہ! میں آپ کی خدمت میں حاضر ہوں اور آپ کا فرمانبردار ہوں۔ آپ ﷺ نے فرمایا: ”تو جانتا ہے بندوں کا اللہ پر کیا حق ہے، جب بندے یہ کام کریں“ (یعنی اسی کی عبادت کریں، کسی کو اس کے ساتھ شریک نہ کریں) میں نے کہا: اللہ اور اس کا رسول خوب جانتا ہے۔ آپ ﷺ نے فرمایا: ”وہ حق یہ ہے کہ اللہ ان کو عذاب نہ کرے۔“ (مسلم)

(2) عمرو بن میمون نے بیان کیا کہ سیدنا عبداللہ بن مسعود رضی اللہ عنہ نے ان سے حدیث بیان کی کہ ایک مرتبہ رسول کریم ﷺ کعبہ کے نزدیک نماز پڑھ رہے تھے اور ابو جہل اور اس کے ساتھی (بھی وہیں) بیٹھے ہوئے تھے تو ان میں سے ایک نے دوسرے سے کہا کہ تم میں سے کوئی شخص ہے جو قبیلے کی (جو) اونٹنی ذبح ہوئی ہے (اس کی) اوجھڑی اٹھالائے اور (لا کر) جب محمد ﷺ سجدہ میں جائیں تو ان کی پیٹھ پر رکھ دے؟ یہ سن کر ان میں سے ایک سب سے زیادہ بد بخت (آدمی) اٹھا اور وہ اوجھڑی لے کر آیا اور دیکھتا رہا، جب آپ ﷺ نے سجدہ کیا تو اس نے اس اوجھڑی کو آپ ﷺ کے دونوں کندھوں کے درمیان رکھ دیا۔ (عبداللہ بن مسعود رضی اللہ عنہ کہتے ہیں) میں یہ (سب کچھ) دیکھ رہا تھا مگر کچھ نہ کر سکتا تھا۔ کاش! (اس وقت) مجھے روکنے کی طاقت ہوتی۔ عبداللہ رضی اللہ عنہ کہتے ہیں کہ وہ ہنسنے لگے اور (ہنسی کے مارے) لوٹ پوٹ ہونے لگے اور رسول اللہ ﷺ سجدہ میں تھے، (بوجھ کی وجہ سے) اپنا سر نہیں اٹھا سکتے تھے یہاں تک کہ سیدہ فاطمہ رضی اللہ عنہا آئیں اور وہ بوجھ آپ ﷺ کی پیٹھ سے اتار پھینکا۔ تب آپ ﷺ نے سراٹھایا، پھر تین بار فرمایا: یا اللہ! تو قریش کو پکڑ لے۔ یہ (بات) ان کافروں پر بہت بھاری ہوئی کہ آپ ﷺ نے انہیں بد عادی۔ عبداللہ رضی اللہ عنہ کہتے ہیں کہ وہ سمجھتے تھے کہ اس شہر (مکہ) میں جو دعا کی جائے وہ ضرور قبول ہوتی ہے۔ پھر آپ ﷺ نے (ان میں سے) ہر ایک کا (جدا جدا) نام لیا کہ اے اللہ! ان ظالموں کو ضرور ہلاک کر دے۔ ابو جہل، عتبہ بن ربیعہ، شیبہ بن ربیعہ، ولید بن عقبہ، امیہ بن خلف اور عقبہ بن ابی معیط کو۔ ساتویں (آدمی) کا نام (بھی) لیا مگر مجھے یاد نہیں آ رہا۔ اس ذات کی قسم جس کے قبضہ میں میری جان ہے! جن لوگوں کے (بد دعا کرتے وقت) آپ ﷺ نے نام لیے تھے، میں نے ان کی (لاشوں) کو بدر کے کنوئیں میں پڑا ہوا دیکھا۔ (بخاری: 240)

(3) سیدنا عروہ بن زبیر رضی اللہ عنہما نے بیان کیا، آپ نے بیان کیا کہ میں نے عبداللہ بن عمرو بن العاص رضی اللہ عنہ سے پوچھا کہ رسول کریم ﷺ کے ساتھ سب سے زیادہ سخت معاملہ مشرکین نے کیا کیا تھا؟ سیدنا عبداللہ رضی اللہ عنہ نے بیان کیا کہ نبی ﷺ کعبہ کے قریب نماز پڑھ رہے تھے کہ عقبہ بن ابی معیط آیا اس نے آپ کا شانہ مبارک پکڑ کر آپ کی گردن میں اپنا کپڑا لپیٹ دیا اور اس کپڑے سے آپ کا گلابڑی سختی کے ساتھ گھونٹنے لگا۔ اتنے میں سیدنا ابوبکر صدیق رضی اللہ عنہ بھی آگئے اور انہوں نے اس بد بخت کا مونڈھا پکڑ کر اسے نبی ﷺ سے جدا کیا اور کہا کہ کیا تم ایک ایسے شخص کو قتل کر دینا چاہتے ہو جو کہتا ہے کہ میرا رب اللہ ہے اور وہ تمہارے رب کے پاس سے اپنی سچائی کے لئے روشن دلائل

بھی ساتھ لایا ہے۔ (بخاری، 4815)

(4) ﴿وَمَنْ كَفَرَ بَعْدَ ذَلِكَ فَأُولَٰئِكَ هُمُ الْفٰسِقُونَ﴾ ”اور جس نے اس کے بعد کفر کیا تو وہی لوگ نافرمان ہیں“ یعنی اگر کوئی کفرانِ نعمت کرتا ہے تو یہ چیز اس کے باطنی فساد پر دلالت کرتی ہے۔

﴿وَأَقِيمُوا الصَّلٰوةَ وَآتُوا الزَّكٰوةَ وَأَطِيعُوا الرَّسُولَ لَعَلَّكُمْ تُرْحَمُونَ﴾

”اور نماز قائم کرو اور زکوٰۃ ادا کرو اور رسول کی اطاعت کرو تا کہ تم پر رحم کیا جائے“ (56)

سوال 1: ﴿وَأَقِيمُوا الصَّلٰوةَ وَآتُوا الزَّكٰوةَ وَأَطِيعُوا الرَّسُولَ لَعَلَّكُمْ تُرْحَمُونَ﴾ ”اور نماز قائم کرو اور زکوٰۃ ادا کرو اور رسول کی اطاعت کرو تا کہ تم پر رحم کیا جائے“ کی وضاحت کریں؟

جواب: (1) ﴿وَأَقِيمُوا الصَّلٰوةَ﴾ ”اور نماز قائم کرو“ یعنی کامل طریقے سے نماز کی ادائیگی کریں۔ اس کی شرائط، ارکان، واجبات اور سنتوں کا خیال رکھیں حتیٰ کہ نفس پاک ہو جائے۔

(2) ﴿وَآتُوا الزَّكٰوةَ﴾ ”اور زکوٰۃ ادا کرو“ یعنی مال میں سے فرض زکوٰۃ نکالیں جیسے سونا، چاندی، کھیت اور جانور وغیرہ۔

(3) سیدنا عبداللہ بن عمر رضی اللہ عنہما سے روایت ہے کہ رسول اللہ ﷺ نے فرمایا: ”اسلام کی بنیاد پانچ چیزوں پر قائم کی گئی ہے۔ اول گواہی دینا کہ اللہ تعالیٰ کے سوا کوئی معبود نہیں اور بے شک محمد ﷺ اللہ کے سچے رسول ہیں اور نماز قائم کرنا اور زکوٰۃ ادا کرنا اور حج کرنا اور رمضان کے روزے رکھنا۔“ (بخاری: 8)

(4) سیدنا جریر بن عبداللہ رضی اللہ عنہ سے سنا، انہوں نے کہا نبی ﷺ سے میں نے نماز قائم کرنے اور زکوٰۃ ادا کرنے اور ہر مسلمان کی خیر خواہی کرنے پر بیعت کی۔ (بخاری: 57)

(5) سیدنا ابن عمر رضی اللہ عنہما روایت کرتے ہیں کہ رسول اللہ ﷺ نے فرمایا: ”مجھے (اللہ تعالیٰ کی طرف سے) حکم دیا گیا ہے کہ لوگوں سے جنگ کرو اس وقت تک کہ وہ اس بات کا اقرار کر لیں کہ اللہ تعالیٰ کے سوا کوئی معبود نہیں ہے اور یہ کہ محمد ﷺ اللہ کے سچے رسول ہیں اور نماز ادا کرنے لگیں اور زکوٰۃ دیں، جس وقت وہ یہ کرنے لگیں گے تو مجھ سے اپنے جان و مال کو محفوظ کر لیں گے سوائے اسلام کے حق کے۔ (ربان کے دل کا حال تو) ان کا حساب اللہ تعالیٰ کے ذمے ہے۔“ (بخاری: 25)

(6) سیدنا عبداللہ بن مسعود رضی اللہ عنہ سے روایت ہے کہ میں نے رسول اللہ ﷺ سے پوچھا کہ سب سے افضل عمل کون سا ہے؟ آپ ﷺ نے فرمایا: ”نماز اپنے وقت پر ادا کرنا“ میں نے عرض کیا: اس کے بعد؟ آپ ﷺ نے فرمایا: ”والدین کے ساتھ نیکی کرنا“ میں نے عرض کیا: پھر اس کے بعد؟ آپ ﷺ نے فرمایا: ”اللہ تعالیٰ کے راستے میں جہاد کرنا“ (سیدنا عبداللہ بن مسعود رضی اللہ عنہ فرماتے ہیں) کہ میں نے مزید سوال

نہیں کیا تا کہ آپ ﷺ کی طبیعت پر بار نہ ہو۔ (مسلم: 252)

(7) ﴿وَاطِيعُوا الرَّسُولَ﴾ ”اور رسول کی اطاعت کرو“ یعنی محمد ﷺ کے اوامر و نواہی کے پابند رہیں۔

(8) اللہ تبارک و تعالیٰ نے نماز کو ظاہری اور باطنی طور پر اس کے تمام ارکان، شرائط اور آداب کے ساتھ قائم کرنے اور اس مال کی زکوٰۃ ادا کرنے کا حکم دیا ہے جو اللہ تعالیٰ نے بندوں کو عطا کیا اور ان کو اس مال پر خلیفہ بنایا کہ وہ یہ مال محتاجوں اور ان لوگوں پر خرچ کریں جن کا ذکر اللہ تعالیٰ نے مصارف زکوٰۃ کے ضمن میں کیا ہے اور یہ دو عبادات سب سے زیادہ حلیل القدر عبادات ہیں جو حقوق اللہ اور حقوق العباد، اللہ تعالیٰ کے لئے اخلاص اور مخلوق کے ساتھ حسن سلوک کی جامع ہیں پھر اس حکم پر عطف کے ساتھ عام حکم دیا، فرمایا: ﴿وَاطِيعُوا الرَّسُولَ﴾ یعنی اوامر کی تعمیل اور نواہی سے اجتناب کر کے رسول اللہ ﷺ کی اطاعت کا ثبوت دو۔ ﴿مَنْ يُطِيعِ الرَّسُولَ فَقَدْ أَطَاعَ اللَّهَ﴾ ”جس نے رسول ﷺ کی اطاعت کی اس نے اللہ کی اطاعت کی۔“ (تفسیر سدی: 2/1838)

(9) سیدنا ابو ہریرہ رضی اللہ عنہ بیان کرتے ہیں کہ رسول اللہ ﷺ نے فرمایا: ”جس نے میری اطاعت کی اس نے اللہ کی اطاعت کی جس نے میری نافرمانی کی اس نے اللہ کی نافرمانی کی اور جس نے میرے (مقرر کیے ہوئے) امیر کی اطاعت کی اس نے میری اطاعت کی جس نے میرے امیر کی نافرمانی کی اس نے میری نافرمانی کی۔“ (بخاری: 7137)

(10) ﴿لَعَلَّكُمْ تَزْكُمُونَ﴾ ”تا کہ تم پر رحم کیا جائے“ یعنی رحمت کے طلب گار کو نماز قائم کرنی چاہیے اور زکوٰۃ ادا کرنی چاہیے جو بغیر صلوة و زکوٰۃ کے رحمت کی امید رکھتا ہے وہ سچا انسان نہیں ہے۔

(11) (i) اللہ تعالیٰ کی رحمت کے نتیجے میں دنیا میں غلبے اور آخرت کی جنت عطا کی جائے گی۔ (ii) دنیا کا غلبہ نبی ﷺ کی اطاعت کرتے ہی ممکن ہے۔ (iii) آخرت کی جنت کے لئے رسول ہی تیار ہی کروا تا ہے۔

﴿لَا تَحْسَبَنَّ الَّذِينَ كَفَرُوا مُعْجِزِينَ فِي الْأَرْضِ وَمَا لَهُمُ النَّارُ وَلَيْسَ الْمَصِيرُ﴾

”جن لوگوں نے کفر کیا آپ ان کے بارے میں ہرگز یہ گمان نہ کریں کہ وہ زمین میں عاجز کر دینے والے ہیں اور ان کا ٹھکانہ آگ ہے اور یقیناً وہ بہت ہی بری لوٹ کر جانے کی جگہ ہے“ (57)

سوال 1: ﴿لَا تَحْسَبَنَّ الَّذِينَ كَفَرُوا مُعْجِزِينَ فِي الْأَرْضِ وَمَا لَهُمُ النَّارُ وَلَيْسَ الْمَصِيرُ﴾ ”جن لوگوں نے کفر کیا آپ ان کے بارے میں ہرگز یہ گمان نہ کریں کہ وہ زمین میں عاجز کر دینے والے ہیں اور ان کا ٹھکانہ آگ ہے اور یقیناً وہ بہت ہی بری لوٹ کر جانے کی جگہ ہے“ کا فر اللہ تعالیٰ کو شکست نہیں دے سکتے۔ آیت کی روشنی میں وضاحت کریں؟

جواب: (1) ﴿لَا تَحْسَبَنَّ الَّذِينَ كَفَرُوا مُعْجِزِينَ فِي الْأَرْضِ﴾ ”جن لوگوں نے کفر کیا آپ ان کے بارے میں ہرگز یہ گمان نہ کریں

کہ وہ زمین میں عاجز کر دینے والے ہیں، منکر اور مخالف اللہ تعالیٰ کو عاجز نہیں کر سکتے۔ اللہ تعالیٰ پکڑنے پر پوری قدرت رکھتا ہے۔  
(2) کافروں سے مراد یہاں سب غیر مسلم ہیں۔ یعنی کفار مکہ، عرب کے مشرک قبائل، مدینہ کے یہود و منافقین، یہ سب مل کر اپنی ایڑی چوٹی کا زور لگالیں تب بھی یہ اسلام کی راہ روک نہیں سکتے۔ اللہ کا دین تو یقیناً بلند ہو کر ہی رہے گا۔ رہے یہ معاندین تو اللہ تعالیٰ دنیا میں بھی انہیں رسوا کرے گا اور آخرت میں بھی انہیں جہنم کا عذاب بھگتنا ہوگا۔ (تیسرا قرآن: 283, 282/3)

(3) ﴿وَمَا وَهُمْ النَّارُ وَلَيْسَ الْمَصِيئُ﴾ اور ان کا ٹھکانہ آگ ہے اور یقیناً وہ بہت ہی بری لوٹ کر جانے کی جگہ ہے، یعنی کافروں کا برا انجام ہے اور ان کے لیے حسرت کے سوا کچھ نہ ہوگا۔ (4) ان کا آخری ٹھکانہ جہنم ہوگا جو بے حد برا اور بدترین ٹھکانہ ہے۔

### رکوع نمبر 8

﴿يَا أَيُّهَا الَّذِينَ آمَنُوا الْيَسْتَأْذِنُكُمُ الَّذِينَ مَلَكَتْ أَيْمَانُكُمْ وَالَّذِينَ لَمْ يَبْلُغُوا الْحُلُمَ مِنْكُمْ ثَلَاثَ مَرَّاتٍ ۖ مِنْ قَبْلِ صَلَاةِ الْفَجْرِ وَحِينَ تَضَعُونَ ثِيَابَكُمْ مِنَ الظَّهِيرَةِ وَمِنْ بَعْدِ صَلَاةِ الْعِشَاءِ ۗ ثَلَاثُ عَوْرَاتٍ لَكُمْ لَيْسَ عَلَيْكُمْ وَلَا عَلَيْهِمْ جُنَاحٌ بَعْدَهُنَّ طَطُوفُونَ عَلَيْكُمْ بِعِضِّكُمْ عَلَى بَعْضٍ ۗ كَذَلِكَ يُبَيِّنُ اللَّهُ لَكُمْ الْآيَاتِ ۗ وَاللَّهُ عَلِيمٌ حَكِيمٌ﴾

”اے لوگو جو ایمان لائے ہو! تم سے وہ لازماً اجازت طلب کریں جن کے مالک تمہارے دائیں ہاتھ ہوئے اور وہ بھی جو تم میں سے ابھی بلوغت کی حد تک نہیں پہنچے (اجازت طلب کریں) تین بار، فجر کی نماز سے پہلے اور دوپہر کو جب تم اپنے کپڑے اتار کر رکھ دیتے ہو اور عشاء کی نماز کے بعد۔ یہ تین تمہارے پردے کے اوقات ہیں، ان کے بعد نہ تم پر کوئی گناہ ہے اور نہ ہی ان پر، تم ایک دوسرے پر کثرت سے چکر لگانے والے ہو۔ اسی طرح اللہ تعالیٰ تمہارے لیے آیات کی وضاحت کرتا ہے اور اللہ تعالیٰ سب کچھ جاننے والا،

کمال حکمت والا ہے“ (58)

سوال 1: ﴿يَا أَيُّهَا الَّذِينَ آمَنُوا الْيَسْتَأْذِنُكُمُ الَّذِينَ مَلَكَتْ أَيْمَانُكُمْ وَالَّذِينَ لَمْ يَبْلُغُوا الْحُلُمَ مِنْكُمْ ثَلَاثَ مَرَّاتٍ ۖ مِنْ قَبْلِ صَلَاةِ الْفَجْرِ وَحِينَ تَضَعُونَ ثِيَابَكُمْ مِنَ الظَّهِيرَةِ وَمِنْ بَعْدِ صَلَاةِ الْعِشَاءِ ۗ ثَلَاثُ عَوْرَاتٍ لَكُمْ﴾ ”اے لوگو جو ایمان لائے ہو! تم سے وہ لازماً اجازت طلب کریں جن کے مالک تمہارے دائیں ہاتھ ہوئے اور وہ بھی جو تم میں سے ابھی بلوغت کی حد تک نہیں پہنچے (اجازت طلب کریں) تین بار، فجر کی نماز سے پہلے اور دوپہر کو جب تم اپنے کپڑے اتار کر رکھ دیتے ہو اور عشاء کی نماز کے بعد۔ یہ تین تمہارے پردے کے اوقات ہیں“ گھروں میں اجازت لے کر آنے کے حکم کی

وضاحت آیت کی روشنی میں کریں؟

جواب: (1) ﴿يَا أَيُّهَا الَّذِينَ آمَنُوا﴾ ”اے لوگو جو ایمان لائے ہو!“ یہ ہر دور اور مقام کے مومنوں کے لیے رب العزت کی جانب سے ندا ہے۔ (2) اللہ رب العزت نے اہل ایمان کو حکم دیا۔

(3) ﴿لَيْسَتَأْذِنُكُمْ الَّذِينَ مَلَكَتْ أَيْمَانُكُمْ﴾ ”تم سے وہ لازماً اجازت طلب کریں جن کے مالک تمہارے دائیں ہاتھ ہوئے“ رب العزت نے غلاموں کے بارے میں حکم دیا ہے کہ وہ آپ سے اجازت لے کر آپ کے پاس آیا کریں۔

(4) غلاموں سے یہاں مراد لونڈیاں اور غلام دونوں ہیں۔

(5) ﴿وَالَّذِينَ لَهُمْ يَبُلُغُوا الْحُلُمَ مِنْكُمْ ثَلَاثَ مَرَّاتٍ﴾ ”اور وہ بھی جو تم میں سے ابھی بلوغت کی حد تک نہیں پہنچے (اجازت طلب کریں) تین بار“ یعنی تمہیں اپنے بچوں کو جو ابھی عقل کی حد تک نہیں پہنچے یہ سکھانا چاہیے کہ تین اوقات میں تم سے اجازت لے کر آئیں۔ یہ حکم غلاموں اور اور نابالغ بچوں کے لیے ہے۔ تین اوقات کے بارے آگے میں وضاحت فرمائی ہے۔

(6) ﴿مَنْ قَبْلَ صَلَاةِ الْفَجْرِ﴾ ”فجر کی نماز سے پہلے“ یعنی فجر کی نماز کے لیے جاگنے سے پہلے اور یہ رات کی نیند کے اوقات ہوتے ہیں اور اس وقت لوگ عموماً اپنے بستروں میں سوئے ہوئے ہوتے ہیں۔

(7) ﴿وَحِينَ تَضَعُونَ ثِيَابَكُمْ مِنَ الظَّهِيرَةِ﴾ ”اور دوپہر کو جب تم اپنے کپڑے اتار کر رکھ دیتے ہو“ یعنی قبلولہ کرتے وقت جب بعض اوقات انسان معمول کے لباس میں نہیں سوتا اور بعض اوقات معمول کے لباس میں ہی سو جاتا ہے۔

(8) ﴿وَمَنْ بَعْدَ صَلَاةِ الْعِشَاءِ﴾ ”اور عشاء کی نماز کے بعد“ یعنی جس وقت عشاء کے بعد انسان سو جاتا ہے۔ رات کے اوقات میں جب شب خوابی کا لباس پہنا ہوتا ہے۔

(9) ﴿ثَلَاثَ عَوْرَاتٍ لَكُمْ﴾ ”یہ تین تمہارے پردے کے اوقات ہیں“ رب العزت نے حکمت بیان فرمائی ہے کہ یہ تین پردے کے اوقات ہیں۔ بچے اور غلام بھی اجازت لے کر ان اوقات میں آپ کے پاس آئیں گے۔

(10) سیدنا ابن عباس رضی اللہ عنہما فرماتے ہیں: ”اکثر لوگ اس آیت پر ایمان نہیں لائے (یعنی اس پر عمل کرنے سے بے پروا ہیں) میں تو اپنی اس چھوٹی سی بچی کو بھی جو سامنے کھڑی ہے حکم دیتا ہوں کہ ان اوقات میں اذن لے کر آیا کرے۔“ (ابن کثیر، مشکوٰۃ)

سوال 2: ﴿لَيْسَ عَلَيْكُمْ وَلَا عَلَيْهِمْ جُنَاحٌ بَعْدَهُنَّ طَوَافُونَ عَلَيْكُمْ بَعْضُكُمْ عَلَى بَعْضٍ﴾ ”ان کے بعد نہ تم پر کوئی گناہ ہے اور نہ ہی ان پر تم ایک دوسرے پر کثرت سے چکر لگانے والے ہو۔“ کی وضاحت کریں؟

جواب: (1) ﴿لَيْسَ عَلَيْكُمْ وَلَا عَلَيْهِمْ جُنَاحٌ بَعْدَهُنَّ﴾ ”ان کے بعد نہ تم پر کوئی گناہ ہے اور نہ ہی ان پر“ یعنی پردے کے اوقات کے علاوہ تمہارے غلاموں اور بچوں کے لیے کوئی حرج نہیں کہ وہ بغیر اجازت کے تمہارے پاس آجائیں کیونکہ ہر وقت ان کا

اجازت طلب کرنا لوگوں کے لیے باعث تکلیف ہو سکتا ہے لیکن باقی لوگوں کو بغیر اجازت کسی وقت بھی داخل ہونے کی اجازت نہیں ہے۔  
(2) ﴿طَوَّافُونَ عَلَيْكُمْ بَعْضُكُمْ عَلَى بَعْضٍ﴾ ”تم ایک دوسرے پر کثرت سے چکر لگانے والے ہو“ یعنی تمہاری خدمت اور دیگر ضروریات کے لیے ان کا تمہارے پاس آنا جاننا ہوتا ہے۔ اس لیے انہیں ادب سکھاؤ اور انہیں تعلیم دو۔

سوال 3: ﴿كَذَلِكَ يُبَيِّنُ اللَّهُ لَكُمْ الْآيَاتِ وَاللَّهُ عَلَيْهِمْ حَكِيمٌ﴾ ”اسی طرح اللہ تعالیٰ تمہارے لیے آیات کی وضاحت کرتا ہے اور اللہ تعالیٰ سب کچھ جاننے والا، کمال حکمت والا ہے“ کی وضاحت کریں؟

جواب: (1) ﴿كَذَلِكَ يُبَيِّنُ اللَّهُ لَكُمْ الْآيَاتِ وَاللَّهُ عَلَيْهِمْ حَكِيمٌ﴾ ”اسی طرح اللہ تعالیٰ تمہارے لیے آیات کی وضاحت کرتا ہے اور اللہ تعالیٰ سب کچھ جاننے والا، کمال حکمت والا ہے“ یعنی یہ تادیب، تعلیم، بیان اور تشریح اللہ تعالیٰ کے فضل سے ہے۔

(2) جو بندوں کے حالات کو جاننے والا علیم ہے کہ کیا چیز ان کے حالات کو درست کرنے والی ہے اور کیا چیز بگاڑنے والی ہے۔ وہ تمام امور کی تدبیر کرنے والا حکیم ہے۔ (تفسیر سید: 637,636/9)

(3) وہ اپنی آیات کو حکمت سے بیان کرتا ہے تاکہ اس کے علم، اس کی رحمت اور حکمت کی معرفت حاصل ہو۔

(4) اس کا علم تمام واجبات و مستحبات اور تمام ممکنات کا احاطہ کیے ہوئے ہے وہ اس حکمت کو بھی خوب جانتا ہے جس کی بنا پر ہر چیز کو اس کے مقام پر رکھا گیا۔ پس ہر مخلوق کو وہی تخلیق عطا کی گئی ہے جو اس کے لائق ہے اور اس نے تمام شرعی احکام عطا کیے ہیں جو اس کے مناسب حال ہیں۔ یہ متذکرہ صدر احکام بھی انہی میں سے ہیں جنہیں اس نے خوب کھول کھول کر بیان کیا ہے اور ان کے ماخذ کو اور ان کے حسن کو واضح کیا ہے۔ (تفسیر سیدی: 1840,1839/2)

﴿وَإِذَا بَلَغَ الْأَطْفَالُ مِنْكُمْ الْحُلُمَ فَلْيَسْتَأْذِنُوا كَمَا اسْتَأْذَنَ الَّذِينَ مِنْ قَبْلِهِمْ كَذَلِكَ يُبَيِّنُ اللَّهُ لَكُمْ آيَاتِهِ وَاللَّهُ عَلَيْهِمْ حَكِيمٌ﴾

”اور جب تمہارے بچے بلوغت کو پہنچ جائیں تو وہ لازماً اجازت طلب کریں جیسے ان سے پہلے کے لوگ اجازت طلب کرتے تھے اس طرح اللہ تعالیٰ اپنی آیات تمہارے لیے کھول کر بیان کرتا ہے اور اللہ تعالیٰ خوب جاننے والا، کمال حکمت والا ہے“ (59)

سوال 1: ﴿وَإِذَا بَلَغَ الْأَطْفَالُ مِنْكُمْ الْحُلُمَ فَلْيَسْتَأْذِنُوا كَمَا اسْتَأْذَنَ الَّذِينَ مِنْ قَبْلِهِمْ﴾ ”اور جب تمہارے بچے بلوغت کو پہنچ جائیں تو وہ لازماً اجازت طلب کریں جیسے ان سے پہلے کے لوگ اجازت طلب کرتے تھے“ کی وضاحت کریں؟  
جواب: (1) ﴿وَإِذَا بَلَغَ الْأَطْفَالُ مِنْكُمْ الْحُلُمَ﴾ ”اور جب تمہارے بچے بلوغت کو پہنچ جائیں“ یعنی وہ بچے جو تین اوقات میں اجازت مانگ کر آیا جایا کرتے تھے۔ بالغ ہو جائیں تو وہ کسی وقت بھی بغیر اجازت کے نہ آئیں۔

(2) اَلْعَلْمُ وَهُ عَمْرٌ هُوَ جَب سَوْتِ يَاجَا غَتِي مِي نِي كَا اِنزَال هُو جَا تَا هُو۔ (تفسیر سہی: 2/1840)

(3) ﴿فَلْيَسْتَأْذِنُوا كَمَا اسْتَأْذَنَ الَّذِينَ مِنْ قَبْلِهِمْ﴾ ”تو وہ لازماً اجازت طلب کریں جیسے ان سے پہلے کے لوگ اجازت طلب کرتے تھے“ وہ بھی باقی بڑوں کی طرح اجازت طلب کر کے آیا جایا کریں۔ جن کے لیے رب العزت نے حکم دیا: ﴿يَا أَيُّهَا الَّذِينَ آمَنُوا لَا تَدْخُلُوا بُيُوتًا غَيْرَ بُيُوتِكُمْ حَتَّى تَسْتَأْذِنُوا وَتُسَلِّمُوا عَلَىٰ أَهْلِهَا ذَلِكُمْ خَيْرٌ لَّكُمْ لَعَلَّكُمْ تَذَكَّرُونَ﴾ ”اے لوگو جو ایمان لائے ہو! اپنے گھروں کے سوا دوسرے گھروں میں داخل نہ ہو کرو یہاں تک کہ تم انس معلوم کر لو اور اس کے رہنے والوں پر سلام بھیج دو، تمہارے لیے یہی بہتر ہے تاکہ تم نصیحت حاصل کرو۔“ (النور: 27)

(4) عطا بن یسار رضی اللہ عنہ سے روایت ہے کہ ایک آدمی نے نبی ﷺ سے دریافت کیا۔ ”اے اللہ کے رسول ﷺ! کیا میں اپنی ماں کے پاس بھی اجازت لے کر جایا کروں؟ فرمایا: ”ہاں“ اس نے کہا۔ ”میں تو اس کے ساتھ ایک ہی گھر میں رہتا ہوں۔“ فرمایا: ”تب بھی اجازت لے کر جایا کرو۔ ماں کو برہنگی کی حالت میں دیکھنا چاہتے ہو؟“ اس نے جواب دیا۔ ”نہیں۔“ فرمایا ”تو اجازت لے کر جایا کرو۔“ (شکاکی) (تفسیر اشرف العواشی: 1/428)

(5) ﴿كَذَلِكَ يُبَيِّنُ اللَّهُ لَكُمْ آيَاتِهِ﴾ ”اس طرح اللہ تعالیٰ اپنی آیات تمہارے لیے کھول کر بیان کرتا ہے“ یعنی اللہ تعالیٰ اپنی آیات، احکامات اور دین کے اصول واضح طور پر بیان کرتا ہے۔ جیسے اس نے ان بچوں کے لیے بلوغت کے بعد کے اجازت کے احکامات بیان کیے ہیں۔ (تفسیر جامع البیان: 18/176)

(6) ﴿وَاللَّهُ عَلِيمٌ﴾ ”اور اللہ تعالیٰ خوب جاننے والا“ اللہ تعالیٰ علیم ہے اپنی مخلوق کی مصلحتوں کو جانتا ہے۔

(7) ﴿حَكِيمٌ﴾ ”کمال حکمت والا ہے“ وہ حکیم ہے اپنی مخلوق کی تمام تدابیر اپنی حکمت سے کرتا ہے۔

(8) (i) جب کبھی معاشرتی زندگی میں بڑی تبدیلی آتی ہے تو تبدیلی کی لہروں کا اللہ تعالیٰ علم رکھتا ہے۔ (ii) اللہ تعالیٰ علیم ہے وہ لوگوں کی ضروریات کو جانتا ہے۔ (iii) اللہ تعالیٰ حکیم ہے اس کے ہر حکم میں بندوں کے مفادات کا خیال رکھا گیا ہے۔

﴿وَالْقَوَاعِدُ مِنَ النِّسَاءِ الَّتِي لَا يَرُجُونَ نِكَاحًا فَلَيْسَ عَلَيْهِنَّ جُنَاحٌ أَنْ يَضَعْنَ ثِيَابَهُنَّ غَيْرَ

مُتَبَرِّجَاتٍ بِزِينَةٍ ۗ وَأَنْ يَسْتَعْفِفْنَ خَيْرٌ لَّهُنَّ ۗ وَاللَّهُ سَمِيعٌ عَلِيمٌ﴾

”اور بیٹھ رہنے والی عورتیں جو نکاح کی امید نہیں رکھتیں، سوان پر کوئی گناہ نہیں کہ وہ اپنے کپڑے اتار کر رکھ دیں جب کہ وہ زینت

ظاہر کرنے والی نہ ہوں اور یہ کہ وہ اس سے بھی بچیں تو ان کے لیے بہتر ہی ہے اور اللہ تعالیٰ سب کچھ سننے والا، سب کچھ

جاننے والا ہے“ (60)

سوال 1: ﴿وَالْقَوَاعِدُ مِنَ النِّسَاءِ الَّتِي لَا يَرَجُونَ نِكَاحًا فَلَيْسَ عَلَيْهِنَّ جُنَاحٌ أَنْ يَضَعْنَ ثِيَابَهُنَّ غَيْرَ مُتَبَرِّجَاتٍ بِزِينَةٍ وَأَنْ يَسْتَعْفِفْنَ خَيْرٌ لَّهُنَّ وَاللَّهُ سَمِيعٌ عَلِيمٌ﴾ ”اور بیٹھ رہنے والی عورتیں جو نکاح کی امید نہیں رکھتیں، سوان پر کوئی گناہ نہیں کہ وہ اپنے کپڑے اتار کر رکھ دیں جب کہ وہ زینت ظاہر کرنے والی نہ ہوں اور یہ کہ وہ اس سے بھی بچیں تو ان کے لیے بہتر ہی ہے اور اللہ تعالیٰ سب کچھ سننے والا، سب کچھ جاننے والا ہے“ کی وضاحت کریں؟

جواب: (1) ﴿وَالْقَوَاعِدُ مِنَ النِّسَاءِ الَّتِي لَا يَرَجُونَ نِكَاحًا﴾ ”اور بیٹھ رہنے والی عورتیں جو نکاح کی امید نہیں رکھتیں“ تو اعدانِ معمر عورتوں کو کہا جاتا ہے جن کو بڑھاپے کی وجہ سے حیض آنا بند ہو جائے۔ اور انہیں نکاح کی رغبت اور اولاد کی امید نہ رہی ہو۔ کوئی مرد بھی ان سے نکاح کی رغبت نہ رکھتا ہو۔ یا وہ اتنی بد صورت ہو چکی ہوں کہ کسی کو ان میں رغبت نہ ہو۔

(2) ﴿فَلَيْسَ عَلَيْهِنَّ جُنَاحٌ أَنْ يَضَعْنَ ثِيَابَهُنَّ﴾ ”سوان پر کوئی گناہ نہیں کہ وہ اپنے کپڑے اتار کر رکھ دیں“ یعنی وہ اپنی چادر (جلباب) ”یعنی ظاہری لباس اتار کر رکھ دیں۔ جن کے بارے میں اللہ تعالیٰ نے سورۃ نور میں حکم دیا ﴿وَقُلْ لِلْمُؤْمِنَاتِ يَغْضُضْنَ مِنْ أَبْصَارِهِنَّ وَيَحْفَظْنَ فُرُوجَهُنَّ وَلَا يُبْدِينَ زِينَتَهُنَّ إِلَّا مَا ظَهَرَ مِنْهَا وَلْيَضْرِبْنَ بِخُمُرِهِنَّ عَلَى جُيُوبِهِنَّ وَلَا يُبْدِينَ زِينَتَهُنَّ إِلَّا لِبُعُولَتِهِنَّ أَوْ آبَائِهِنَّ أَوْ آبَاءِ بُعُولَتِهِنَّ أَوْ أَبْنَاءِهِنَّ أَوْ أَبْنَاءِ بُعُولَتِهِنَّ أَوْ إِخْوَانِهِنَّ أَوْ بَنَاتِ إِخْوَانِهِنَّ أَوْ بَنَاتِ إِخْوَانِهِنَّ أَوْ نِسَاءِهِنَّ أَوْ مَا مَلَكَتْ أَيْمَانُهُنَّ أَوِ التَّابِعِينَ غَيْرِ أُولِي الْإِرْبَةِ مِنَ الرِّجَالِ أَوِ الطِّفْلِ الَّذِينَ لَمْ يَظْهَرُوا عَلَى عَوْرَاتِ النِّسَاءِ وَلَا يَضْرِبْنَ بِأَرْجُلِهِنَّ لِيُعْلَمَ مَا يُخْفِينَ مِنْ زِينَتِهِنَّ ۗ وَتَوْبُوا إِلَى اللَّهِ بِجَمِيعِ مَا آيَةُ الْمُؤْمِنُونَ لَعَلَّكُمْ تُفْلِحُونَ﴾ ”اور آپ مومن عورتوں سے بھی کہہ دیں کہ اپنی نگاہیں نیچی رکھیں اور اپنی شرم گاہوں کی حفاظت کریں اور اپنی زینت کو ظاہر نہ کریں مگر جو اس میں سے از خود ظاہر ہو جائے اور وہ اپنی اوڑھنیاں اپنے گریبانوں پر ڈالے رہیں اور اپنی زینت کسی کے سامنے ظاہر نہ کریں مگر اپنے شوہروں کے یا اپنے باپ دادا کے یا اپنے شوہروں کے باپ دادا کے یا اپنے بیٹوں کے یا اپنے شوہروں کے بیٹوں کے یا اپنے بھائیوں کے بیٹوں کے یا اپنی بہنوں کے بیٹوں کے یا اپنی عورتوں کے یا اپنے غلاموں کے یا تابع رہنے والے مردوں کے لیے جو شہوت والے نہ ہوں یا ان بچوں کے لیے جو عورتوں کی پوشیدہ باتوں سے واقف نہ ہوں اور وہ اپنے پاؤں زور سے زمین پر نہ ماریں کہ ان کی وہ زینت جسے وہ چھپاتی ہیں معلوم ہو اور اے مومنو! تم سب مل کر اللہ تعالیٰ کی طرف توبہ کرو تا کہ تم فلاح پاؤ۔“ (النور: 31) (3) یعنی ان خواتین کے لیے اپنے چہروں کو ظاہر کرنا جائز ہے کیونکہ اب ان کے لیے فتنے کا خوف نہیں۔ (4) ﴿غَيْرَ مُتَبَرِّجَاتٍ بِزِينَةٍ﴾ ”جبکہ وہ زینت ظاہر کرنے والی نہ ہوں“ چونکہ ان خواتین کے اپنی چادر اتار دینے میں نفی حرج سے بعض دفعہ یہ وہم بھی لاحق ہو سکتا ہے کہ اس اجازت کا استعمال ہر چیز کے لئے ہے، چنانچہ اللہ تعالیٰ نے اس احتراز کو اپنے اس ارشاد کے ذریعے

سے دور کیا ہے: ﴿غَيْرَ مُتَبَرِّجِينَ بِزِينَةٍ﴾ ”جبکہ وہ زینت ظاہر کرنے والی نہ ہوں“ یعنی ظاہری لباس اور چہرے کے نقاب کی زینت کو لوگوں کو نہ دکھائیں اور نہ زمین پر پاؤں مار کر چلیں کہ ان کی زینت ظاہر ہو کیونکہ عورت کی مجرد زینت خواہ پردے ہی میں کیوں نہ ہو اور خواہ اس میں عدم رغبت ہی کیوں نہ ہو۔ فتنہ کی باعث ہے اور دیکھنے والے کو گناہ میں مبتلا کر سکتی ہے۔ (تفسیر سہی: 2/1842، 1843)

(5) ایسی عورتیں چادر اور نقاب اتار سکتی ہیں بشرطیکہ سر پر موٹا دوپٹہ اور آرائش دکھانا مقصود نہ ہو۔ سیدہ عائشہ صدیقہ رضی اللہ عنہا سے بناؤ سنگار کے بارے میں پوچھا گیا تو فرمایا عورتو! تم سب کا حال ایک سا ہے اللہ تعالیٰ نے تمہارے لیے آرائش حلال فرمادی ہے لیکن کسی پر ظاہر نہ ہو یعنی غیر مردوں کی نگاہوں میں چھپنے کے لیے نہ ہو۔ (ابن ابی حاتم)

(6) ﴿وَأَنْ يَسْتَعْفِفْنَ خَيْرٌ لَّهُنَّ﴾ ”اور یہ کہ وہ اس سے بھی بچیں تو ان کے لیے بہتر ہی ہے“ یعنی اگر وہ خواتین بھی ان اسباب کو اختیار کریں جو پاکدامنی کا، عفت کا تقاضا کرتے ہیں مثلاً نکاح کرنا اور ان امور کو چھوڑ دینا جن سے فتنے میں پڑنے کا خوف ہو۔

(7) یعنی اگر بوڑھی عورتیں بھی پردے میں رہیں تو ان کے حق میں اچھا ہے۔ (مختصر ابن کثیر: 12/1348)

(8) ﴿وَاللَّهُ سَمِيعٌ﴾ ”اور اللہ تعالیٰ سب کچھ سننے والا“ اللہ تعالیٰ لوگوں کی تمام باتیں سنتا ہے۔

(9) ﴿عَلِيمٌ﴾ ”سب کچھ جاننے والا ہے“ اللہ تعالیٰ لوگوں کے دل کی باتوں، ان نیتوں اور مقاصد سے خوب واقف ہے۔ اس لیے ان خواتین کو ہر بری بات اور برے ارادے سے بچنا چاہیے۔

﴿لَيْسَ عَلَى الْأَعْمَى حَرْجٌ وَلَا عَلَى الْمَرِيضِ حَرْجٌ وَلَا عَلَى أَنْفُسِكُمْ أَنْ تَأْكُلُوا مِنْ بُيُوتِكُمْ أَوْ بُيُوتِ آبَائِكُمْ أَوْ بُيُوتِ أُمَّهَاتِكُمْ أَوْ بُيُوتِ إِخْوَانِكُمْ أَوْ بُيُوتِ أَخَوَاتِكُمْ أَوْ بُيُوتِ أَعْمَامِكُمْ أَوْ بُيُوتِ عَمَّاتِكُمْ أَوْ بُيُوتِ إِخْوَانِكُمْ أَوْ بُيُوتِ خَلَاتِكُمْ أَوْ مَا مَلَكَتُمْ أَيْمَانَهُمْ أَوْ صَدِيقِكُمْ لَيْسَ عَلَيْكُمْ جُنَاحٌ أَنْ تَأْكُلُوا جَمِيعًا أَوْ أَشْتَاتًا ۗ فَإِذَا دَخَلْتُمْ بُيُوتًا فَاسْلِمُوا عَلَى أَنْفُسِكُمْ تَحِيَّةً مِّنْ عِنْدِ اللَّهِ مُبْرَكَةٌ طَيِّبَةٌ ۗ

كذٰلِكَ يُبَيِّنُ اللّٰهُ لَكُمْ الْآيٰتِ لَعَلَّكُمْ تَعْقِلُوْنَ ﴿﴾

”اندھے پر کوئی تنگی نہیں اور لنگڑے پر کوئی تنگی نہیں اور بیمار پر کوئی تنگی نہیں اور نہ ہی تمہارے اپنے اوپر ہے کہ تم اپنے گھروں سے کھاؤ یا اپنے باپ دادا کے گھروں سے یا اپنی ماؤں کے گھروں سے یا اپنے بھائیوں کے گھروں سے یا اپنی بہنوں کے گھروں سے یا اپنے چچاؤں کے گھروں سے یا اپنی پھوپھیوں کے گھروں سے یا اپنے ماموں کے گھروں سے یا اپنی خالائوں کے گھروں سے یا (اس

گھر سے) جس کی چابیوں کے تم مالک بنے یا اپنے دوست کے گھر سے کھاؤ۔ تم پر کوئی گناہ نہیں کہ تم لوگ مل کر کھاؤ یا الگ الگ پھر جب تم گھروں میں داخل ہوا کرو تو اپنے لوگوں کو سلام کرو، اللہ تعالیٰ کی طرف سے بڑا بابرکت اور پاکیزہ تحفہ ہے۔

اس طرح اللہ تعالیٰ تمہارے لیے آیات کھول کر بیان کرتا ہے تاکہ تم سمجھ جاؤ“ (61)

سوال 1: ﴿لَيْسَ عَلَى الْأَعْمَى حَرْجٌ وَلَا عَلَى الْأَعْرَجِ حَرْجٌ وَلَا عَلَى الْمَرِيضِ حَرْجٌ وَلَا عَلَى أَنْفُسِكُمْ أَنْ تَأْكُلُوا مِنْ بُيُوتِكُمْ أَوْ بُيُوتِ آبَائِكُمْ أَوْ بُيُوتِ أُمَّهَاتِكُمْ أَوْ بُيُوتِ إِخْوَانِكُمْ أَوْ بُيُوتِ أَخَوَاتِكُمْ أَوْ بُيُوتِ أَعْمَامِكُمْ أَوْ بُيُوتِ عَمَّاتِكُمْ أَوْ بُيُوتِ إِخْوَالِكُمْ أَوْ بُيُوتِ خَلَاتِكُمْ أَوْ مَا مَلَكَتُمْ مَفَاتِحَهُ أَوْ صَدِيقِكُمْ لَيْسَ عَلَيْكُمْ جُنَاحٌ أَنْ تَأْكُلُوا جَمِيعًا أَوْ أَشْتَاتًا﴾ ”اندھے پر کوئی تنگی نہیں اور لنگڑے پر کوئی تنگی نہیں اور بیمار پر کوئی تنگی نہیں اور نہ ہی تمہارے اپنے اوپر ہے کہ تم اپنے گھروں سے کھاؤ یا اپنے باپ دادا کے گھروں سے یا اپنی ماؤں کے گھروں سے یا اپنے بھائیوں کے گھروں سے یا اپنی بہنوں کے گھروں سے یا اپنے چچاؤں کے گھروں سے یا اپنی پھوپھیوں کے گھروں سے یا اپنے ماموؤں کے گھروں سے یا اپنی خالاؤں کے گھروں سے یا (اس گھر سے جس کی چابیوں کے تم مالک بنے) یا اپنے دوست کے گھر سے کھاؤ۔ تم پر کوئی گناہ نہیں کہ تم لوگ مل کر کھاؤ یا الگ الگ“ رشتہ داروں کے گھروں میں کھانا کھانے کے کیا احکامات ہیں آیت کی روشنی میں وضاحت کریں؟

جواب: (1) ﴿لَيْسَ عَلَى الْأَعْمَى حَرْجٌ وَلَا عَلَى الْأَعْرَجِ حَرْجٌ وَلَا عَلَى الْمَرِيضِ حَرْجٌ﴾ ”اندھے پر کوئی تنگی نہیں اور لنگڑے پر کوئی تنگی نہیں اور بیمار پر کوئی تنگی نہیں“ اللہ رب العزت نے دین کے معاملے میں کسی حرج میں مبتلا نہیں کیا۔ اس نے دین کو آسان بنایا ہے۔ یعنی لوگوں پر، ان امور واجبه کو ترک کرنے میں جن کا دار و مدار ان میں سے کسی ایک پر ہوتا ہے مثلاً جہاد وغیرہ جن کا دار و مدار بصارت، لنگڑے پن سے صحیح ہونا یا مریض کی صحت پر ہے اس عام معنی ہی کی وجہ سے، جس کا ہم نے ذکر کیا ہے، اس میں کلام مطلق کیا گیا ہے اور اس کو مقید نہیں فرمایا جس طرح کہ اس نے اپنے اس ارشاد میں مقید فرمایا ہے۔ (تفسیر سعدی: 2/1843)

(2) سیدنا ابن عباس رضی اللہ عنہما فرماتے ہیں کہ جب آیت ﴿يَا أَيُّهَا الَّذِينَ آمَنُوا لَا تَأْكُلُوا أَمْوَالِكُمْ بَيْنَكُمْ بِالْبَاطِلِ﴾ (النساء: 29) اتری یعنی ”ایمان والو ایک دوسرے کا مال ناحق نہ کھاؤ“ چنانچہ وہ اس سے بھی رک گئے اس پر یہ آیت اتری اسی طرح سے تنہا خوری سے بھی کراہت کرتے تھے جب تک کوئی ساتھی نہ ہو کھاتے نہیں تھے اس لیے اللہ تعالیٰ نے اس حکم میں دونوں باتوں کی اجازت دی یعنی دوسروں کے ساتھ کھانے کی اور تنہا کھانے کی۔ قبیلہ بنو کنانہ کے لوگ خصوصیت سے اس مرض میں مبتلا تھے بھوکے ہوتے تھے لیکن جب تک ساتھ کھانے والا کوئی نہ ہو کھاتے نہ تھے سواری پر سوار ہو کر ساتھ کھانے والے کی تلاش میں نکلتے تھے پس اس آیت میں اللہ تعالیٰ نے تنہا کھانے

کی رخصت نازل فرما کر جاہلیت کی اس سخت رسم کو مٹا دیا۔ اس آیت میں گو، تمہا کھانے کی رخصت ہے لیکن یہ یاد رہے کہ لوگوں کے ساتھ مل کر کھانا افضل ہے اور زیادہ برکت بھی اسی میں ہے۔ مسند احمد میں ہے کہ ایک شخص نے آ کر کہا یا رسول اللہ ﷺ کھاتے تو ہیں لیکن آسودگی حاصل نہیں ہوتی آپ ﷺ نے فرمایا: شاید تم الگ الگ کھاتے ہو گے؟ جمع ہو کر ایک ساتھ بیٹھ کر اللہ کا نام لے کر کھاؤ تو تمہیں برکت دی جائے گی۔ (ابن کثیر: 567/3)

(3) ﴿وَلَا عَلَىٰ أَنْفُسِكُمْ﴾ اور نہ ہی تمہارے اپنے اوپر ہے، یعنی تمہارے اپنے اوپر بھی کوئی حرج نہیں۔

(4) ﴿أَنْ تَأْكُلُوا مِنْ بُيُوتِكُمْ﴾ کہ تم اپنے گھروں سے کھاؤ، یعنی تم پر اپنے گھروں، اپنی اولاد کے گھروں میں سے کھانے میں کوئی حرج نہیں جیسا کہ نبی ﷺ نے فرمایا: ﴿أَنْتَ وَمَالُكَ لِأَبِيكَ﴾ ”تو اور تیرا مال تیرے باپ کی ملکیت ہے۔“ (ابن ماجہ: 2291)

(5) ایک اور حدیث میں نبی ﷺ نے فرمایا: ”بہترین چیز جو تم کھاتے ہو، تمہاری کمائی ہے اور تمہاری اولاد بھی تمہاری کمائی ہے۔“ (ابن ماجہ: 3528)

(6) ﴿أَوْ بُيُوتِ أُمَّهَاتِكُمْ أَوْ بُيُوتِ إِخْوَانِكُمْ أَوْ بُيُوتِ أَعْمَامِكُمْ أَوْ بُيُوتِ عَمَّاتِكُمْ أَوْ بُيُوتِ إِخْوَانِكُمْ أَوْ بُيُوتِ خَلَتِكُمْ﴾ ”یا اپنے باپ دادا کے گھروں سے یا اپنی ماؤں کے گھروں سے یا اپنے بھائیوں کے گھروں سے یا اپنی بہنوں کے گھروں سے یا اپنے چچاؤں کے گھروں سے یا اپنی پھوپھیوں کے گھروں سے یا اپنے ماموؤں کے گھروں سے یا اپنی خالائوں کے گھروں سے۔“

(7) ﴿أَوْ مَا مَلَكَتْكُمْ مَفَاحِجَهُ﴾ ”یا (اس گھر سے) جس کی چابیوں کے تم مالک بنے،“ یعنی ان گھروں میں سے بھی تم کھا سکتے ہو جن کی چابیوں کے تم مالک ہو۔ اس سے غلام اور نگران مراد ہیں، وہ مالک کے مال میں سے دستور کے مطابق کھا سکتے ہیں۔ سیدہ عائشہ صدیقہ رضی اللہ عنہا فرماتی ہیں جنگ کے موقع پر ہر صحابی کی یہی خواہش ہوتی تھی کہ ہم بھی آپ ﷺ کے ساتھ شریک ہوں۔ صحابہ چلتے وقت اپنے ذمہ دار اشخاص کو اپنی کنجیاں دے جایا کرتے تھے اور یہ کہہ جاتے تھے کہ تم شوق سے اپنی ضرورت کی چیز استعمال کر لینا وہ یہ خیال کرتے تھے کہ ان مجاہدوں کا مال ہمارے لیے حلال نہیں ہے۔ انہوں نے بادل نخواستہ اجازت دے دی ہے۔ ہم امین ہیں اور امین کا کام خیانت نہیں اس پر یہ آیت کا حصہ اترتا۔ (مختصر ابن کثیر: 1349/2)

(8) ﴿أَوْ صَدِيقِكُمْ﴾ ”یا اپنے دوست کے گھر سے کھاؤ،“ یعنی دوستی کی وجہ سے دوستوں کے گھروں سے کھاپی لینے میں کوئی حرج نہیں۔

(9) ﴿لَيْسَ عَلَيْكُمْ جُنَاحٌ أَنْ تَأْكُلُوا جَمِيعًا وَأَوْشَتًا﴾ ”تم پر کوئی گناہ نہیں کہ تم لوگ مل کر کھاؤ یا الگ الگ“ (i) اکیلے کھانا عربوں میں اچھا نہیں سمجھا جاتا تھا اگر کوئی مہمان یا دوست نہ ملتا تو وہ کھانا ہی نہ کھاتے اللہ تعالیٰ نے اُن کے معاملے کو آسان کر دیا۔ (ii) اللہ تعالیٰ نے یہ واضح کیا کہ اکٹھے کھاؤ یا الگ الگ گناہ کسی میں نہیں ہے دونوں طرح ہی جواز بنتا ہے لیکن اکٹھے کھانے میں برکت ہے۔

(10) سیدنا ابو ہریرہ رضی اللہ عنہ بیان کرتے ہیں کہ رسول اللہ ﷺ نے فرمایا: ”دو آدمیوں کا کھانا تین آدمیوں کو کفایت کرتا ہے اور تین آدمیوں

کا کھانا چار آدمیوں کو کفایت کرتا ہے۔“ (بخاری: 5392)

(11) سیدنا ابو موسیٰ رضی اللہ عنہ بیان کرتے ہیں کہ رسول اللہ ﷺ نے فرمایا: ”اشعری لوگ جب لڑائی میں (کھانے کے حوالے سے) محتاج ہو جاتے ہیں، یا مدینہ میں ان کے بال بچوں کا کھانا کم ہو جاتا ہے تو جو کچھ ان کے پاس ہوتا ہے اسے ایک کپڑے میں اکٹھا کرتے ہیں پھر آپس میں برابر برابر بانٹ لیتے ہیں۔ یہ لوگ مجھ سے ہیں اور میں ان سے ہوں۔“ (مسلم: 6408)

سوال 2: ﴿فَإِذَا دَخَلْتُمْ بُيُوتًا فَاسْلِمُوا عَلَىٰ أَنفُسِكُمْ تَحِيَّةً مِّنْ عِنْدِ اللَّهِ مُبَلَّوگَةً طَيِّبَةً﴾ ”پھر جب تم گھروں میں داخل ہو کر تو اپنے لوگوں کو سلام کرو، اللہ تعالیٰ کی طرف سے بڑا بابرکت اور پاکیزہ تحفہ ہے“ گھروں میں سلام کر کے جانے کی وضاحت آیت کی روشنی میں کریں؟

جواب: (1) ﴿فَإِذَا دَخَلْتُمْ بُيُوتًا﴾ ”پھر جب تم گھروں میں داخل ہو کر“ یعنی جب تم اپنے گھر یا کسی کے گھر میں داخل ہوں۔ خواہ اس میں کوئی رہتا ہو یا نہ رہتا ہو جب اس میں داخل ہوں۔

(2) ﴿فَسَلِّمُوا عَلَىٰ أَنفُسِكُمْ﴾ ”تو اپنے لوگوں کو سلام کرو“ تم ایک دوسرے کو سلام کیا کرو۔ کسی فرق کے بغیر تمام گھروں میں داخل ہوتے وقت سلام کرنا مشروع ہے۔ سیدنا ابو ہریرہ رضی اللہ عنہ بیان کرتے ہیں کہ رسول اللہ ﷺ نے فرمایا: ”تم جنت میں نہیں جاؤ گے، یہاں تک کہ ایمان لاؤ اور تم مومن نہیں ہو گے، یہاں تک کہ ایک دوسرے سے محبت کرو، کیا میں تمہیں ایسی چیز نہ بتلاؤں کہ جب تم اسے اختیار کرو گے تو آپس میں محبت کرنے لگو گے؟ (وہ یہ ہے کہ) تم آپس میں سلام کو عام کرو۔“ (مسلم: 54)

(3) مسلمان ایک دوسرے سے محبت کرنے اور ایک دوسرے سے ہمدردی کرنے میں ایک جسم کی مانند ہیں اس لیے اللہ تعالیٰ نے بغیر کسی فرق اور امتیاز کے تمام گھروں میں داخل ہوتے وقت سلام کرنا مشروع کیا ہے۔

(4) ﴿تَحِيَّةً مِّنْ عِنْدِ اللَّهِ﴾ ”اللہ تعالیٰ کی طرف سے تحفہ ہے“ یعنی اللہ تعالیٰ نے اس کا حکم دیا اور اس کی راہ نمائی کی ہے۔

(5) ﴿مُبَلَّوگَةً﴾ ”بڑا بابرکت ہے“ یعنی ہر قسم کے نقص سے سلامت، برکت، رحمت اور اضافے پر مشتمل ہے۔

(6) ﴿طَيِّبَةً﴾ ”اور پاکیزہ“ یعنی سلام کا شماران پاک کلمات میں سے ہوتا ہے۔ جو اللہ تعالیٰ کو بہت پسند ہیں۔ سلام میں ان لوگوں کے لیے دل خوئی اور محبت ہے جنہیں سلام کیا جاتا ہے۔

(7) سیدنا ابو ہریرہ رضی اللہ عنہ بیان کرتے ہیں کہ رسول اللہ ﷺ نے فرمایا: ”جب اللہ تعالیٰ نے آدم علیہ السلام کو پیدا فرمایا تو ان سے کہا، جاؤ اور ان فرشتوں کو جو بیٹھے ہوئے ہیں، سلام کرو اور سنو کہ وہ تمہارے سلام کا کیا جواب دیتے ہیں، کیونکہ وہی تمہارا اور تمہاری اولاد کا سلام ہوگا۔ پس آدم علیہ السلام نے (جا کر) کہا، ”اسلام علیکم“ تو انہوں نے کہا ”اسلام علیک ورحمۃ اللہ“ پس انہوں نے ”ورحمۃ اللہ“ کا اضافہ کر دیا۔“ (بخاری: 7622)

(8) ابو داؤد و سیدنا عمران بن حصین رضی اللہ عنہ بیان کرتے ہیں کہ ایک آدمی نبی کریم ﷺ کی خدمت میں حاضر ہوا اور اس نے کہا ”السلام علیکم“

آپ ﷺ نے اس کے سلام کا جواب دیا، پھر وہ شخص بیٹھ گیا، تو آپ ﷺ نے فرمایا: ”(اس کے لیے) دس (نیکیاں) ہیں۔“ پھر ایک دوسرا آدمی آیا اور اس نے کہا ”السلام علیکم ورحمۃ اللہ۔“ آپ ﷺ نے اس کے سلام کا جواب دیا، پھر وہ بیٹھ گیا تو آپ ﷺ نے فرمایا: ”(اس کے لیے) بیس (نیکیاں) ہیں۔“ پھر ایک اور آدمی آیا اور اس نے کہا ”السلام علیکم ورحمۃ اللہ وبرکاتہ۔“ آپ ﷺ نے اس کے سلام کا جواب دیا، پس وہ بیٹھ گیا تو آپ ﷺ نے فرمایا ”(اس کے لیے) تیس (نیکیاں) ہیں۔“ (ابوداؤد: 5195)

(9) سیدنا ابو ہریرہ سے روایت ہے کہ رسول اللہ ﷺ نے فرمایا کہ جب تم میں سے کوئی کسی مجلس پر پہنچے تو اسے چاہئے کہ وہاں کے لوگوں پر سلام کرے پھر اگر اس کا بیٹھنے کو جی چاہے تو وہاں بیٹھ جائے پھر جب کھڑا ہو تو پھر سلام کرے اور پہلا زیادہ ضروری نہیں ہے پچھلے سے یعنی دونوں ضروری ہیں۔ (ترمذی: 2706)

(10) ﴿كَذَلِكَ يُبَيِّنُ اللَّهُ لَكُمْ الْآيَاتِ لَعَلَّكُمْ تَعْقِلُونَ﴾ ”اس طرح اللہ تعالیٰ تمہارے لیے آیات کھول کر بیان کرتا ہے تاکہ تم سمجھ جاؤ“ یعنی یہ آیات شریعت کے احکامات اور اس کی حکمتوں پر دلالت کرتی ہیں۔

(11) اللہ تعالیٰ احکامات کو اس لیے کھول کر بیان کرتا ہے تاکہ تم دل سے ان میں غور و فکر کرو اور انہیں سمجھو۔

### رکوع نمبر 9

﴿إِنَّمَا الْمُؤْمِنُونَ الَّذِينَ آمَنُوا بِاللَّهِ وَرَسُولِهِ وَإِذَا كَانُوا مَعَهُ عَلَىٰ أَمْرٍ جَامِعٍ لَّمْ يَذْهَبُوا حَتَّىٰ يَسْتَأْذِنُوا ۚ إِنَّ الَّذِينَ يَسْتَأْذِنُونَكَ أُولَٰئِكَ الَّذِينَ يُؤْمِنُونَ بِاللَّهِ وَرَسُولِهِ ۚ فَإِذَا اسْتَأْذَنُوكَ لِبَعْضِ شَأْنِهِمْ فَأَذَنْ لِمَنْ شِئْتَ مِنْهُمْ وَاسْتَغْفِرْ لَهُمُ اللَّهُ ۚ إِنَّ اللَّهَ غَفُورٌ رَّحِيمٌ﴾

”درحقیقت ایمان والے وہی ہیں جو اللہ تعالیٰ اور اس کے رسول پر ایمان لائے اور جب کسی اجتماعی کام کے موقع پر اس کے ساتھ ہوتے ہیں تو وہاں سے وہ نہیں جاتے حتیٰ کہ اُس سے اجازت طلب کر لیں یقیناً جو لوگ آپ سے اجازت طلب کرتے ہیں وہی اللہ تعالیٰ اور اس کے رسول پر ایمان لاتے ہیں۔ چنانچہ جب وہ اپنے کسی کام کے لیے آپ سے اجازت مانگیں تو ان میں سے جسے آپ چاہیں اجازت دے دیں اور ان کے لیے اللہ تعالیٰ سے بخشش مانگیں، یقیناً اللہ تعالیٰ بے حد بخشنے والا، نہایت رحم والا ہے“ (62)

سوال 1: ﴿إِنَّمَا الْمُؤْمِنُونَ الَّذِينَ آمَنُوا بِاللَّهِ وَرَسُولِهِ وَإِذَا كَانُوا مَعَهُ عَلَىٰ أَمْرٍ جَامِعٍ لَّمْ يَذْهَبُوا حَتَّىٰ يَسْتَأْذِنُوا ۚ﴾ ”درحقیقت ایمان والے وہی ہیں جو اللہ تعالیٰ اور اس کے رسول پر ایمان لائے اور جب کسی اجتماعی کام کے موقع پر اس کے ساتھ ہوتے ہیں تو وہاں سے وہ نہیں جاتے حتیٰ کہ اُس سے اجازت طلب کر لیں“ واپسی پر اجازت مانگنے کے حکم کی آیت کی روشنی میں وضاحت کریں؟

جواب: (1) ﴿إِنَّمَا الْمُؤْمِنُونَ الَّذِينَ آمَنُوا بِاللَّهِ وَرَسُولِهِ﴾ ”درحقیقت ایمان والے وہی ہیں جو اللہ تعالیٰ اور اس کے رسول پر ایمان لائے“ یعنی ایمان والے وہ ہیں جنہوں نے اللہ تعالیٰ اور اس کے رسول کی تصدیق کی۔ (جامع البیان: 18/187)

(2) ﴿وَإِذَا كَانُوا مَعَهُ عَلَىٰ أَمْرٍ جَامِعٍ لَّمْ يَذْهَبُوا حَتَّىٰ يَسْتَأْذِنُوا﴾ ”اور جب کسی اجتماعی کام کے موقع پر اس کے ساتھ ہوتے ہیں تو وہاں سے وہ نہیں جاتے حتیٰ کہ اُس سے اجازت طلب کر لیں“ اللہ رب العزت نے مسلمانوں کو ادب سکھایا ہے کہ جس طرح گھروں میں واپسی پر اجازت مانگتے ہیں۔ اس طرح جب نبی ﷺ کے ساتھ کسی مہم پر ہوتو واپسی پر اجازت مانگیں۔

(3) یہ اللہ تبارک و تعالیٰ کی طرف سے اپنے مومن بندوں کے لئے ارشاد ہے کہ جب وہ کسی جامع معاملے میں رسول اللہ ﷺ کے ساتھ ہوں، یعنی آپ کی ضرورت اور مصلحت مثلاً جہاد اور مشاورت وغیرہ میں، جہاں اہل ایمان کا اشتراک عمل ہوتا ہے۔ تو اس معاملے میں اکٹھے رہیں کیونکہ مصلحت ان کے اجتماع و اتحاد اور عدم تفریق و تشتت کا تقاضا کرتی ہے۔ اللہ اور اس کے رسول پر سچا ایمان رکھنے والا رسول اللہ ﷺ اور آپ کے بعد آپ کے نائب کی اجازت کے بغیر اپنے گھر لوٹنا ہے نہ اپنی کسی ضرورت سے دیگر مومنوں کو چھوڑ کر جاتا ہے۔ (تفسیر سعدی: 2/1846، 1847)

(4) اجتماعی کاموں کے موقع پر رسول اللہ ﷺ کے بعد امام سے، اپنے ذمہ دار سے اجازت لے کر جانا ضروری ہے۔

(i) اجازت لینا اس لیے ضروری ہے مسلمانوں کی زندگی اور ان کے ادارے منظم طریقے پر چل سکیں۔ (ii) اجازت لینا اس لیے بھی ضروری ہے کہ مسلمانوں کے کام پورے وقار کے ساتھ ہوں۔ (iii) اجازت لینا ایمان کی نشانیوں میں سے ہے۔

سوال 2: ﴿إِنَّ الَّذِينَ يَسْتَأْذِنُونَكَ أُولَٰئِكَ الَّذِينَ يُؤْمِنُونَ بِاللَّهِ وَرَسُولِهِ﴾ ”یقیناً جو لوگ آپ سے اجازت طلب کرتے ہیں وہی اللہ تعالیٰ اور اس کے رسول پر ایمان لاتے ہیں“ کی وضاحت کریں؟

جواب: ﴿إِنَّ الَّذِينَ يَسْتَأْذِنُونَكَ أُولَٰئِكَ الَّذِينَ يُؤْمِنُونَ بِاللَّهِ وَرَسُولِهِ﴾ ”یقیناً جو لوگ آپ سے اجازت طلب کرتے ہیں وہی اللہ تعالیٰ اور اس کے رسول پر ایمان لاتے ہیں“ اللہ رب العزت نے بغیر اجازت نہ جانے والوں کو کامل ایمان والے قرار دیا ہے اور رسول اللہ ﷺ اور ایمان والوں کے ان کے ادب پر ان کی مدح فرمائی ہے۔

سوال 3: ﴿فَإِذَا اسْتَأْذَنُوكَ لِبَعْضِ شَأْنِهِمْ فَأَذْنِ لِمَن شِئْتَ مِنْهُمْ﴾ ”چنانچہ جب وہ اپنے کسی کام کے لیے آپ سے اجازت مانگیں تو ان میں سے جسے آپ چاہیں اجازت دے دیں“ کی وضاحت کریں؟

جواب: (1) ﴿فَإِذَا اسْتَأْذَنُوكَ لِبَعْضِ شَأْنِهِمْ فَأَذْنِ لِمَن شِئْتَ مِنْهُمْ﴾ ”چنانچہ جب وہ اپنے کسی کام کے لیے آپ سے اجازت مانگیں تو ان میں سے جسے آپ چاہیں اجازت دے دیں“ رب العزت نے نبی ﷺ کو حکم دیا ہے کہ اگر آپ ﷺ سے کوئی اپنی کسی ضرورت کی وجہ سے اجازت مانگیں تو آپ ﷺ کو اختیار ہے خواہ آپ انہیں اجازت دیں یا نہ دیں۔

(2) اجازت کو دینے کے لیے دو شرائط عائد کی گئی ہیں۔ (i) یہ اجازت طلبی ان کے کسی ضروری معاملے اور ضروری کام کے لئے ہو اور اگر کوئی

شخص بغیر کسی عذر کے اجازت طلب کرتا تو اس کو اجازت نہ دی جائے۔ (ii) اجازت دینے میں مشیت مصلحت کے تقاضے پر مبنی ہو اور اجازت دینے والے کو ضرر نہ پہنچے۔ اس لئے فرمایا: اگر اجازت طلب کرنے والے کے پاس کوئی عذر ہو اور وہ اجازت طلب کرے اگر اس کے پیچھے بیٹھ رہنے میں اور ساتھ نہ جانے میں اسکی رائے یا شجاعت سے محرومی کی وجہ سے نقصان ہو تو صاحب امر اس کو اجازت نہ دے۔ (تیسری صدی: 2/1847)

سوال 4: ﴿وَاسْتَغْفِرْ لَهُمْ اللَّهُ إِنَّ اللَّهَ غَفُورٌ رَحِيمٌ﴾ اور ان کے لیے اللہ تعالیٰ سے بخشش مانگیں، یقیناً اللہ تعالیٰ بے حد بخشنے والا، نہایت رحم والا ہے“ کی وضاحت کریں؟

جواب: (1) ﴿وَاسْتَغْفِرْ لَهُمْ اللَّهُ﴾ اور ان کے لیے اللہ تعالیٰ سے بخشش مانگیں“ رب العزت نے نبی ﷺ کو حکم دیا ہے کہ اجازت مانگنے والوں کے حق میں اللہ تعالیٰ سے مغفرت کی دعا کرتے رہیں کیونکہ ہو سکتا ہے اجازت طلب کرنے والے نے کوتاہی، کمی اور غلطی کی ہو۔ (2) ﴿إِنَّ اللَّهَ غَفُورٌ رَحِيمٌ﴾ ”یقیناً اللہ تعالیٰ بے حد بخشنے والا، نہایت رحم والا ہے“ اللہ تعالیٰ ان کے گناہ بخش دے گا۔ وہ گناہوں کا بہت بخشنے والا ہے اور ان پر رحم فرمائے گا وہ نہایت رحم والا ہے کہ اس نے عذر کی بنا پر اجازت طلب کرنے کا جواز عطا کیا ہے (تیسری صدی: 2/1847)

﴿لَا تَجْعَلُوا دُعَاءَ الرَّسُولِ بَيْنَكُمْ كَدُعَاءِ بَعْضِكُمْ بَعْضًا ۗ قَدْ يَعْلَمُ اللَّهُ الَّذِينَ يَتَسَلَّلُونَ مِنْكُمْ لِوَاذًا ۗ فَلْيَحْذَرِ الَّذِينَ يُخَالِفُونَ عَنْ أَمْرِهِ أَنْ تُصِيبَهُمْ فِتْنَةٌ أَوْ يُصِيبَهُمْ عَذَابٌ أَلِيمٌ﴾

”تم رسول کے بلانے کو اس طرح کا بلانا نہ بناؤ جیسے تم میں سے ایک دوسرے کو بلاتا ہے۔ یقیناً اللہ تعالیٰ ان لوگوں کو خوب جانتا ہے جو تم میں سے آڑ لیتے ہوئے کھسک جاتے ہیں سو جو لوگ رسول کے حکم کی خلاف ورزی کرتے ہیں وہ لازماً ڈریں کہ ان کو کوئی فتنہ پہنچے یا ان کو دردناک عذاب پہنچے“ (63)

سوال 1: ﴿لَا تَجْعَلُوا دُعَاءَ الرَّسُولِ بَيْنَكُمْ كَدُعَاءِ بَعْضِكُمْ بَعْضًا﴾ ”تم رسول کے بلانے کو اس طرح کا بلانا نہ بناؤ جیسے تم میں سے ایک دوسرے کو بلاتا ہے“ نبی ﷺ سے احترام سے مخاطب ہونے کے حکم کی وضاحت آیت کی روشنی میں کریں؟  
جواب: (1) ﴿لَا تَجْعَلُوا دُعَاءَ الرَّسُولِ بَيْنَكُمْ كَدُعَاءِ بَعْضِكُمْ بَعْضًا﴾ ”تم رسول کے بلانے کو اس طرح کا بلانا نہ بناؤ جیسے تم میں سے ایک دوسرے کو بلاتا ہے“ لوگ نبی ﷺ کو آپ ﷺ کا نام یا کنیت سے مخاطب کرتے تھے جیسے عام لوگ ایک دوسرے کو مخاطب کرتے ہیں۔ رب العزت نے اپنے نبی ﷺ سے احترام سے مخاطب ہونے کا حکم دیا ہے کہ نبی ﷺ کا نام یا کنیت سے آپ ﷺ کو نہ مخاطب کریں بلکہ یا رسول اللہ ﷺ یا نبی اللہ کہہ کر مخاطب ہوں۔

(2) یعنی رسول اللہ ﷺ کا تمہیں بلانا اور تمہارا رسول اللہ ﷺ کو بلانا ایسے نہ ہو جیسے تم ایک دوسرے کو بلا تے ہو۔ پس جب رسول اللہ ﷺ تمہیں بلا لیں تو ان کی آواز پر لبیک کہنا تم پر فرض ہے یہاں تک کہ اگر تم نماز کی حالت میں ہو تب بھی تم پر آپ ﷺ کے بلانے پر جواب دینا فرض ہے۔ رسول اللہ ﷺ کے سوا امت میں کوئی ایسی ہستی نہیں جس کے قول کو قبول کرنا اور اس پر عمل کرنا واجب ہو کیونکہ رسول اللہ ﷺ معصوم ہیں اور ہم پر آپ کی اتباع واجب ہے۔ اللہ تعالیٰ کا ارشاد ہے: ﴿يَا أَيُّهَا الَّذِينَ آمَنُوا اسْتَجِيبُوا لِلَّهِ وَلِلرَّسُولِ إِذَا دَعَاكُمْ لِمَا يُحْيِيكُمْ﴾ ”اے ایمان والو! اللہ تعالیٰ اور رسول کی پکار پر لبیک کہو جب کہ رسول تمہیں اس چیز کی طرف بلائے جو تمہیں زندگی دیتی ہو۔“ (سورہ الانفال: 24) اسی طرح تم رسول اللہ ﷺ کو اس طرح نہ بلاؤ جس طرح تم ایک دوسرے کو بلا تے ہو، یعنی رسول اللہ ﷺ سے مخاطب ہوتے وقت (یا محمد) ”اے محمد!“ یا (یا محمد بن عبد اللہ) ”اے محمد بن عبد اللہ!“ نہ کہو جیسا کہ تم ایک دوسرے سے مخاطب ہوتے ہو۔ بلکہ آپ کو فضل و شرف حاصل ہے اور آپ دوسروں سے ممتاز ہیں اس لئے آپ سے مخاطب ہوتے وقت یہ کہا جائے ”اے اللہ کے رسول!“ ”اے اللہ کے نبی!“ (تفسیر سعدی: 1848، 1847/2)

(3) رسول اللہ ﷺ سے مخاطب ہونے کے لیے جن آداب کو ملحوظ خاطر رکھنا ضروری ہے اس کا تذکرہ ہمیں سورۃ الحجرات میں بھی ملتا ہے۔ رب العزت کا فرمان ہے ﴿يَا أَيُّهَا الَّذِينَ آمَنُوا لَا تَقْدِمُوا بَيْنَ يَدَيْ اللَّهِ وَرَسُولِهِ وَاتَّقُوا اللَّهَ إِنَّ اللَّهَ سَمِيعٌ عَلِيمٌ﴾ (1) ﴿يَا أَيُّهَا الَّذِينَ آمَنُوا لَا تَرْفَعُوا أَصْوَاتَكُمْ فَوْقَ صَوْتِ النَّبِيِّ وَلَا تَجْهَرُوا لَهُ بِالْقَوْلِ كَجَهْرِ بَعْضِكُمْ لِبَعْضٍ أَنْ تَحْبَطَ أَعْمَالُكُمْ وَأَنْتُمْ لَا تَشْعُرُونَ﴾ (2) ﴿إِنَّ الَّذِينَ يَغُضُّونَ أَصْوَاتَهُمْ عِنْدَ رَسُولِ اللَّهِ أُولَئِكَ الَّذِينَ امْتَحَنَ اللَّهُ قُلُوبَهُمْ لِلتَّقْوَى لَهُمْ مَغْفِرَةٌ وَأَجْرٌ عَظِيمٌ﴾ (3) ﴿إِنَّ الَّذِينَ يُنَادُونَكَ مِنَ الْهُجُرَاتِ أَكْثَرُهُمْ لَا يَعْقِلُونَ﴾ (4) ﴿وَلَوْ أَنَّهُمْ صَبَرُوا حَتَّى تَخْرُجَ إِلَيْهِمْ لَكَانَ خَيْرًا لَهُمْ وَاللَّهُ غَفُورٌ رَحِيمٌ﴾ ”اے لوگو جو ایمان لائے ہو! اللہ تعالیٰ اور اس کے رسول کے آگے پیش قدمی نہ کرو اور اللہ تعالیٰ سے ڈر جاؤ بلاشبہ اللہ تعالیٰ سب کچھ سننے والا، سب کچھ جاننے والا ہے۔ اے لوگو جو ایمان لائے ہو! نبی کی آواز پر اپنی آوازیں بلند نہ کرو اور نہ اس سے بات کرنے میں آواز بلند کیا کرو جیسے تم میں سے بعض، بعض کے لیے آواز بلند کرتا ہے کہیں ایسا نہ ہو کہ تمہارے اعمال برباد ہو جائیں اور تم شعور نہ رکھتے ہو۔ یقیناً جو لوگ رسول اللہ کے پاس اپنی آوازیں پست رکھتے ہیں، یہ وہ لوگ ہیں جن کے دلوں کو اللہ تعالیٰ نے تقویٰ کے لیے جانچ لیا ہے، ان کے لیے مغفرت اور بڑا اجر ہے۔ جو لوگ آپ کو حجروں کے باہر سے پکارتے ہیں بلاشبہ ان میں سے اکثر سمجھ نہیں رکھتے۔ اور بے شک اگر وہ صبر کرتے یہاں تک کہ آپ خود ان کے پاس باہر نکلتے تو یقیناً ان کے لیے بہتر ہوتا اور اللہ تعالیٰ بے حد بخشنے والا، نہایت رحم والا ہے۔“ (الحجرات: 1-5)

(4) سیدنا ابوسعید بن معلی رضی اللہ عنہ نے بیان کیا کہ میں نماز پڑھ رہا تھا کہ رسول اللہ ﷺ نے مجھے پکارا میں آپ ﷺ کی خدمت میں نہ پہنچ سکا بلکہ نماز سے فارغ ہونے کے بعد حاضر ہوا۔ آپ ﷺ نے دریافت فرمایا کہ آنے میں دیر کیوں ہوئی؟ کیا اللہ تعالیٰ نے تمہیں حکم نہیں دیا ہے کہ

”اے ایمان والو! اللہ اور اس کے رسول کی آواز پر لبیک کہو جب کہ وہ (یعنی رسول) تم کو بلائیں“ پھر آپ ﷺ نے فرمایا مسجد سے نکلنے سے پہلے میں تمہیں قرآن کی عظیم ترین سورہ سکھاؤں گا۔ تھوڑی دیر بعد آپ ﷺ باہر تشریف لے جانے لگے تو میں نے آپ ﷺ کو یاد دلایا اور معاذ بن معاذ عنبری نے اس حدیث کو یوں روایت کیا کہ ہم سے شعبہ نے بیان کیا، ان سے ضیب نے، انہوں نے حفص سے سنا اور انہوں نے سیدنا ابوسعید بن معلی رضی اللہ عنہ سے جو نبی کریم ﷺ کے صحابی تھے سنا اور انہوں نے بیان کیا وہ سورۃ ﴿الْحَمْدُ لِلَّهِ رَبِّ الْعَالَمِينَ﴾ ہے جس میں سات آیتیں ہیں جو ہر نماز میں مقرر پڑھی جاتی ہیں۔ (بخاری: 4647)

سوال 2: ﴿قَدْ يَعْلَمُ اللَّهُ الَّذِينَ يَتَسَلَّلُونَ مِنْكُمْ لِوَاذًا﴾ ”یقیناً اللہ تعالیٰ اُن لوگوں کو خوب جانتا ہے جو تم میں سے آڑ لیتے ہوئے کھسک جاتے ہیں“ کی وضاحت کریں؟

جواب: (1) ﴿قَدْ يَعْلَمُ اللَّهُ الَّذِينَ يَتَسَلَّلُونَ مِنْكُمْ لِوَاذًا﴾ ”یقیناً اللہ تعالیٰ اُن لوگوں کو خوب جانتا ہے جو تم میں سے آڑ لیتے ہوئے کھسک جاتے ہیں“ رب العزت نے واضح فرمایا ہے کہ ان لوگوں کو ہم خوب جانتے ہیں جو نظریں بچا کر چپکے سے چلے جاتے ہیں۔

(2) اللہ رب العزت نے ان کے مقابلے میں اہل ایمان کی مدح کی ہے کہ وہ جب کسی اجتماعی معاملے میں نبی ﷺ کے ساتھ ہوتے ہیں تو بغیر اجازت واپس نہیں جاتے۔ اس کے بعد ان لوگوں کو وعید سنائی ہے جو بغیر اجازت چلے جاتے ہیں اور ان کا جانا آپ کے سامنے نہیں آتا۔

(3) مقاتل بن حیان رضی اللہ عنہ فرماتے ہیں جمعہ کے دن خطبے میں بیٹھے رہنا منافقوں پر بہت بھاری پڑتا تھا اور مسجد میں آجانے اور خطبہ شروع ہو جانے کے بعد کوئی شخص بغیر آپ ﷺ کی اجازت کے نہیں جاسکتا تھا جب کسی کو کوئی ایسی ہی ضرورت ہوتی تو اشارے سے آپ ﷺ سے اجازت چاہتا اور آپ ﷺ اجازت دے دیتے اس لئے کہ خطبہ کی حالت میں بولنے سے جمعہ باطل ہو جاتا ہے تو یہ منافق آڑ ہی آڑ میں نظریں بچا کر سرک جاتے تھے سدھی فرماتے ہیں جماعت میں جب یہ منافق ہوتے تو ایک دوسرے کی آڑ لے کر بھاگ جاتے۔ (ابن کثیر)

(4) مجلس سے صدر کی اجازت کے بغیر اٹھ کر چلے آنا ممنوع ہے۔ یعنی ایسے امور جن کا تعلق سب مسلمانوں سے مشترک ہو۔ جیسے جہاد یا مجلس مشاورت، یا کوئی مشترکہ مفادات کے لیے اجتماع ہو۔ خواہ ایسی میٹنگ جنگ یا جہاد سے تعلق رکھتی ہو یا حالت امن سے، مومنوں کا یہ کام نہیں ہے کہ آپ ﷺ کی اجازت لیے بغیر وہاں سے چل دیں۔ ہاں اگر انہیں کوئی ضرورت کام کی بنا پر اس مجلس و اجتماع کے اختتام سے پہلے جانا ضروری ہو تو وہ اس سے رخصت ہونے کی اجازت طلب کرتے ہیں اجازت لئے بغیر وہاں سے چلے نہیں آتے اگر وہ اپنی کوئی ضرورت آپ ﷺ سے بیان کریں۔ تو انہیں اجازت دینا آپ ﷺ کی صوابدید پر منحصر ہے اور اگر آپ یہ سمجھیں کہ ان کا یہ ذاتی کام اس اجتماعی مفاد کے مقابلہ میں کوئی اہمیت نہیں رکھتا تو بے شک آپ انہیں اجازت نہ دیں۔ اور اگر آپ ﷺ انہیں اجازت دے دیں تو ان کے لیے دعائے مغفرت بھی کیجئے۔ کیونکہ اپنی کسی ذاتی غرض کی وجہ سے اجتماعی معاملات اور آپ کی صحبت سے محروم رہنا حقیقتاً دنیا کو دین پر ترجیح دینے کے مترادف ہے۔ لہذا اگر کسی مخلص مومن کو اس کی التجا کی بنا پر آپ ﷺ اجازت دے بھی دیں تو اس کے حق میں آپ ﷺ کے

استغفار کی برکت سے اس تقصیر کا تدارک ہو سکے گا۔ ضمناً اس آیت سے یہ بھی معلوم ہوتا ہے کہ کسی واقعی ضرورت کے بغیر ایسے اجتماعی مفادات کی اجازت طلب کرنا قطعاً ناجائز ہے۔ علاوہ ازیں یہ حکم آپ ﷺ کی ذات یا آپ ﷺ کی زندگی تک محدود نہیں بلکہ آپ ﷺ کے بعد آپ ﷺ کے خلفائے راشدین یا کسی بھی اسلامی حکومت کے ایسے مشترکہ مفاد کی مجلس کے بھی خلفائے راشدین یا کسی بھی اسلامی حکومت کے ایسے مشترکہ مفاد کی مجلس سے بلا اجازت چلے جانا آداب مجلس کے بھی خلاف ہے اور شرعاً ناجائز بھی ہے مجلس چھوڑ کر جانے کا جو از صرف اس صورت میں ہے کہ فی الحقیقت کوئی ضرورت لاحق ہو جس کی بنا پر امیر مجلس سے رخصت ہونے کی اجازت حاصل کی جائے۔ اگر امیر مجلس اس کی اجازت دینے یا اس کے ذاتی کام کے مقابلہ میں اس کے شریک مجلس رہنے کو زیادہ اہم سمجھتے ہوں اور وہ اجازت نہ دیں تو کسی مومن کو اس سے کچھ شکایت نہیں ہونا چاہئے۔ (تیسرا قرآن: 288/3)

سوال 3: ﴿فَلْيَحْذَرِ الَّذِينَ يُخَالِفُونَ عَنْ أَمْرٍ أَنْ تُصِيبَهُمْ فِتْنَةٌ أَوْ يُصِيبَهُمْ عَذَابٌ أَلِيمٌ﴾ ”سو جو لوگ رسول کے حکم کی خلاف ورزی کرتے ہیں وہ لازماً ڈریں کہ ان کو کوئی فتنہ پہنچے یا ان کو دردناک عذاب پہنچے“ کی وضاحت کریں؟  
 جواب: (1) ﴿فَلْيَحْذَرِ الَّذِينَ يُخَالِفُونَ عَنْ أَمْرٍ أَنْ تُصِيبَهُمْ فِتْنَةٌ أَوْ يُصِيبَهُمْ عَذَابٌ أَلِيمٌ﴾ ”سو جو لوگ رسول کے حکم کی خلاف ورزی کرتے ہیں وہ لازماً ڈریں کہ ان کو کوئی فتنہ پہنچے یا ان کو دردناک عذاب پہنچے“ اللہ رب العزت نے رسول اللہ ﷺ کے حکم کے بارے میں فرمایا ہے اور یہ مومنوں اور منافقوں کے لیے عام ہے۔ اور قیامت تک کے لیے ہے کہ اس بات سے ڈرو کہ ان پر کوئی آفت نہ آن پڑے پھر وہ کافر ہو کر مرجائیں یا دنیا میں انہیں دردناک عذاب پہنچے اور یہ ان کے دلوں کی کجی ہے۔

(2) منافق اللہ کے نبی ﷺ سے اور اس کی کتاب سے ہٹ جایا کرتے اور جماعت سے نکل جاتے اور مخالفت پر اتر آتے تھے۔  
 (3) امر رسول سے آپ ﷺ کی راہ، آپ ﷺ کی اطاعت، آپ ﷺ کا طریقہ، اور آپ ﷺ کی سنت اور آپ ﷺ کی شریعت ہے۔ (منہج ابن کثیر: 2/1351) (4) علماء کے اقوال و افعال نبی ﷺ کے اقوال و افعال سے ملائے جائیں اگر موافق ہوں تو قبول کر لیے جائیں اور اگر موافق نہ ہوں تو رد کر دیئے جائیں۔

(5) نبی ﷺ نے فرمایا جس نے کوئی ایسا کام کیا جو ہمارے طریقے کے خلاف ہے وہ رد کر دیا جائے گا۔ (بخاری، مسلم)

(6) جس نے شریعت کے خلاف کوئی کام کیا اسے فتنے اور دکھ بھرے عذاب سے ڈرنا چاہیے۔

﴿إِنَّا لِلَّهِ مَا فِي السَّمَوَاتِ وَالْأَرْضِ ط قَدْ يَعْلَمُ مَا أَنْتُمْ عَلَيْهِ ط وَيَوْمَ يُرْجَعُونَ إِلَيْهِ  
 فَيُنَبِّئُهُمْ بِمَا عَمِلُوا ط وَاللَّهُ بِكُلِّ شَيْءٍ عَلِيمٌ﴾

”سن لو! یقیناً جو کچھ آسمانوں اور زمین میں ہے سب اللہ تعالیٰ ہی کا ہے، یقیناً جس روش پر تم ہو وہ جانتا ہے اور جس دن لوگ اس کی

طرف واپس لائے جائیں گے وہ انہیں اس سے باخبر کر دے گا جو انہوں نے عمل کیے اور اللہ تعالیٰ ہر چیز کو خوب جاننے والا ہے“ (64)

سوال 1: ﴿الْأَلَا إِنَّ لِلَّهِ مَا فِي السَّمٰوٰتِ وَالْاَرْضِ قَدْ يَعْلَمُ مَا اَنْتُمْ عَلَيْهِ وَاَيُّ مَرِيضٍ جَعُونَ اِلَيْهِ فَيَنْبِئُهُمْ بِمَا عَمِلُوْا وَاللّٰهُ بِكُلِّ شَيْءٍ عَلِيْمٌ﴾ ”سن لو! یقیناً جو کچھ آسمانوں اور زمین میں ہے سب اللہ تعالیٰ ہی کا ہے، یقیناً جس روش پر تم ہو وہ جانتا ہے اور جس دن لوگ اس کی طرف واپس لائے جائیں گے وہ انہیں اس سے باخبر کر دے گا جو انہوں نے عمل کیے اور اللہ تعالیٰ ہر چیز کو خوب جاننے والا ہے“ اللہ تعالیٰ سب کچھ جاننے والا ہے آیت کی روشنی میں وضاحت کریں؟

جواب: (1) ﴿الْأَلَا إِنَّ لِلَّهِ مَا فِي السَّمٰوٰتِ وَالْاَرْضِ﴾ ”سن لو! یقیناً جو کچھ آسمانوں اور زمین میں ہے سب اللہ تعالیٰ ہی کا ہے“ اللہ تعالیٰ آسمانوں اور زمین کا مالک ہے۔ آسمان والے اور زمین والے اس کی ملکیت میں ہیں، اس کے بندے ہیں۔ ان سب پر اللہ تعالیٰ کا حکم نافذ ہے۔ وہ خالق ہے، مالک ہے، اپنے بندوں میں جیسے چاہے تصرف کرتا ہے۔ وہ جو چاہتا ہے حکم دیتا ہے۔ اس لیے اس کے رسول کے بارے میں اس سے ڈریں اور اس کے رسول کے حکم کی مخالفت نہ کریں۔ اللہ تعالیٰ نے کوئی رسول نہیں بھیجا مگر یہ کہ اس کے حکم سے اس کی یعنی رسول کی اطاعت کی جائے۔

(2) ﴿قَدْ يَعْلَمُ مَا اَنْتُمْ عَلَيْهِ﴾ ”یقیناً جس روش پر تم ہو وہ جانتا ہے“ یعنی اللہ تعالیٰ تمہارے اقوال اور افعال کا علم رکھتا ہے۔ تم جو بھی کام کرتے ہو وہ اس کا احاطہ کیے ہوئے ہے۔ اس سے کائنات کا کوئی ذرہ بھی چھپا ہوا نہیں۔

(3) رب العزت نے فرمایا: ﴿وَتَوَكَّلْ عَلَى الْعَزِيْزِ الرَّحِيْمِ﴾ ”اور آپ سب پر غالب، نہایت رحم والے پر بھروسہ رکھیں۔“ (اشعرا: 217)

(4) ﴿اَفَمَنْ هُوَ قَائِمٌ عَلَى كُلِّ نَفْسٍ بِمَا كَسَبَتْ وَجَعَلُوا لِلّٰهِ شُرَكَاءَ قُلْ سَمُّوْهُمْ اَمْ تُنَبِّئُوْنَهُ بِمَا لَا يَعْلَمُ فِي الْاَرْضِ اَمْ يَظَاهِرُ مِنْ الْقَوْلِ بُلٌّ لِّرِيْبِيْنَ لَلَّذِيْنَ كَفَرُوْا وَاَمْكُرْهُمْ وَصَدُّوا عَنِ السَّبِيْلِ وَمَنْ يُضِلِلِ اللّٰهُ فَمَا لَهُ مِنْ هَادٍ﴾ ”تو کیا وہ جو نگران ہے ہر جان پر جو اس نے کمایا (کوئی دوسرا اس کا شریک ہو سکتا ہے؟) اور انہوں نے اللہ تعالیٰ کے کچھ شریک بنا لیے ہیں۔ آپ کہہ دیں تم ان کا نام پکارو، یا تم اللہ تعالیٰ کو اس بات کی خبر دیتے ہو جس کو وہ زمین میں جانتا ہی نہیں ہے؟ یا یہ ظاہری باتوں میں سے ہیں بلکہ جن لوگوں نے کفر کیا ان کی مکاریاں ان کے لیے خوش نما بنا دی گئی ہیں اور وہ سیدھے راستے سے روک دیے گئے اور جسے اللہ تعالیٰ گمراہ کر دیتا ہے پھر اسے کوئی راہ دکھانے والا نہیں۔“ (الرعد: 33)

(5) ﴿اَلَا اِنَّهُمْ يَنْتُوْنَ صُدُوْرَهُمْ لِيَسْتَخْفُوْا مِنْهُ اَلَا حِيْنَ يَسْتَعْشُوْنَ نُبِيَّاهُمْ يَعْلَمُ مَا يُسِرُّوْنَ وَمَا يُعْلِنُوْنَ اِنَّهٗ عَلِيْمٌ بِذٰتِ الصُّدُوْرِ﴾ ”سن لو! وہ اپنے سینوں کو بلاشبہ موڑتے ہیں تاکہ وہ اس سے چھپ جائیں، سن لو! جب وہ اپنے کپڑوں کو اچھی طرح اوڑھتے ہیں، وہ جانتا ہے جو وہ چھپاتے ہیں اور جو وہ ظاہر کرتے ہیں، بے شک وہ سینوں والی بات کو خوب جاننے والا ہے۔“ (سورہ: 55)

(6) ﴿سَوَّآءٌ مِّنْكُمْ مَّنْ اَسَرَ الْقَوْلَ وَمَنْ جَهَرَ بِهٖ وَمَنْ هُوَ مُسْتَخْفٍ بِاللَّيْلِ وَسَارِبٌ بِالنَّهَارِ﴾ ”اس کے لیے برابر ہے

کہ جو چھپا کر بات کرے اور جو اس کو بلند آواز سے کرے اور وہ جو رات کو چھپنے والا ہے اور دن میں چلنے والا ہے۔“ (الرعد: 10)

(7) ﴿وَمَا مِنْ دَابَّةٍ فِي الْأَرْضِ إِلَّا عَلَى اللَّهِ رِزْقُهَا وَيَعْلَمُ مُسْتَقَرَّهَا وَمُسْتَوْدَعَهَا كُلٌّ فِي كِتَابٍ مُبِينٍ﴾ ”زمین میں چلنے والا کوئی جان دار نہیں مگر اس کا رزق اللہ تعالیٰ کے ذمے ہے اور وہ اس کے ٹھہرنے کی جگہ کو بھی جانتا ہے اور اس کے سونپنے جانے کی جگہ کو بھی، سب کچھ ایک واضح کتاب میں ہے۔“ (سورہ: 6)

(8) ﴿وَعِنْدَنَا مَفَاحٍ الْغَيْبِ لَا يَعْلَمُهَا إِلَّا هُوَ وَيَعْلَمُ مَا فِي الْبَرِّ وَالْبَحْرِ وَمَا تَسْقُطُ مِنْ وَرَقَةٍ إِلَّا يَعْلَمُهَا وَلَا حَبَّةٍ فِي ظُلْمِ الْأَرْضِ وَلَا رَطْبٍ وَلَا يَابِسٍ إِلَّا فِي كِتَابٍ مُبِينٍ﴾ ”اور غیب کی کتبیاں اسی کے پاس ہیں، اس کے سوا انہیں کوئی نہیں جانتا، اور وہ خشکی اور سمندر کی ہر چیز کو جانتا ہے اور کوئی پتہ نہیں گرتا مگر وہ اسے بھی جانتا ہے اور زمین کی تاریکیوں میں کوئی دانہ نہیں گرتا اور نہ کوئی تر چیز اور نہ کوئی خشک چیز مگر سب کھلی کتاب میں ہے۔“ (الانعام: 59)

(9) ﴿وَيَوْمَ يُرْجَعُونَ إِلَيْهِ فَيُنَبِّئُهُمْ بِمَا عَمِلُوا﴾ ”اور جس دن لوگ اس کی طرف واپس لائے جائیں گے وہ انہیں اس سے باخبر کر دے گا جو انہوں نے عمل کیے،“ یعنی قیامت کے دن وہ اپنی موت کے بعد وہ اپنے رب کے پاس لوٹائے جائیں گے پھر انہیں ان کے اعمال کے بارے میں خبر دی جائے گی پھر خیر و شر کے بارے پوری پوری جزا دی جائے گی۔ رب العزت نے فرمایا: ﴿يُنَبِّئُ الْإِنْسَانَ يَوْمَ مَعِيذٍ بِمَا قَدَّمَ وَأَخَّرَ﴾ ”اُس دن انسان کو بتایا جائے گا جو کچھ اُس نے آگے بھیجا اور جو اُس نے پیچھے چھوڑا ہے۔“ (التقيده: 13)

(10) اللہ تعالیٰ چھوٹے بڑے سب اعمال کے بارے آگاہ فرمائے گا۔

(11) ﴿وَوُضِعَ الْكِتَابُ فَتَرَى الْمُجْرِمِينَ مُشْفِقِينَ فِيهِ وَيَقُولُونَ يَا لَيْتَنَا مَالِ هَذَا الْكِتَابِ لَا يُغَادِرُ صَغِيرَةً وَلَا كَبِيرَةً إِلَّا أَحْصَاهَا وَوَجَدُوا مَا عَمِلُوا حَاضِرًا وَلَا يَظْلِمُ رَبُّكَ أَحَدًا﴾ ”اور کتاب اعمال رکھ دی جائے گی، پس آپ ﷺ مجرموں کو دیکھیں گے کہ وہ اس سے ڈرنے والے ہوں گے جو اس میں ہوگا اور کہیں گے کہ ہائے ہماری کم بختی! یہ کتاب کیسی ہے جس نے چھوٹا بڑا کچھ بھی نہیں چھوڑا مگر اس کو شمار کر رکھا ہے اور جو بھی انہوں نے کیا تھا وہ سب اس کو سامنے پائیں گے اور آپ کا رب کسی ایک پر ظلم نہیں کرتا۔“ (البقرہ: 49) وہ اس مقصد کے لیے اعضاء سے بھی گواہی لے گا۔

(12) اس دن فیصلے اس کے عدل کے مطابق ہوں گے اور لوگ اس کے فضل سے محروم نہیں رہیں گے۔

(13) ﴿وَاللَّهُ بِكُلِّ شَيْءٍ عَلِيمٌ﴾ ”اور اللہ تعالیٰ ہر چیز کو خوب جاننے والا ہے،“ اللہ تعالیٰ ہر چیز کا پورا علم رکھتا ہے۔ وہ سب لوگوں کو آگاہ کرے گا کہ انہوں نے اپنی پہلی زندگی میں کیا اعمال کیے۔ وہ ہر چیز کا پورا علم رکھنے والا ہے۔ اس نے ہر چیز کا احاطہ کر رکھا ہے۔ وہ ہر عمل کرنے والے کو اس کے اعمال کا پورا پورا اوجد دے گا۔ جب سب اس کے حکم کی طرف لوٹائے جائیں گے جس دن اس کے سوا کسی کا کوئی حکم نہیں ہوگا۔

## اللہ تعالیٰ آسمانوں اور زمین کا نور ہے

اللہ تعالیٰ آسمانوں اور زمین کا نور ہے، اس کے نور کی مثال ایک طاق کی سی ہے جس میں ایک چراغ ہے، چراغ ایک فانوس میں ہے، وہ فانوس ایسا ہے جیسے موتی کی طرح چمکتا ہوا تارہ، وہ چراغ زیتون کے ایک مبارک درخت کے تیل سے روشن کیا جاتا ہے جو نہ شرقی ہے نہ غربی، قریب ہے کہ اس کا تیل خود ہی روشن ہو جائے اگرچہ اسے آگ نے چھوا بھی نہ ہو۔ نور پر نور ہے، اللہ تعالیٰ اپنے نور کی طرف جس کو چاہتا ہے ہدایت دیتا ہے اور اللہ تعالیٰ لوگوں کے لیے مثالیں بیان کرتا ہے اور اللہ تعالیٰ ہر چیز کا خوب جاننے والا ہے

(سورۃ النور: 35)



[www.alnoorpk.com](http://www.alnoorpk.com)



Nighat Hashmi



0336-4033042-45



Nighat Hashmi



AlNoor International



AlNoor Products



\*000143\*